

ДОНИШГОҲИ СЛАВЯНИИ РУСИЯВУ ТОҶИКИСТОН

АФСАҲЗОД АББОСИ АЪЛОХОН

**МАНБАЪ ВА ГУСТАРИШИ ҶАҲОНИИ
РИВОЯТҲОИ ФОРСӢ ВА АРАБИИ
“КАЛИЛА ВА ДИМНА”**

ДУШАНБЕ

2007

ДОНИШГОҲИ СЛАВЯНИИ РУСИЯВУ ТОҶИКИСТОН

АФСАҲЗОД АББОСИ АЪЛОХОН

**МАНБАЪ ВА ГУСТАРИШИ ҶАҲОНИИ
РИВОЯТҲОИ ФОРСӢ ВА АРАБИИ “КАЛИЛА ВА ДИМНА”**

НАШРИ ДУВУМИ ТАҲРИРӢФТА

*Муҳаррири масъул
профессор Х.Шарифов*

**ДУШАНБЕ
2007**

Афсаҳзод Аббоси Аълоҳон. Манбаъ ва густариши ҷаҳонии ривоятҳои форсӣ ва арабии «Калила ва Димна», Душанбе, 2007.-120 саҳ.

Дар асоси таҳлилу баррасии тадқиқотҳои собиқа ва асноди ҷадиди дастёфта муаллиф манбаъ ва густариши ривояти ”Калила ва Димна”, дараҷаи фарқияту қаробати нусхаҳои форсӣ ва арабии онро бо диди тоза муоина менамояд..

Афсаҳзод А.А.

Источники и мировое распространение персидских и арабских версий книги “Калила и Димна”. На основе комплексного изучения предыдущих исследований, пересматриваются вопросы возникновения, степени сходства и оригинальности персидских и арабского вариантов “Калилы и Димны”.

*Ба рӯҳи нурфутӯҳи надари бузургворам,
ки дар сояи давлаташон комрониҳо кардаам,
бахшида мешавад.*

МУҚАДДИМА

Адабиёти кӯҳани форсу тоҷик дар ганчинаи гаронбаҳои худ дурҳое дорад, ки то ба имрӯз аз ҷониби аҳли башар чун мучаллотарину олитарин дастоварди инсонӣ ҳифзу пуштибонӣ карда шуда, дар шоҳкулоҳи фарҳанги ҷаҳонӣ саҳт маҳкаманд. Дар ин мақоми воло "Калила ва Димна", ки аз оғози пайдоиши худ то ин дам даст ба даст гашта, мавриди хонишу ҳифзу пажӯҳиш қарор гирифтааст, ҳамтои худро надорад ва ҳалқе нест, ки ло ақал боре аз бархӯрдории худ бо он ифтихор накарда бошад. Ин аст, ки ҳатто бо вучуди эътирофи умуми уламову фузало ҳақиқати "фарҳанг комгори халқ асту шоҳкорӣ (шедевр) марзу бум надорад" - дар мансубияти он ба халқу қавму миллати худ то ҳол талошҳо намуда, санадҳо меоваранду баъзан ба ифрот ҳам расидаанд.

Таҳқиқотхоеро, ки то ба имрӯз ба майдон омадаанд метавон ба ду гурӯҳи калон ҷудо кард: онҳое, ки ба нусаҳои арабӣ мансубанду ононе, ки ба нусаҳои форсӣ-тоҷикӣ. Вале, бо вучуди ин, баҳси асосӣ ҳамоно перомунӣ сарчашмаи асосӣ, мусаннифии Барзуяи пизишку Ибни Муқаффаъ, дараҷаи духули онон бар тартибу таркиби асли асар аст.

Муқоисаву мушоҳидаҳо нишон доданд, ки баҳси мазкур ба интишори "Калила ва Димна"-и Ибни Муқаффаъ, аз суҳанони "ва ҳиндувон бар он асос гузоштанд" таъя намуда, тавассути боби "Барзуя ва сафари ӯ ба Ҳинд", ки мутарҷимии ӯро гӯё ба исбот мерасонаду тақвият меёбад, оғоз мегирад.

Ҷуноне маълум гардид, аввалин нуктаи баҳсӣ дар ин асос нисбат ба асли "Калила ва Димна" дар асари Абӯрайҳони Берунӣ "Китоб фӣ таҳқиқи мо ли-л-Ҳинд" дида мешавад. Дар он муаллиф мушоҳидаву мутолиъаҳои бевоситаи хешро роҷеъ ба урфу одат, таъриху маданияти ҳиндувон гирд оварда, минҷумла аз хусуси "Панчатантра", ки дар хориҷи Ҳинд бо номи "Калила ва Димна" шўҳрат пайдо кардааст, изҳори ақида менамояд. ва ба хусус тадвини арабии Ибни Муқаффаъро бинобар вучуди бобҳои фавқаззир ва санаду маводҳои дигар чун "аз асл дур ва беътимод", яъне на "Панчатантра" меҳисобад.

Пасон мутарҷимону муҳаққиқон бар ин гуфтаҳо таъя намуда, бо пардозӣ тозае онро тақвият додаанд. Таҳқиқи ҷиддии асли пайдоиши "Калила ва Димна" бошад дар асри XIX бо интишори матни комили он аз тарафи барон Силвестер де Касӣ (Calila et Dimna ou Fables de Bidpai en arabe; precedees d'une memoire sur l'origine de ce livre et sur les diverses traductions qui ete faites dans l'Orient. Paris, 1816) сураат гирифт. Мурратиб дар таҳқиқоти худ, ки бар интишори матн зам

гардидааст, роҷеъ ба муносибати Барзуя ва Ибни Мукаффаъ ба "Калила ва Димна", дараҷаи таъсирашон бар матн, рӯйнавису баргардонии минбаъда баҳси доманадоре пеш оварда, ба хусус асоси ҳиндӣ доштани асарро, ки дар тӯли қуруни вусто аз ҷониби баъзе муҳаққиқину мутарчимин ба шубҳа гузошта мешуд, ба тасбит мерасонад.

Дар асоси таҷмеъи ҳама нусахи "Калила ва Димна" соли 1897 В. Чайвин (*Bibliographie des ouvrages arabes ou relatifs aux arabes publiés dans l'Europe chrétienne de 1810 à 1885. Liege*) таҳқиқи ҳешро пешкаш намуда, мувофиқи онон таърихи сайри асарро то ин давр равшан намуда, дар боби манбаъи асли бошад, ҳамоно гуфтаҳои Силвестер де Сасиро тақвият медиҳад.

Матни интиқодӣ ва таърихи мукаммали сайри таърихи "Калила ва Димна" соли 1905 аз тарафи Л. Шайхо (*La version arabe de Kalilah et Dimnah d'après le plus ancien Manuscrit arabe date. Beyrouth*) нигошта шуда, таҳлили ҳамаҷонибаи матнҳои арабии вучуддоштаро ба сомон мерасонад. Муаллиф асосан ба таҳқиқи матн пардохта, дар боби асли асар аз муҳаққиқони собиқа пайгирӣ намуда, хидмати Барзуяву Ибни Мукаффаъро чун мутарчимони хушзавқӣ боистеъдод ёд мекунад.

Натиҷаи ин ҳама пажӯҳишҳо бошад аз тарафи К. Брокелман (*Enzyklopaedie des Islam, V. II.*) ҷамъбаст гардидааст.

Ҳамчунин, дар паи таҳқиқи манбаъу маол ва баъзе ҷанбаҳои хоси матнҳои дастфтои "Калила ва Димна" ва гардонишҳоро таъбиҳои он ба беш аз 60 забон ва таблиғи ғояҳои абадзиндаи асар хидматҳои шоёни И. Ҷюдӣ, А. Кристенсен, М. Рябинин, Т. Бенфӣ, Г. Ричер, Т. Нёлдеке, Э. Браун, И. Ҳалавӣ, И. Шлайфер, Б. Владимиртсов, И. Крачковский, Р. Шор, Ф. Габриэлли, Аҳмад Закипошо, Ш.А. Тобора, Г. Клинге, А. Аззом, Х. Язичӣ, А. Мӯнисӣ, М. Сабрӣ, А.М. Исмоъил, М. Ғуфронӣ, Шакигапур, Ҳ. Фохурӣ, А. Кримский, В. Иванов, Е. Бертелс, Я. Рипка, И. Брагинский, Н. Чхеидзе, Х.А. Балох, А.В. Пайкова, И. Филштинский, Б. Шедфар ва дигаронро бояд зикр намуд.

Чизи дигар ва аз ҳама аҷибаш ин аст, ки миллату фарҳанге, ки "Калила ва Димна" – ро ба ҷомеаи башарӣ пешкаш намуд, дар аксари ҳолат, нақши мунозирро бозида, то солҳои наздик дар тасдиқи мансубияти худ бад-он саҳмгузориё нанабуд. Дар ин ҳисоб танҳо асари М. Маҳҷуб "Дар бораи "Калила ва Димна"-ро метавон истисно донист, ки дар паи таҳқиқи тарҷумаи Ибни Мукаффаъ заҳматҳои зиёди муаллифро нишон дода, бисёр нуктаҳои мансубии онро бар дигарон, ва хоса аъроб, ки асарро мойи дастранҷи тафаккури арабӣ медонанд, ҳувайдо намудааст. Ҳамчунин, асари мазкур ду боберо, ки Насруллоҳи Муншӣ аз арабӣ ба форсӣ тарҷума накарда буд, ба забони шевову мизони воло ва килки гиро дар бар мегирад.

Дигар аз уламои ин фарҳанг, ба ҷуз номбурда, А. Қариб, М. Минавӣ, Маликушшуаро Баҳор, С. Нафисӣ, Ҳ. Котибӣ, З. Сафо, А. Мирзоев, Р. Шафақ, Р. Ҳодизода, Х. Бехрӯз, А. Афсаҳзод, А. Алимардонов, У. Каримов, Қ. Чиллаев, С. Маҳдиев, М. Муҳаммадӣ ва дигарон бо он сару кор намуда, асосан, ба ҷуз ахбороти информасионии таҳаввулӣ, ба таҳлили сабку услуб ва хусусиятҳои жанрии баъзе тарҷумаҳои форсӣ, бештар тарҷумаҳои Рӯдакӣ, Абулмаъъолӣ,

Ҳусайн Воъизи Кошифӣ ва Абулфазл ибни Муборак пардохта, мақолаҳои ҷудогона ва ё маълумотномае дар рисолаҳои таҳаққуқи хеш пешкаш кардаанд.

Як навъ чамъбасти пажӯҳиш перомуни муносибати асарҳои Абулмаъолӣ Насруллоҳ ва Ҳусайн Воъизи Кошифӣ дар рисолаи номзодии М. Солеҳов, ки ташреҳи хасоиси жанриву бадеии ин ду тарҷумаро дар бар мегирифт, таҳти унвони “Пажӯҳиши қиёсии “Калила ва Димна”-и Абулмаъолӣ Насруллоҳ ва “Анвори Сухайлӣ”-и Ҳусайн Воъизи Кошифӣ” оварда шуда буд, ки мутаассифона, то ба ин вақт рӯйи нашр наомада.

Пас чунин ба назар мерасад, ки таҳқиқи дақиқи асолати “Калила ва Димна”, дараҷаи таъсири бархӯрдории он бо адабу фарҳанг ва урфу одоти Машриқзамин, таъйини амиқи услубу мақосиди пешгирифтаи мусаннифу мутарҷимон, мизони қаробату бўъди матнҳои Ибни Муқаффаъу Насруллоҳи Муншӣ, боздошту тазйиди саноеъи охирӣ дар баргардон, теъдоди ба имрӯз маълуми тарҷумаҳо, сифоти маводи онон дар як рисола дида баромада шавад.

Аз ин хотир, бо истифода аз тавсиаи имконоти истифодаи адабиёти гуногунпахлӯ ва хоса дар ин боб дастаҷамъии маводи мухталифи илмии ҳилофи ҳаму мубҳам, моро во дошт, ки бори дигар бар таърихи тадвини вариантҳои арабиву форсӣ-тоҷикии “Калила ва Димна” ворид шуда, фикри худро роҷеъ ба онҳо дар асоси асноди наву қиёс арз намоем. Дар ридифи ин навиҳо метавон тарҷумаҳои солҳои охири “Маҳабҳарата”-ву “Панчатантра”, бозёфти варианти суғдии “Се моҳӣ”, тарҷумаву тазйинҳо ва содданависихову интишори вариантҳои “Калила ва Димна” ва ғайраро ёд кард, ки то ин замон ба якҷоягӣ фаро гирифта нашуда, таҳқиқ нагардидаанд.

Барои комгорӣ аз ин мақсади пешгузошта вочиб донистем корро дар пояӣ таҳқиқи шароиту авомили таърихӣ ва заминаҳои пайдо шудани асар дар адаби Аҷаму Араб, асолати он, сабабу дараҷаи пазириш ва гиромидошташ, мӯҳтавиёти китоб, ғаразҳои воқеъиву таҳайюлии мутадаввинон, мубоҳисоти олимон перомуни ину интиқоли он (асар), шеваи нигоришу андозаи таъсири ақшор дар тадвину тарҷумаи асар, мақому мартабаи “Калилаву Димна”-и Баҳромшоҳӣ, ҳадду ҳудуди қаробати ин тарҷума, услуби мавриди истифода ва дараҷаи пайгирӣ аз анъанаи қабулшуда, завқу маҳорати гардонанда, мақому манзалати ин тарҷума, гардиши ҷаҳонии “Калилаву Димна”, теъдоди тарҷума аз нусхаи форсӣ арабӣ бо тазйидкорӣҳои минбаъда анҷом бидиҳем. Ҳамчунин, дар аснои кор таъкиди мақому манзалат ва мероси адабии мусаннифон, бинобар парешонӣ, амри маъруф доништа шуд.

Бояд таъкид кард, ки дар ин кор бори аввал дар адабиётшиносии тоҷик муқоисаи сатрии “Калила ва Димна”-и Ибни Муқаффаъу Абулмаъолӣ Насруллоҳ сураи мегирад, ки то ҷое ба пайравӣ аз муҳаққини варзидаи форсу тоҷик С. Нафисӣ (122), А. Мирзоев (56; 57) ва ховаршиноси гурҷӣ Ғ. Алиев (31) дар муносибати абёти боқимондаи Устод Рӯдакӣ бо “Калила ва Димна”-и арабист.

Барои пешбурди кор ба вақти муқоисаву таҷа асосан аз таъхҳои шинохтаву писандидашудаи Форук Саъд (Бейрут, 1979) ва Мучтабойи Минавӣ (Техрон, 1343) истифода карда шуд.

Ҳамчунин, ин ҷо таъкид кардан зарур аст, ки барои пешгирии яккатозии баъзе муҳаққиқини ғайри эронӣ ва як навъ беғаразии таҳқиқ ба вақти тасбити маншаъу манбита асар, бинобар зодаву парвардаи ин фарҳанг будан, аз далоили барон Силвестер де Сасӣ аз андоза бештар истифода карда шуд, ки иллати маълум бояд бошад.

Дар интиҳои кор чадвали “Сайри таърихии “Калила ва Димна” аз ибтидо то ин дам оварда мешавад, ки собиқа надорад.

БОБИ I. АБДУЛЛОҲ ИБНИ МУҚАФФАЪ ВА “КАЛИЛА ВА ДИМНА”- И Ё.

1. ШАРОИТИ ТАЪРИХИИ БА МИЁН ОМАДАНИ “КАЛИЛА ВА ДИМНА”- И ИБНИ МУҚАФФАЪ.

Тамаддуни башар аз оғоз пайваста пеш рафта, мураккабтару сермӯхтавтор гардид. Дар аснои ин таҳаввул ҷанбаи идроку фаҳмиш, саҳорати лафзии он ба булуғ расида, вобаста ба шароити таърихии воқеъӣ камолоту ғановати ҳар қавму наҷодро ба мақоме биёвард. Маълум аст, ки олитарин меъёри булуғи миллату миллият маданияти ӯ, дараҷаи нафосату салосат ва умку асолати гуфтори ӯ, ниҳояти истифодаи санъатҳои олии ишора, рамзу киноя, ташбеҳу истиора, таҷнис, луғзу муаммо ва, албатта, тамсилу масалҳост, ки дар натиҷаи таҷрибаю таҷзои муаммоҳову дарбоистҳои дунё ба вуқӯъ пайвастанд. Аз ин хотир, дар ин ҷода қавмеву наҷоде бурду бохтҳоеро паси сар карда, ҳамвора пеш мерафт ва ягонагиву асолати хуввияти худро дар муборизаву ҷидол собит менамуд, ки ағлаб аз он дифоъ намуда, ба харобиву махлутӣ роҳ надода, дар ниҳояти қор боз ҳам ягонагии умумии ҳуди инсонӣ инсониятро дарк намуда, бар тарбияи ҳақиқати Илоҳӣ, баробариву бародарӣ, масъулиятшиносиву қадршиносӣ, нақўкориву самимияту қаромат мепардохт. Намунаи ҳубу барҷастаи ин гуфтаҳо дар мисоли “Қалила ва Димна” ва ҳаёту фаъолияти илмиву адабии Ибни Муқаффаъ, забардасттарин мутарҷими он, дида мешавад.

Мақсади мо аз ин рисола баҳс роҷеъ ба асолати “Қалила ва Димна”, омилу дарбоистҳои замониву маконии пайдоиши он ва мақсаду маромҳои муаллифӣ мебошад.

Пас аз хуруҷҳои пай дар пай ба вилоёти сарҳадии Эрон дар соли 632 аъроб парешониву худҳои сарварони эрониро ба ҳубӣ дарк намуда, соли 633 расман ба он ҷанг эълон карданд (52, 52-53)¹. Аз ин сол ғатҳи империяи Эрон ва аз он пас мулки Тӯрон оғоз меёбад.

Дирафши ин истило ҳидоят ба дини мубини Ислом ва баробарии аҳли он дар назди Павардигор бошад ҳам, мақсади асосии мунодиёнаш, ҳамано ғатҳи молу мулк, “эмани худ аз душманони дохилӣ” (48,73) ва “забунсозии душмани муваққат заифгаштаи хориҷии (49,51) худ буд, ки минбаъд метавонист ба ин абарқудратии онҳо зарар биёварад. Аз ин ҷо, ин истилоро метавон идомати сиёсати воқеъии ғоратгару торочғаронаи миллати наватшкил донист (48,72).

Дар тӯли таърихи наҷандон дароз, аъроб ба ин мақсадҳо қомеъ гардида, тамоми империяи Эронро бо Хуросону Мовароуннаҳр забт карданд. Ин забти осон ҷанд сабаб дорад: Аввалан, маърифату маданият дар Эронзамин ба авҷи инкишоф расида, дар ҷорсӯе боз монд, роҳу равиш ва як тозагие меҳост. Сониян, мулк аз дасти тахтҳои ҳову саркашиҳои муқаррабони сосонӣ ва саркардагонашон дар дуру наздик “хуноб” гардида, аҳволи халқ ниҳоят бад шуд. Солисан, ин ҷоҳталабиҳо ба парешониву дилозурдагӣ оварда, шаҳрвандонро ба тақдири Ватан бефарво сохт. Ва билоҳира, ҷун шиори арабҳо, ҷуноне зикраш рафт, “баробарии аҳли Ислом - уммат”-ро тарғиб мекард (51а;242), шӯълаи умеди дар дили аҷамзодагон мепарварид. Дар кишвар инқирози сиёсиву маънавӣ, рукуди мутлақ ҳукмфармо буд.

¹ Дар қавсайн - рақами аввал - тартиб дар “Феҳрист”, рақами дувум – саҳифаи асари номбурда.

Вале, арабҳо пас аз забти ин кишвари паҳновар асли хешро зоҳир намуданд. Халқи маҳаллӣ аз ҳар ҷиҳат таъйиқ дода шуда, тамоми бойгониаи бар абас рафтан гирифт. Ба болои дину оини нави зӯровар, вусъати таҳқири маънавияти шахс, таъриху маданият ва гузаштаи таҳҷоиён ва тааддии барзиёд, аъроб ба ҷорӣ намудани забони худ пардохтанд. Ҳамаи ин “косаи сабри мардумро лабрес намуда”, муташаккиливу якмаромиашонро оҳиста-оҳиста ба майдон оварда, миллати паҳну парешони эрониро алайҳи аҷнабиён муттаҳид сохт. Пешвову ғояпардозии ин растохез ҷунбиши озодихоҳонаи сиёсӣ ва иҷтимоиву фарҳангии Шуъубия буд.

Пас аз даргузаштани ҳазрати Муҳаммад (632) ва сипарӣ шудани рӯзгори хулафо (661) ҳукумат ба дасти умавиён расида, дигаргуниҳои зиёдеро ба миён овард. Мусовоту бародарӣ, тақвоту парҳезгорӣ ба кулӣ аз миён рафта, дар натиҷаи асабӣяи арабӣ ва худхоҳии Бани умия “бар ивази он зулму ситам ва шиканҷаву озор, таҳқиру тавҳин ва билохира ҳазорон аъмоли норавову нописанд нисбат ба миллати мусулмон, махсусан ғайри араб” беш аз пеш зоҳир шуд (110,188). Ҷун эронӣён, ҷуноне ишора кардем, ҳама фарру шукӯҳи каёнии хешро аз даст дода, мусовоти аҳли Исломо таскине мепиндоштанд, аз рафтору кирдори онон дар аҳқому муқаррароти муҳаммадӣ ба ташвиш омада, рӯ ба қиёму наҳзати милливу сиёсӣ бо мақсади барангехтани давлату саёдати араб карданд, ки ҳар рӯз ба ранге зоҳир мешуд. Бузургтарин наҳзати эронӣён, ки пояи давлату саёдати аъробро ларзонид ва билохира ба мақсуд бирасид, наҳзати Шуъубия буд.

Ин наҳзат “аз авоили қарни дувуми ҳиҷрӣ, балки пеш аз он, шурӯъ ва дунболаи он то қарни шашуми ҳиҷрӣ кашида шуд” (115, 1250). Пайдоиши маслаки шуъубия ҷунбиши бузурге дар Олами Ислому араб эҷод кард ва тағйироти амиқе дар куллияи шуъуни сиёсиву фикрӣ ва адабии араб падид овард ва кор ба ҷое расид, ки ҷамъи қасире аз ҳар табақаи миллате, ҳатто аз ҷинси араб, ба ин фирқа пайвастанд. Дар кутуби адабу таворих ба номи бисёре аз донишмандони машҳур ва шуъарову нависандагони маъруф ва амирону вазирони номӣ бармеҳурем, ки дорои ақидаи шуъубӣ ва аз ҳавохоҳони ҷиддии ин маслак буданд. “Шуъубия дар тамоми умур ва куллияи шаъб ва фунуну маъорифи исломӣ духул доштанд ва дар ҳар қисмат осори бисёре аз ақоиди худ боқӣ гузориданд” (115, 1226).

Баҳсу таҳқиқ дар оини шуъубия ва кашфи румузи сиёсиву адабӣ ва илмӣ арбоби ин маслак барои таърихи умумӣ чӣ Арабу Аҷам ва чӣ Ислому беандоза муфид аст ва ҷуноне Ҳ. Мумтаҳан таъкид мекунад, “арзиши фидокориҳо ва талошҳоро аз худгузариҳои қоъидини ин наҳзатро равшану ошкор бояд кард” (110, 197). Дар бораи маънои ин калима Ҷалолуддини Ҳумоӣ мегӯяд: “Калимаи шуъубӣ” – ба сифаи ҷамъ “мансуб ба лафзи шуъуб” аст ва “ё”-и нисбат муқайяди маънии ваҳдат буда, бинобар “Лисон-ул-араб”, назири “мачус” – “мачусӣ” аст ва “шуъубия” монанди “ровандия”, “хуррамия”, “қадария” ва ғайра “фирқаи хосест” (115, 1258). Дар “Заҳия-л-Ислому” омада, ки “калимаи “шуъубия” аз “шуъуб”, ки ҷамъи “шаъб” аст, гирифта шуда ва шаъб иборат аз гурӯҳ ё қавм ва миллат аст, ки шумулаш аз қабил ва тоифа ва ашира бештар аст” (94,57).

Умуман, дар ин бобат баҳсу мунозираҳои зиёде ба амал омада, дар ибрази ақоид ихтилофҳо ба назар мерасад, вале назари саҳеҳ ин аст, ки “шаъб” маънии “қабилаи бузург” – “Абу-л-қабоил” аст. Ба ҳар ҳол, он чӣ машҳур аст “ваҷҳи тасмияи фиркаи муҳолифи араб ба “шуъубия” ин аст, ки ин фирма дар оғози қорҳои мусовот миёни милал буданд ва чун истидлол ба ояти “ва ҷаъалнокум шуъубан ва қабоила” мекарданд аз ин рӯ онро “шуъубия” номиданд” (110; 198). Дар ҳамин ҷо бояд таъкид кард, ки ин оятро аҷамиён минбаъд барои ифодаи афзалияти хеш нисбат ба аъроб, ки ҳангоми нузули Қуръон ва рисолати ҳазрати Муҳаммад ҳанӯз дар пояи қабила буданду миллият надоштанд, мавриди истифода қарор доштаанд. Баъзе муфасссирон бар ин ақидаанд, ки мақсуд аз “шуъуб” дар ин оят тавоифи Аҷам ва мақсуд аз “қабоил” тавоифи Араб аст. “Ва қила аш-шуъубу бутуну-ал-ъаҷам ва қабоъилу бутуну-ал-ъараб” (Тафсири Байзовӣ) ва ё “ва қила аш-шуъубу мин-ал-ъаҷам кал-қабоъилу мин-ал-ъараб” (“Маҷмаъ-ул-баҳрайн”) (110, 198-199).

Чунонки маълум шуд, пайдоиш ва тақозо аз маънои он дар ибтидо фақат баробарӣ буд. Вале оҳиста-оҳиста, бо шиддат гирифтани муқовимат байни аъробу мағлубшудагон, махсусан дар замони умавиён, ваҷҳи худро тағйир дода, ба фиркаи мубориз, фиркаи зидди саъдати араб табдил ёфт. Ин буд, ки дар сарчашмаҳои адабиву таърихӣ он аввалан чун фиркаи тавсия ва сипас чун фиркаи зидди араб тавсиф меёбад: “Аш-шуъубияту ва ҳум аҳли-т-тавсияти” (яъне “Шуъубия аҳли мусовот ва баробарианд”; 84, 69), ё “Аш-шуъубияту фирқатун ло туфаззилу ал-ъараб ғала ал-ъаҷам” (яъне “Шуъубия гурӯҳест, ки қоил бар бартариҳои араб бар аҷам нест”; 89, 229), ё “он ки арабро бар аҷам тафзил наниҳад ва он гурӯҳро шуъубия гӯянд” (142^a, 2634) ва “ва-ш-шуъубию ҳува аллази юсағғиру шаъна-л-ъараби ва ло яро лаҳум фазлан ғало ғайриҳим” (яъне “шуъубӣ касе аст, ки арабро ҳақир медонад ва барои ӯ бартариҳои нисбат ба дигарон қоил нест” (86, 482) ва ғайра.

Ҳамчунин, яке аз сабабҳои ошкори мубаллиғону пайравони шуъубия, ба ҷуз афзалият нишон додан, бояд раҳнаи “тангии чорҷӯбаи” адабиву фалсафии дину диёнат ва фарҳангу маданияти онвақтаи исломӣ бошад, ки аз ҷониби мунодиёну хомиёнаш саҳт пайгирӣ мешуд. Зеро ба ин минвол имкон шуд, ки фалсафаи густаришёфтаи Эрон бо омезиши таълимоти Юнон бо дини мубини Ислом бипайвандад ва роҳи тавсияи фикру ҷавлони ҳаёл ба даст ояд. Дар ин замина метавон аз осори таҳаввулсози шоирон Исмоили Нисойӣ, Башшор ибни Бурд, Абунувос, Абулаттаҳия, Обон, Исроқи Суғдӣ, Иброҳими Исфаконӣ ва носирон Ибни Муқаффаъ, Абӯубайда, Ҳайсам, Абӯусмони Баҳтагон, Саҳл ибни Ҳорун, Алони Шуъубӣ ва дигарон ёд кард, ки минбаъд аз ҷониби аъроб низ дастгирӣ шуда, густариш ёфт (110, 225-265).

Ҳамин тариқ, шуъубия ҳамчун ҷараёни сиёсӣ фарҳангӣ, ҳамчун фиркаи зидди ҳама гуна бузургманишии араб ташаккул ёфта, дар чанд ҷабҳа амалиёт мебард, ки шартан метавон чунин табақабандӣ кард:

а) **дохил шудан ба арқони давлат**, бо нийяти дастгирӣ ҳамназодон ва суғ кардани таассубу тааддӣ омирон (сулолаи бармакиён, куттоб, дабирон);

б) **исёну шӯришҳо**, бо умеди ҳалосӣ ёфтан аз азобу шиканҷа ва дарёфти озодӣ (Абӯ Муслим, Афшин, Бобак, Муқаннаъ ва дигарон);

в) эълони соҳибхитиёрӣ ва барпо кардани давлатҳои марказгурези маҳаллӣ (тоҳириён ва саффорӣён, дайламиён);

г) ворид кардани муҳолифат ба Ислон, бо нияти рахнаву парешон кардани аъроб (шиъа, хориҷия, мўътазила ва ғайра);

д) эҳёи таърихиву фарҳангии хеш ба муроди тағйир додани ахлоқу одоб ва маънавиёти аъроб ва исботи бартариҳои хеш бар онон (Ибни Муқаффаъ, Башшор, Абулаттаҳия, Обон, Абӯубайда, Ҳайсам, Абунувос ва дигарон).

Ин ҷо бояд тазакурр дод, ки ду ҷабҳаи аввал хусусияти замонику маҷмаи маҳдуд дошта, қудрати табаддулотӣ ҷиддиеро надоранд. Ҷабҳаи савум бошад, заминаи пайдо шудани давлати муттамакази Сомониён гашта, дар вақти худ як навъ нишоне аз марказгурезӣ буд. Ихтилофандозӣ на танҳо аъробро пароканда кард, балки эронинажодон ҳам аз он осеб دیدанд, ки таъсираш имрӯз ҳам побарҷой аст. Ҷабҳаи охирӣ аз ҳама тавонотару боровартар аст. “Таблиғи ақоид ва афғори ин фирқа дар шикастани қудрати араб аз ҳар шамшер корғартару аз ҳар инқилоб муассиртар буд” - меғӯяд Ҳусайналии Мумтаҳан.

Яке аз забардастарин намоёндоҳои ин ҷабҳа Рӯзбех писари Додвех маъруф ба Ибни Муқаффаъ аст.

2. АБЎМУҲАММАД АБДУЛЛОҲ ИБНИ МУҚАФФАЪ ВА ШАХСИЯТИ Ӯ.

ШАХСИЯТИ ИБНИ МУҚАФФАЪ. Таърихҳои адабию таърихӣ роҷеъ ба аҳвол ва қору қирдори Ибни Муқаффаъ маълумоти парокандаву номуқамал дошта, ақсаран, ё интиқоли як суҳан аз ҷое ба ҷое ва ё ақси қурраи онҳо мебошанд. То солҳои наздик маъхазҳои асосии ин мавзӯъ “Уюну-л-ақбар”-и Ибни Қутайба (ваф. 889), “Ал-Ағонӣ”-и Абулфараҳи Исфаконӣ (ваф. 967), “Ал-баён”-и Қоҳиз (775-868), “Фаҳрист”-и Ибни Надим, “Миръоту-з-замон”-и Ибни Ҷавзӣ (ваф. 1257), “Аъёну-л-аср”-и Сафадӣ (ваф. 1362), “Вафӣ”-и Ибни Халлиқон (ваф. 1282) буданд ва ақсар аз онҳо истифода мекарданд. Ду маъхазӣ дигар, ки ақсан дар бораи Ибни Муқаффаъ, “бо андаке тафсил ба шарҳи ғўшаҳое аз зиндагии иҷтимоӣ ва кашмакашиҳои сиёсии ӯ пардохтаанд” (81, 662) ва минбаъд, то дараҷае дар “Ал-Футўҳ”-и Ибни Аъсами Қуфӣ (ваф. 925) мундариҷ гашта, “Ансобу-л-ашроф”-и Балозурӣ Аҳмад ибни Яҳё (ваф. 892) ва “Ал-вузаро ва-л-қуттоб”-и Муҳаммади Қаҳшаёри (ваф. 942) мебошанд, ки тавассути қовишҳои ҳоваршиносии маъруф Д. Сордел (Sourdel) маълуми аҳли таҳқиқ гаштаанд.

Муҳаққиқини варзидаи ҳоваршинос Силвестер де Сасӣ, Л. Шайхо, Нёлдеке, Э. Браун, И. Қрачковский, Е.Бертелс, А.Деххудо, Х.Мардумбек, В. Бартолд, И. Брагинский, И. Филштинский, М. Курдалӣ, М. Минавӣ, А. Афсаҳзод, Б. Шедфар, У. Фаррух, Э. Табарӣ ва дигарон дар мақолаҳои қудогонаи худ роҷеъ ба ин ё он паҳлӯи ҳаёти қурмуттақои ӯ суҳан ронда, қун маъхаз танҳо баъзе асарҳои номбаршударо мавриди истифода қарор додаанд. Дар равшан намудани ин масъала хизмати шарқшиносон Ф. Габриэлӣ (46^б), Д.

Сордел (71^a), Аббос Иқболи Оштиёнӣ (102), Халил Мардумбек (115^a), М. Салим аҷ-Ҷундӣ (143^a), Абдуллатиф Ҳамза (137^a), Ҳ. ал-Фохурӣ (110^a), Тоҳо Ҳусайн (134), Муҳаммад Ғуфронӣ Хуросонӣ (144^a), Ҳанно Намар (110^б) ва Озартоши Озарнӯш (81), ки асарҳои пурмадрак офаридаанд, басо барҷаста аст. Аз ин номгӯй мебоист номи М.Ғ. Хуросониро махсус таъкид кард, зеро ӯ дар асараш “тавонистааст, тақрибан ҳамаи манобеъи наву кӯҳнаи арабиву форсиро баррасӣ кунад ва ба шеваи хос ва бар ҳасби назароту эътиқодоти худ онҳоро дар буттаи наққодӣ афканад” (81, 662). Илова бар ин, асари мазкур, бино ба амиқии таҳқиқ ва гаравидани муҳаққиқин бар он, дар Миср соли 1965 ба таъъ расид.

Дар асоси санаду мадракҳои вуҷуддошта маълум шуд, ки Абдуллоҳ ибни Муқаффаъ, тақрибан байни солҳои 723-724, дар Ҷӯри Эрон, ба дунё омадааст. Падари ӯ Додвех аз аъёну асилзодагони эронӣ буда, ба вақти ҳукмронии Ҳаҷҷоҷ ибни Юсуф (ваф. 714) маъмурии “хироҷ дар Форсро ба ӯҳда дошта”, бо қабули Исломи ба худ номи муборахро гирифтааст. Сабаби “Муқаффаъ” лақаби гирифтани падарашро аз ноқисдаст шуданаш дар натиҷаи шиканҷаи Ҳаҷҷоҷ медонад (81-82).

Чун Рӯзбех аз хурдӣ ба андӯхтани улуми адабӣ ва таъриху фарҳанг завқу хоҳиш зоҳир мекунад, Додвех дар ин қор камари ҳиммат баста, ба ӯ урфу одат ва фарзу суннатҳои гузаштагонашро омӯзонда, ҳамчунон аз таъриху адаб ва забони араб бархӯрдор месозад. Ҳатто баъди дар Басра манзил гузидан аз ин иқдом даст накашида, ҳамвора олимону адибонро гирдаш ҷамъ мекард, маҷлисҳо меорост (95, 217). Ҳамчунин, дар ин айём Рӯзбех, бо саъю кӯшиши падар, аз Абулғўл ва Абулҷомус барин бузургони забондон ва ба иборати Аббос Иқболи Оштиёнӣ “адибону фасеҳони покизазабони шўҳратманди давр” (102, 10-11) таълим гирифта, дере нагузашта худ дар ин силк ҷой гирифт.

Чун Рӯзбех табиатан ҷавони зебову кушодарӯй ва қариму сахирӣ буд (99, 111), бо ғазилатҳои ба даст овардаи хеш, мисли ҳулку атвори олии инсонӣ, ақли расо, дониши амиқ ва булуғу фасоҳати гуфтор (76, 335), назари ҳокимони даврро ба худ ҷалб менамояд. Ин буд, ки ҳанӯз ба бистсолагии нарасида ӯ ба хидмати дарбор даъват карда мешавад. Аввал дар ҳукумати Шопур (Шаҳристон, Форс) дабири Масеҳ ибни Хаворӣ гашта, ҳатто дар муборизаи ӯ бо Абусуфён ибни Муъовия ғазилона ширкат варзида, ба иборае, гӯё дар ғалабаи Масеҳ саҳми боризеро мебозад (91, 75). Вале дере нагузашта Масеҳ аз Шопур ронда шуда (соли 129 ҳ.қ./746 м.), Язид ибни Умар ба сари қудрат омад ва Ибни Муқаффаъ ба сифати дабир ба хидмати ӯ ва ҷанде пас бародари Язид – Довуд пардохта, бинобар маълумоти Балозурӣ, “сарвати қалоне ба ҷанг овард” (95, 218).

Ибни Муқаффаъ дар Қирмон иқомати бисёр накард, зеро ҷангҳои пай дар пайи Абӯмуслим ва ҷанд амираи тарафдори аббосиён хеле зуд тамоми Эронро фаро гирифта, соли 749 бо ғалабаи аббосиён анҷом ёфт. Дар ин ғиру дорҳо бархе аз бузургони умавӣ кушта шуда, баъзе пинҳон гаштанд, қисми дигар бошад, мавриди афв қарор гирифтанд. Ибни Муқаффаъ дар амон монда, озими Басра шуд. Дар Басра ӯ зуд шўҳрати лоиқӣ хешро дарёфта, ба доираи адабиву фарҳангӣ мепайвандад ва бо як зумра бузургони аҳд, аз қабилӣ Муъин ибни

Зоида, Ибни Қутайба, Аммора ибни Ҳамза, Ибни Абелайлӣ ва махсусан Абдулҳамиди Котиб дўстӣ мепайвандад (71^a, 310; 91, 52; 83, 231).

Пас аз он ки соли 749 аббосиён ба сари қудрат омаданд, Ибни Муқаффаъ ба хидмати ин хонадон пардохта, ба дастгоҳи ҳокими Басра ба сифати дабир ва мураббии фарзандони Исо ибни Алӣ ворид мешавад ва то ба вақти марг хизматҳои шоёне баҳри аҳли ин хонадон менамояд. (111, 137). Дар ҳамин давра Ибни Муқаффаъ “хоҳ аз сари сидқ ва хоҳ ба мулоҳизоти иҷтимоӣ ву сиёсӣ оинҳоеро, ки бадон пайванд буд, фурӯ гузошт ва ба Ислом гаравид ва Абӯмуҳаммад Абдуллоҳ хонда шуд” (81, 664).

Дар байни солҳои 752-754 Абдуллоҳ ибни Алӣ, амми халифа ал-Мансур ҷоҳталабиҳо карда, аз дасти Абӯмуслим шикаст меҳурад ва назди бародаронаш дар Басра паноҳ меҷӯяд. Бародарон баҳри эминӣ аз Мансур зинҳорнома талаб менамоянд. Ҳарчанд Мансур бо Абдуллоҳ ибни Алӣ муъохидаи дўстӣ ба ҷо меорад ва гӯё ба зинҳорнома, ки тартибдиҳандааш Ибни Муқаффаъ буд, бо шарте имзо мегузорад, соли 757 Суфён ибни Муъовияро ба Басра, баҳри нозил сохтани Сулаймон ва бародараш мефиристад” (81^a, 497). Пас аз ин, ба ақидаи Д. Сордел, Ибни Муқаффаъ бо Исо ибни Алӣ ба Малта меравад (71^a, 318).

Ба ҳар ҳол, Ибни Муқаффаъ дар ин диёр муқимӣ нашуда, дар андак вақт боз ба Басра бармегардад ва баъди чанде, соли 759, аз тарафи Суфён ибни Муъовия ба қатл мерасад.

Сабаби қатли Ибни Муқаффаъро ҳар гуна шарҳ дода, аксаран навиштани зинҳорномаро асос медонанд (Балозурӣ, Ҷаҳшаёрӣ, Ибни Халликон ва диг.), қисми дигари муҳаққиқон муносабати рақибонаи Ибни Муқаффаъ ва Суфёнро замина мепиндоранд, ки ҳанӯз аз давраи хизмати Ибни Муқаффаъ дар дарбори Масеҳ ва шикасти Суфён шурӯъ шуда, минбаъд бо ситезаву кинояҳои намакини Ибни Муқаффаъ шиддат гирифта буд (Ҳ. Фохурӣ, А. Деххудо, Э.Табарӣ ва диг.). Муҳаққиқони гурӯҳи савумӣ зиндиқиву шуъубӣ будани ўро бурҳон кардаанд (Ҷоҳиз, Оштиёнӣ, Исфаҳонӣ ва дигарон). Таҳо Ҳусайн бошад, сабаби қатлашро дар дигар чиз мебинад. Ў меғӯяд: “Иллати қатли Ибни Муқаффаъ на зиндиқа буд ва на нигориши “Зинҳорнома”, ки ба афсона бештар шабеҳ аст. Аммо ўро рисолае аст (“Рисолаи саҳоба” – А.А.), ки гумон мекунам, сабаби қатлаш ҳамон буда бошад, зеро ин рисола, ки хитобан ба Мансур навишта шуда, тақрибан барномаи як инқилоб аст” (134, 445).

Ба фикри мо, ҳақ то ҷое ба ҷониби Д. Сордел ва О. Озарнўш аст, ки ҳамаи ин омилҳоро пайваستا, чунин хулоса мебардоранд: “Зоҳиран Суфёнро ҳанӯз қудрат набуд, ки бидуни иҷозаи халифа дабири амми ўро ба қатл расонад. Ва халифа низ намебоист фақат ба сабаби зинҳорномае, ки ба фармони аммуҳояш Сулаймону Исо ва Абдуллоҳ навишта шудааст, кинаи котибе, зоҳиран гумномро, ба дил гирад. Пас ҳашми халифа сабаби умдаи дигаре доштааст. Он сабабро, то он ҷое, ки иттилоъ дорем, нахустин бор Таҳо Ҳусайн ёфта ва баён кардааст” (81, 665) зеро ба ҷуз ин авомил, дар ин давр зиддияти шадида байни аъробу маволӣ, махсусан эронӣ, вучуд дошта, ки наметавон аз он сарфи назар кард. Вазъи тоқатфарсову муташанниҷ ва дараҷаи ин зиддиятро метавон аз ин

ду байти Наср ибни Сайёр (ваф. 748), шоир ва сарлашқари араб, ки ҳангоми таҳриқи араб дар қатли Абӯмуслими Хуросонӣ гуфта шуда, аҳаз кард:

2

"Ва ин гуна душманӣ – мегӯяд доктор Ҳусайналии Мумтаҳан – дар ниҳоди сарони араб, ки дар ҳуш аз оми хеш волотар буданд, ҷой дошт. Ин буд, ки онҳо бо ҳар баҳонаи ночизе бузургон ва сарони ин фирқа, яъне шуъубия ва умуман эронинаждо ба ин иттиҳом аз миён бардоштанд" (110; 184). Ин нукта бо далоили Абулфараҳи Исфаҳонӣ пурра мегардад: "Башшор ибни Бурд ба дастури Маҳдӣ ба ҷурми ситоиши оташ ва тақрими дини мачус дар Басра ба ҷӯб баста шуд ва он қадар ба ӯ тозиёна заданд, то бар асари он аз миён бирафт" (87, III, 142)³. Афшин – сардори бузурги Мўътасим ба ҳамин тўҳмат кушта шуд" (87, IV, 43). Абулаттаҳия, марди мутадайнину порсои эронинаждо, ба воситаи ин ки дар ашъори худ, ба ҳангоми зикри марг, номи аз дўзаху бихишт наёварда буд, ба зиндиқа муттаҳам шуд (87, XII, 77), Абунувосро бедину зиндиқ хонданд (87, VI, 161) ва Ибни Муқаффаъ ба иттиҳоми зиндиқа кушта шуд (87, III, 174). Киву ҷӣ будани зиндиқ ва зиндиқаро Ҷоҳиз маълум мекунад: "Қасе, ки аз миёни нависандагон сар баланд карда, аз суҳан-ибороти ширинро омӯхта, аз илм андаке талаққӣ карда ва "Ҳикам"-и Бузургмеҳрро ривоят мекунад ва "Васоё"-и Ардашерро ҳифз дорад ва "Иншо"-и Абдулҳамидро мутолиа мекунад ва "Адаб"-и Ибни Муқаффаъро аҳаз намуда ва китоби "Маздак"-ро маъдани илм доништа ва "Қалила ва Димна"-ро мояи фазл шинохта ва гумон мекунад, ки дар сиёсат форуқакбар шуда ... ва он гоҳ бар Қуръон рад ва интиқод карда ва онро мутаноқиз ва мутабойин медонад, сипас ахбор ва аҳодисро тақзиб мекунад, ровиёни ҳадисро таън мекунад, агар шорехро зикр кунад, маззамат мекунад, агар Ҳасани Басрӣ (642-728) (воиз ва муфасссири араб – А.А.)-ро васф намоянд, нақўҳиш намешуморад ва агар шаъбиро ном баранд, нодонаш медонад ва мачлиси худро ба ситоиши Ардашери Бобакон ва додгарии Нўшервон ва ҷаҳондорӣи Сосониён саргарм менамояд. ва агар аз ҷосус парҳезад ва аз муслимин ҳазар кунад, суҳан аз маъқул меронад ва аз маҳкамии Қуръон гуфтугў ва аз мансухӣи он худдорӣ менамояд. ва он чиро ба ҷашм дида нашавад, ё ақл онро намепазирад, таҳзиб мекунад ва ҳозирро ба ғолиб тарҷеҳ медиҳад ва он чиро дар кутуб ворид шуда, агар мадрук ба мантиқ бошад, қабул ва илло рад мекунад, зиндиқ аст (87, II, 187). Пас ифшову тарғиб ва сарманшаи ба ном бидъати исломӣ ҳам, на ин ки фақат гаравидани шахсӣ, ба ӯ нисбат дода мешудааст. Бинобар ҳамин унсурҳову омилҳои дигар мо фикри Озарнўш ва Сорделро нокомил гуфтем.

² Таръ.: "Дини онҳо (шуъубиёни эронӣ) дине қухан аст, ки аз Паямбар ҷизе дар бораи он нашоудаям ва китобе бар он нозил нашоудааст ва агар хоҳед решаи ин динро аз мо бозпурсед, посухи ман он аст, ки динашон қуштани араб аст" (94; 123).

³ Рақами римӣ ишора ба ҷилд аст.

ОСОРИ ИБНИ МУҚАФФАЪ. Ибни Мукаффаъ дар дарозии умри кўтоҳи хеш заҳмати зиёде кашида, мероси ниҳоят бою пурғаное аз худ гузоштааст. Сарчашмаҳои мухталиф адади офаридаҳои ӯро нобаробар зикр карда, теъдоди зиёдеро ном мебаранд, ки ҳамаи онҳо дар “Доират-ул-маъорифи бузурги исломӣ” ба миқдори 18-то зикр шудаанд.

Олими машҳури араб Ҳанно ал-Фохурӣ дар бораи шахсияти ӯ мегӯяд: “Ағлаби мероси адабии ӯро тарҷумаҳои паҳлавӣ ташкил медиҳанд, ки мебоист аз дараҷаи донишҳои доштааш гувоҳӣ медоданд, вале интиҳоби тарҷумаҳо, дарки амиқи мутун ва шарҳу тафсири онон шохиди ақли ғавқулӯддаи вай аст” (76, 336). Ҳаминро илова кардан зарур аст, ки, дар ҳақиқат, ақлу заковат, дараҷаи булуғи фикрии ӯ дар тамоми осори бозмонда, ки зодаи килки сеҳрофаринаш мебошанд, баръало дида мешаванд.

Ҳанно ал-Фохурӣ ақида дорад, ки Ибни Мукаффаъ бо иншоу тарҷумаи осори хеш ду мақсад дошт: 1) эҳёи таъриху адабиёти Эрон ва таҷассуми воқеаҳои асосии ҳаёти сиёсӣ ва 2) тақмили сохтори ҷамъиятии хилофат бо роҳи интиҳоби унсурҳои сохтори собиқӣ эронӣ (76, 336). Ба фикри мо ба ин ғаразҳои Ибни Мукаффаъ бояд меҳанпарастии ӯро, ки волонишинии маданияти Аҷам бар Араб аст, дохил кард, зеро маҳз ҳамин унсур ӯро ба роҳи эҳёи осори аجدодон раҳнамун месохт. Дигар ин, ки ба ин табақабандӣ мебоист камоли худшиносӣ ва донишмандии Ибни Мукаффаъро ворид сохт, ки як усули падида овардани маҳорату таҷрибаи ба дастоварда мебошад ва ин қазия аз ҷониби муҳаққиқин эътироф шудаасту ҳама сарчашмаҳо аз ин боис то ҷое маълумот медиҳанд.

Машҳуртарин асари Ибни Мукаффаъ ҳамоно “Калила ва Димна” мебошад, ки намуна ва сарманшаъи адабиёти бадеии классикии араб ба ҳисоб меравад. Чун баҳс роҷеъ ба ин асар бахши махсуси ин корро фаро мегирад, ин ҷо фақат ҳаминро таъкид мекунем, ки он асари фалсафиву ахлоқӣ буда, баҳри суди ҳокимону орифон, табъи олимону завқӣ омиён иншо гардида, боиси ифтихори миллии аҷамиёну таҷаллии маданияту маърифати оламиён аст.

Ҳамчунин, дар радифи осори маълуму машҳури ӯ “**Ал-адабу-л-кабир**” - роҷеъ ба ахлоку сиёсат ва одобу муошират буда, аз ду қисм иборат аст. Қисми аввал оид ба моҳияти давлатдорӣ, муносибати шоҳаҳои давлату давлатдорӣ ба мутеъон ва қисмати сонӣ роҷеъ ба муоширати байни мардум баҳс мекунад. Асар оид ба “анъанаҳои сиёсӣ, ахлоқӣ, адабӣ ва илмӣ гузаштагон, аҳамияти дониш дар зиндагӣ, хоксорӣ, дўстӣ, ҳамкорӣ ва ғайра” низ мулоҳизаҳои пурарзиш дошта, борҳо дар Шарку Ғарб ба нашр расидааст (35, 482).

Асари дигари ҳамсанг “**Ал-адабу-с-сағир**” аст. Дар ин асар масоили умдаи таълиму тарбия зикр шуда, баъзе иллатҳои табиати инсон рӯшод гардидааст. Тибқи таълимоти муаллиф, бузургтарин неъмат парвардигорӣ Имон аст, ки тавассути он инсон ба дараҷаҳои баланди камолот расида, бо хўйи неку ахлоқи ҳамида дигаронро низ қуввату қудрат дода, ба роҳи ростию ҳақиқат мебарад. Ибни Мукаффаъ дар ин асар “баъзе масъалаҳои таълиму тарбияи кўдаконро низ мавриди муҳокима қарор додааст” (35, 482). “Ал-адабу-с-сағир” низ ба мисли “Ал-адабу-л-кабир” борҳо нашр шудааст.

“**Рисолату-с-сахоба**” ҳам аз осори шўҳратманди Ибни Муқаффаъ аст. Асар, чуноне, ки қаблан ишора шуд, баҳри ҳидоят раҳнамунии Абўҷаъфар ал-Мансур нигошта шуда, баробари камиву костихои давлатдориро нишон додан, роҳу усулҳои рафъи оноро дар асоси низому ҳукми пешиниён асоснок намуда, дар ин роҳ принципҳои мувофиқати адлу ақро пеш меронад. Дар рисола роҷеъ ба аҳамияти таълиму тарбияи ҳарбии сарбозон ва мавқеи онон дар ҳифзи кишвар, муносибати одилони нисбат ба халқ, системаи ягонаи қонунгузории судӣ, хирадмандиву адолатпарварии пешвоён, ҳулку атвори аҳолии баъзе манотиқи хилофат ва психологияи онон андешаҳои ҷолиберо бо лаҳни бисе баён кардааст (35, 482). Оид ба ҷанбаҳои мухталифи асар О. Озарнўш мегўяд: “аз осори бисёр хуби насри арабии классик ба ҳисоб хоҳад омад, насре, ки дар он аз пургўйиву итноби ғайрилозим эҳтироз шуда аст ва маъонӣ бо алфоз ҳамгону ҳамбинон афтада” (135; 675).

Ду асари дигаре, ки бо номашон ба якдигар хеле наздиканд, “**Дуррату-л-ятима**” ва “**Ал-ятима**” низ аз муншаоти Ибни Муқаффаъ доништа мешаванд. “Ал-ятима” - дар боби дину диёнат” ва “Дуррату-л-ятима” - дар боби ҳикаму адаб ва панду андарз буда, бино ба гуфти Абетоҳири Тайфур (ваф. 893), “ин рисола шабеҳу монанд надорад ва аз аркони балоғат асту булағо аз он баҳра мегиранд”. Баъзе уламо, аз қабиле О. Озарнўш, бар ин ақидаанд, ки “Дуррату-л-ятима” худ ҳамон “Ал-адабу-л-кабир” буда, “Ал-ятима” асари ҷудогонаи гумном аст” (135, 674).

Ба қатори муаллафоти Ибни Муқаффаъ инчунин рисолаи “**Ал-адабу-л-вачиз ли-л-валанди-с-сағир**” низ дохил мешавад, ки ба шарофати тарҷумаи Насируддини Тўсӣ дастрас гардида ва аз манбаи арабӣ нишоне нест. Асар, чуноне аз номаш бармеояд, мухтасаран роҷеъ ба тарбияи кўдакон баҳс намуда, заминаи асосии тарбияи инсонӣ озоди комилро дар ин айём медонад. Мутаассифона, мутарҷим ба он аз Қуръони маҷид ва шуъарои баъдинаи арабу форс иловаҳо карда, аз сабку услуби нигориши Ибни Муқаффаъ дур рафтааст.

Иловатан, Гардезӣ дар “Зайн-ул-ахбор” дар фасли “Рубъ-уд-дунё” (оид ба қавмҳои ҷуғрофия) ва Ҷоҳиз “**Рисолат-ул-хошимия**” (роҷеъ ба мутакаллимӣ ва радду бадали ақоиди онон)-ро аз муншаоти Ибни Муқаффаъ медонанд. “**Масоил**” ё “**Рад бар Қуръон**” ном асар низ ба ӯ нисбат дода мешавад, ки бино ба таъҳқиқи Аббоси Зарёб (“Ақоид ва осори Ибни Муқаффаъ” – “Доират-ул-маъорифи бузурги исломӣ”) хеле дертар аз ҷониби муҳолифини исломӣ навишта шуда, ба номи Ибни Муқаффаъ пардапӯш карда шудааст (135, 671-672).

Дар қатори тарҷумаҳои паҳлавии “**Ойинома**” (роҷеъ ба расму оин ва маданияти эронӣ), “**Худойнома**” (оид ба шоҳони эронӣ), ки ҳамчун дастур дар таълифи “Шоҳномаҳо”-и манзуму мансур истифода шудааст, “**Китоб-ут-точ**” (ҳасби ҳоли Анушервон, муҳолифати баъзе аз ашроф ба дини расмӣ ва равобити ӯ бо туркону румӣ), аҳволи раъият, бочу хироҷ ва вазъи синану қавонин дар замони салатанаш), “**Номаи Тансар**” (ҷавоб ба Ҷўшнасаршоҳ буда, роҷеъ ба тасаллути Искандар бар Эрон, васияти Арасту ва ба итоати Ардашер даромадани Ҷўшнасаршоҳ бо ҳидояти Тансар) “**Бункаш**” ё “**Пайкор**” (роҷеъ ба Исфандиёр пури Гуштосп ва ҷангҳои ӯ) ва “**Саккикин**” (бинобар ахбори

“Мураввач-уз-заҳаб” оид ба “таърихи саккоҳо ва бузургони Сиистон буда”, қиссаҳоеро роҷеъ ба Рустам, Зол ва Сом бо саргузашти подшоҳони эронии то замони Гуштоспро фаро мегирад) ном бурда шуда, маҳорати баланди нигорандагии Ибни Муқаффаъ дар тарҷумаи онҳо аз ҷониби муаррихин таъкид карда мешавад (135, 676-679).

“Ал-мантиқ”-и Ибни Муқаффаъ се асар “Қотиғуриёс”, “Анолитико” ва “Бориарменос” (китоби ибора)-и Арасту ва “Исоғучӣ”-и фарфуриюси Суриро дарбар гирифта, аз лиҳози истилоҳоти истифодашуда аз дигар тарҷумаҳо фарқ мекунад. Он ба заҳмати Муҳаммадтақии Донишпажӯх дар Эрон (1357ш.) ба таъб расидааст (135, 676).

Ҳамчунин баъзе муҳаққиқон бар ин ақидаанд, ки Ибни Муқаффаъ дар сурудани осори манзум низ маҳорати хуб доштааст (82, 118), ки намунаи он гӯё “Қасида фи-ш-шухури-р-румий” – мебошад. Ин қасида 40 байт буда, роҷеъ ба хосиятҳои табиъат аз апрел (найсон) то ба охири моҳшумории румӣ ва ё суриёни баҳс мекунад. Он дар Берлин, дар асоси нусхаи китобхонаи Аёсуфияи Истамбул, бо тарҷумаи олмонӣ ба таъб расидааст (135, 679). Илова бар ин, М. Минавӣ менависад, ки “Ал-Мубаррад (826-898) шеъри ӯ ҷамъ кардааст” (27), аммо маълум нест, ки ин нақл аз кадом маъхаз гирифта шуда бошад. Ба ҳар ҳол, то имрӯз ин байтҳо тавассути тазкираҳо боқӣ мондаанд, ки гӯё Ибни Муқаффаъ онҳоро сурудааст:

А) – 3 байт дар рисолаи Ибни Абеавҷо ё Яҳёи Зиёд (83, П, 154);

Б) – 3 байт дар гилоя аз Ибни Абелайлӣ (95, Ш, 219);

В) – 2 байт дар ғакру ғано;

Г) – 2 байт дар ситоиши хеш пеш аз кушта шудан (91, 74);

Д) – 1 байти пандомӯз (Ш, 392);

Е) – 1 байт дар ҷавоби соил (саволдиҳанда) (“Таърихи Байҳақӣ”, 589).

Ҷамъан 12 байт.

3. БАҲС РОҶЕЪ БА ИНТИҚОЛИ “КАЛИЛА ВА ДИМНА”.

Чуноне қаблан зикр кардем, бузургтарину машҳуртарин асари Ибни Муқаффаъ “Калила ва Димна” – аст, ки “тамоми оламо сайр намуда, ба адабиёти мамолики мухталифи дунё таъсири боризи худро гузошт ва сарманшаъи садҳо назирару тақлидҳо ва жанрҳои нав дар Аврупову Осиёву Африқо гардид” (2, 20), вале “бар хилофи ба ном сюжетҳои “мусаффир” (мигрирующие), хати мусофирати хешро ошкор нигоҳ дошт” (4, 10).

Ин асари тамсилии ахлоқӣ, ба ибораи “Ал-мунҷид”, китобе дар таҳзиби нафс ва ислоҳи ахлоқ ва иршод бар ҳусни сиёсат” (106, 593) моли ҳиндувон доништа шуда, дар аҳди Анушервон (531-579) бо заҳмати Барзуя (дар баъзе манобеъ Барзавӣ) ба Эрон интиқол гардидааст. Роҷеъ ба ин нақл асосан ду фикр – ду ривоят арзи ҳастӣ мекунад, ки фақат дар мансубияти тарҷума ба Барзуя ва ё Бузургмеҳр ихтилоф дошта, интиқол аз Ҳинд дар ин аҳд аз ҷониби Барзуя яқнавохт аст. Нуктаи аввал, ки шабеҳаш дар “Ғурау-л - ахбор”-и Саъолибӣ (961-1038) омада ва дар “Шоҳнома”-и Фирдавсӣ то ҷое такрор мешавад, ки ин аст, ки Барзуяи пизишк бо дастгириву ҳидояти Анушервон барои дарёфти гиёҳи

ҷонбахш ба Ҳиндустон меравад. Чанде пас маълумаш мегардад, ки ғараз аз “ғиёҳи ҷонбахш” китобе бо номи “Калила ва Димна” буда, маконаш хазонаи малик аст. Бо нияти дастрас кардани он назди малик меравад, вале танҳо ичозаи қироъатро гирифта, дар пайи ин амр “ҳар рӯз дар пешгоҳи малик ҳузур меёфт ва китобро меҳонд ва маъниҳои онро азбар мекард ва чун ба хона бозмегашт, онҳоро менигошт, то тамоми китобро бад-ин ҳиллат бинавишт” (92, 630). Пас аз бозгашт ин овардаи ўро бо фармони Анушервони одил Бузургмехр ба забони паҳлавӣ тарҷума намуда, бо хоҳиши Барзуяву амри шоҳ боберо роҷеъ ба нақлкунанда, яъне Барзуя, бар он зам намуд (92, 630).

Фирдавсӣ, ки ҷонибдори мутарҷим будани худӣ Барзуяи табиб аст, чунин мешуморад, ки ў, яъне Барзуя, ҳар рӯз аз он бобе меҳонд ва шаб, ҳангоми нома навиштан ба шоҳ, ки албатта ба шеваи модарӣ буд, бо рамзҳову пардапӯшиҳои нисбатан онро дарҷ мекард:

“Калила” биёвард ганҷури Рой,
 Ҳаме буд Барзавӣ бо раҳнамоӣ.
 Ҳар он дар, ки аз нома бархондӣ,
 Ҳамарӯза бар дил ҳаме рондӣ.
 Зи нома фузун, з-он ки будеш ёд,
 На бархондӣ низ, то бомдод.
 Чу з-ў Нома рафтӣ ба шоҳи ҷаҳон,
 Даре аз “Калила” набиштӣ нисшон.
 Ба д-ин чора то номаи ҳиндувон,
 Биёмад ба наздики Нўшинравон (20, 465).

Ривояти дигар, ки чиҳати пардоз ва мушқилоту машаққати интиқол вирди забонхост, ҳамоно овардаи Ибни Муқаффаъ аст, ки аз ҷониби Абулмаъолий Насруллоҳ ба пуррагӣ оварда мешавад. Тибқи ин ривоят “сабабу иллати тарҷимаи ин китоб ва нақли он аз Ҳиндустон ба Порс он буд, ки Борӣ, азда исмуҳу, он подшоҳи одили бахтиёр ва шаҳриёри олими комгор Анушервони Кисро бинни Қубодро аз шуъои ақлу нури адл ҳаззе вофир арзонӣ дошт ва дар маърифати корҳо ва шинохти манозими он ройи соиб ва фикрати соқиб рӯзӣ кард ва афъолу ахлоқи ўро ба таъйиди осмонӣ биёрист, то наҳмат ба таҳсили илму татаббӯӣ усулу фурӯӣ он масраф гардонид ... Ва дар аснои он ба самъи ў расониданд, ки дар хазоини мулуки Ҳинд китобест, ки аз забони мурғону баҳойим ва вухушу туюру ҳашарот ҷамъ кардаанд ва подшоҳонро дар сиёсати раъият ва басати адлу раъфат ва қамъи ҳасмону қаҳри душманон ба д-он ҳоҷат бошад ... ва онро китоби “Калила ва Димна” хонанд. Он хисрави одил ҳиммат бар он мақсур гардонид, ки онро бубинад. Фармуд, ки марде ҳунарманд бояд талабид, ки забони порсиву ҳиндувӣ бидонад ва иҷтиҳоди ў дар илм шоеъ бошад, то ба д-ин муҳим номзад шавад ... Охир Барзуя ном ҷавоне нишон ёфтанд, ки ин маъонӣ дар вай ҷамъ буд ва бар синоъати тиб шўҳрате дошт” (19, 29). Ин ҷавон бо молу манови зиёд ва баҳонаи “талаби илм” ба Ҳинд рафта, муддатҳо “ғирди даргоҳи подшоҳ ва маҷлисҳои уламову ашроф ва маҳофили сукаву авсот мегашт ва аз ҳоли наздикони Рой ва машоҳири шаҳру фалосафа”

(19; 30) пурсон мешуд ва” ба ҳар мавзеъ ихтилофе месохт ва ба рифку мадоро бар ҳамаи ҷавониб зиндагонӣ мекард ... ва дӯстону рафиқон мегирифтун хар якро ба анвои озмоиш имтиҳон мекард” (19, 30) ва якеро ба дӯстиву бародарӣ ихтиёр кард, ки ба хираду ҳунар мустасно буд “ва ба ҳақиқат бишнохт, ки агар калиди ин роз ба дасти вай диҳад ва қуфли ин сир пеши вай бикушояд, дар он ҷониб қараму мурувват ва ҳаққи сӯҳбату мумолиҳатро ба риёят расонад” (19, 31). Ба д-ин минвол дере нагузашта Барзуя он хиндуру аз ҳадафи хеш огоҳ намуда, ризоияти ӯро баҳри ҳамкорӣ дар роҳи расидан ба мақсудро ба даст меорад, ҳарчанд “бузург хатаре” дар пеш буди уқубате азим. “Ҳинду эҳтироз намуд ва китобҳо бад-ӯ дод ва Барзуя рӯзгоре дароз, бо ҳароси тамои дар набиштан машғул гардид ва моли бисёр дар он вачҳ нафақа кард. Ва аз ин китоб (яъне “Калила ва Димна”) ва дигар кутуби ҳиндувон нусха гирифт ва мӯътамаде ба наздики Нӯшервон фиристод ва аз сурати ҳол биёғҳонид” (19, 34). Чун ғараз ҳосил шуд ва “тадбири бурун овардани он бар қазийяти ақл” ба даст омад, Барзуя ба Меҳан бозгашта, ба даргоҳи Кисро, пас аз тафреҳи ҳафтаина, ҳозир шуд. “Чун рӯзи ҳафтум буд, бифармуд то уламову ашрофи ҳазратро ҳозир оварданд ва Барзуяро хонданд ва ишорат кард, ки мазмуни ин китобро бар асмои ҳозирон бояд гузаронид. Чун бихонд, ҳамгинон хира монданд ва бар Барзуя саноҳо гуфт” (19, 35-36). Бар подоши ин хизмати азим, ки бино ба матлаби “Мучмал-ут-тавориҳ ва-л-қасас” Барзуяро то ба пирӣ бирасонид ва солиёни мадиде идомат дошт (149, 75), Кисро дарҳои ҳазоин бар ӯ кушода, бо хоҳишаш бобе роҷеъ ба ин мусофират, дарду ранҷ, сифати ҳол “ва кайфияти саноъат ва насабу мазҳаб”-и Барзуя зам гашт. Ин боб бар он навъ, ки амр буд, аз ҷониби Бузургмеҳр таълиф шуда, писанди ҳамагон гардид (19, 37).

Чуноне қаблан зикр намудем, ки ду ривоят ба якдигар хеле наздиканд, фақат ин, ки дар овардаи Ибни Муқаффаъ маъмурияти Барзуя, бино ба гуфтаи М. Маҳҷуб, “бисёр табиитар ба назар расида” (147, 55), аз лиҳози драматизм дилхарошу дилписандтар аст. Ҳамчунин, дар гуфтори хеш ӯ аз нусхабардории китобҳои дигари ҳиндӣ, ки ба василаи Барзуя сурат гирифтааст, ёд мекунад.

Ба ҳар ҳол, чуноне Силвестер де Сасӣ қайд намуда ва Муҳаммадҷаъфари Маҳҷуб иқтибос кардааст: “Китоби “Калила ва Димна” вақте аз Ҳиндустон ба василаи Барзуя табиб ва ба дастури Анушервон ба Эрон оварда шуд, дар ҳамон ҳангом низ ба паҳлавӣ тарҷума шудааст, матлабе аст, ки назари ман (яъне – Силвестер де Сасӣ) наметавон тардид кард. Баъзе ин корро ба Бузургмеҳр нисбат додаанд, аммо ман ҳеҷ шакке надорам, ки иштибоҳ кардаанд. Барзуя зоҳиран намебоист аз Ҳиндустон асли китоби “Калима ва Димна” ва дигар афсонаҳоеро, ки дар як чилд ҷамъоварӣ карда буд, оварда бошад. Шавоҳиди таъриҳӣ ба мо нишон медиҳад, ки вай онҳоро ба забони паҳлавӣ тарҷума кард ва дар ҳангоми бозгашт ба дарбори Анушервон дар баробари ин подшоҳ бихонд, ё лоақал ба вай тақдим дошт. Ва агар мо дар ин қисмат ба мундариҷоти “Шоҳнома” дар бораи “Калима ва Димна” низ мӯътақид бошем, боз ҳам Бузургмеҳр ҳеҷ ширкате дар тарҷумаи ин маҷмӯа надошта, ҷуз он ки дар садри китоб бобе афзуда ва дар он аз зиндагонии Барзуя ва тавлиди таълиму тарбияту зиндагонии вай то рӯзи мусофират ба Ҳиндустон суҳан рондааст” (147, 55-56).

Ба ин маънӣ санади мўътабару қадимтар ҳамоно “Шоҳномаи Абўмансурӣ” аст, ки чунин меорад: “Анушервон номае аз Ҳиндустон биёвард, он ки Барзуяи табиб аз ҳиндавӣ ба порсӣ гардонида буд” (143, 32).

Ҳамин тариқ, маълум шуд, ки асари номбурда дар аҳди Анушервони Одил, ба шарофати заҳмату кўшишҳои Барзуяи табиб, ба наздики соли 560 м. бар забони паҳлавӣ тарҷума гардида, минбаъд ба сайри ҷаҳонӣ баромада, қариб дар ҳар аср аз лисоне ба лисоне баргардон мешуд. Боиси таассуф аст, ки он нусхаи аввал, ки сарманшаи ин шўҳрат гашта, дар асари дору гирҳои таърих ва пеш аз ҳамаву беш аз ҳама дар давраи истилои араб аксаран аз миён рафта, то имрӯз, бинобар забонҳои форсии дарӣ ва арабӣ ҷойгузини забони паҳлавӣ гаштан, зинати воқеии побарҷои тамаддуни эронӣ нагашт.

Чуноне аз ривоёти боло маълум шуд ва худ низ мушоҳида кардем, роҷеъ ба сарманшаи ҳиндӣ “Калила ва Димна” асосан дудилагӣ вучуд надорад. Истисно танҳо гуфтаҳои Ибни Надим аст, ки онро аввалан чун моли эронӣён тавсиф намуда, иловатан ҳаққонияти фикри худро филфавр зерӣ шубҳа мегузорад ва “оё”-ву “аммо”-ҳои зиёде пеш меорад, аммо дар ниҳояти қор бошад, ин асарро боз ҳам сад дар сад моли таҳайюли ҳиндувон доништа, дар радифи китобҳои маълуму машҳури ҳиндӣ ҷой медиҳад. Ба ин гуфтаҳои ӯ таваҷҷўҳ фармод: “Аммо “Калила ва Димна” дар аслу решаи он ихтилоф аст. Гуфтанд онро Ҳиндувон пардохтаанд ва ин матлаб дар садри китоб низ омадааст. Қавли дигар вучуд дорад мушаъар, бар он ки ин китобро мулуки ашқонӣ сохта ва ба ҳиндувон нисбат додаанд ва низ гуфтаанд мулуки Қадими Фурс ин китобро сохта ва ба ҳиндувон мансуб кардаанд ва баъзе гўянд, ки қисмате аз онро Бузургмехри Ҳаким сохта ва Худо бар ин матлаб донотар аст” (82; 304).

Дар ин иқтибос Ибни Надим офаридани асарро аксаран ба эронӣён мансуб доништа, ба ҷузъ пардохти ҳиндӣ - дигар чизе намебинад. Вале дар ҳуди ҳамин асар, дар ҷое, ки сухан аз китобҳои Ҳинд дар аҳодису асмор ва хурофот меравад, номи “Калила ва Димна”-ро низ чун ҷузъи китобҳои афсонаи ҳиндӣ ёд мекунад. Нахустин китобе, ки дар ин фасл зикр шудааст, “Калила ва Димна” мебошад. Ибни Надим аз он чунин ёд мекунад: “Китоби “Калила ва Димна” ва он ҳафдаҳ боб аст ва ҳаҷдаҳ боб низ гуфтаанд. Абдуллоҳ ибни Мукаффаъ ва дигарон онро тафсир кардаанд ва ин китоб ба шеър низ нақл шуд ва онро Обон ибни Абдулҳамид ибни Лоҳиқ ибни Афири Раққошӣ ва Алӣ ибни Довуд ва Бушр ибни Алмўътамад ба шеъри арабӣ даровардаанд ва Бушр ибни Алмўътамад қисмате аз ин китобро ҳазф кард ва ман дар нусхае ду боб зиёдтар низ дидаам” (82, 424-425).

Чуноне мебинем, агар дар иқтибоси аввал Ибни Надим асосан пояи эронӣ доштани онро ҷонибдорӣ кунад, дар ҳолати дувумӣ чун намунаи адабиёти ҳиндӣ онро дар садри китобҳои ҳиндӣ ҷой медиҳад. М. Маҳҷуб ҳамчунин ишораи дар “Вафоёт”-и Ибни Халликон ҷойдоштаро, ки “Калила ва Димна”-ро ба Абдуллоҳ ибни Мукаффаъ нисбат додаанд, овардааст. Дар ин боис чӣ бояд гуфт? Ҳаминро, пеш аз ҳама, бояд ёдовар шуд, ки тамоми муаррихони қадим бар ин ақидаанд, ки Абдуллоҳ ибни Мукаффаъ ин китобро фақат аз паҳлавӣ ба

арабӣ тарҷума кардаасту худӣ асар ба дастури Хусрави Анушервон ба василаи пизишки эронӣ Барзуя аз Ҳиндустон ба Эрон интиқол ёфта, ба забони паҳлавӣ тарҷума гардид.

“Масъудӣ, муаррихи арабзабони нимаи аввали қарни чаҳоруми ҳиҷрӣ, “Калила ва Димна”-ро ба яке аз подшоҳони Ҳинд нисбат медиҳад ва муқаддимае, ки дар садри тарҷумаи паҳлавӣ қарор дошта ва хушбахтона мутарҷими арабӣ низ онро тарҷума ва ниғаҳдорӣ кардааст, ҳеҷ тардиде дар бораи ҳиндӣ будани асли китоб боқӣ намегузорад. Фирдавсӣ низ ҳамин матлабро дар “Шоҳнома” такрор мекунад ва бо вучуди ин ҳама шохид ва қаринаҳои дигар дар ин бора инкор ва тардид ҷоиз нест” - меғӯяд Силвестер де Сасӣ (аз 147; 60).

Илова ба ин, тарҷумаҳои “Панҷатантра” ва “Маҳабҳарата” ба забонҳои форсӣ, фаронсавӣ ва англисӣ дар бобати сарманшаъи ҳиндӣ доштани он шаҳодати қотеъ аст.

Аммо маълум нест ба чӣ иллат дар мамолики арабӣ ақидаи умумӣ бар ҳилофи ин матлаб аст, тавре, ки “ҳар кас дар Мисру Ироқу соири кишварҳои арабӣ ғояи он, ки “Калила ва Димна” офаридаи Абдуллоҳ ибни Муқаффаъ аст ва ӯ барои эҳтироз аз газанде, ки мумкин буд аз ибрази ақоидаш ба ӯ расад, ин китобро ба Ҳиндустон нисбат додааст, хеле васеъ талқину ташвиқ карда мешавад(147;11).

Ин ҷо барои муҳаққиқони араб майдони баҳс ташкил кардан нашоёд, зеро агар он мояи ғурури миллӣ бошад ҳам, на аз араб аст. Дигар ин ки муҳаққиқи шинохта Силвестер де Сасӣ, ки на эронинаҷод асту на араб, дар муқаддимаи арабии хеш ба ин масъала баҳои ҳаққониву боинсофона додаст. Мо барои тақвият ва чун рамзи қаробат ин ҷо чанд нуктаи онро иқтибос мекунем: “Яке аз далоили ҳиндӣ будани асли китоб матолибе аст, ки дар бораи мусофирату маъмурияти Барзуя дар Ҳиндустон дар китоб омадааст. Намедонам ба чӣ далел метавон лоақл аз қабули асоси ин дoston имтиноъ кард, зеро ночор бояд бипазирем, ки Барзуя аз Ҳиндустон илова ба “Калила ва Димна” китобҳои мухталифи дигаре аз ин даст низ ба ҳамроҳ оварда ва ин матлабро ду ҷумлаи зерин аз матни арабӣ собит мекунад:

Ба шаҳодати ин ду ҷумла дар Ҳиндустон чанд китоб ба дасти Барзуя нусхабардорӣ шуда ва аз маҷмӯи онҳо китобе ба номи “Калила ва Димна” тартиб додаанд. Ин ақида, ки бисёр табиӣ ба назар меояд, метавонад бар вазъи зоҳирӣ ва табиӣ ин маҷмӯъа низ мунтақиб гардад. Барои пазируфтани ин матлаб кофӣ аст, ки китобро бикушоянд ва бубинанд, ки ба ҷуз ду боби аввал, ки наметавон онҳоро аз яқдигар ҷудо кард, бобҳои дигар бо ҳам ва низ бо ду боби аввал, ки шомили саргузашти “Калила ва Димна” аст, ҳеҷ гуна иртиботи лозимӣ надорад, ҷуз ин, ки муаллиф маҷмӯъаи онҳоро фароҳам оварда ва тамомиро аз забони донишманде Бедпой ном барои подшоҳе мавсум ба

Добшалим нақл карда ва билохира метавон чанд достони дигар низ бар ин маҷмӯа афзуд, бе он ки дар шаклу таркиби маҷмӯа таъсире дошта бошад, ё назми онро барҳам занад.

Тардиде нест, ки “Калила ва Димна”, он гуна ки мо матни арабии онро дар даст дорем, дорои чанд боб аст, ки ҳаргиз дар нахустин маҷмӯаи он вучуд надошта ва ба тарҷумаи паҳлавӣ афзуда шудааст. Ин матлабро - мегӯяд Силвестер де Сасӣ - Абулмаъолӣ Насруллоҳ, қадимтарин мутарҷими форсии “Калила ва Димна”, ки дар замони Баҳромшоҳи Ғазнавӣ онро тарҷума карда, ёдоварӣ мекунад: “Ва китоби “Калила ва Димна” понздаҳ боб аст, аз он асли китоб, ки Ҳиндувон кардаанд 10 (даҳ) боб аст:

1. Аласад ва Ассавр.
2. Алфаҳс ан амри Димна.
3. Алҳамомати-л-мутавақати.
4. Албуму ва Алғирбон.
5. Алмалик ва тоир Фанзах.
6. Ассиннавр ва Алҷураз.
7. Аласад ва Ибни Овӣ.
8. Алқирд ва Ассулҳафот.
9. Алисвор ва Аллабуат.
10. Анносик ва Аззайф.

Ва он чи аз ҷиҳати порсиён бад он илҳоқ афтадааст, бар панҷ (5) боб аст:

1. Барзуяӣ табиб.
2. Анносик ва Ибни Арас.
3. Албулор ва бароҳима.
4. Ассиҳ ва Ассиғ.
5. Ибни Малик ва асҳобуҳу” (аз 147; 13).

“Аз бобҳои “Калила ва Димна” ду бобро бе ҳеҷ шакке наметавон ба ҳиндувон нисбат дод – яке достони маъмурияти Барзуя дар Ҳиндустон ва дигар зиндагонии Барзуя. Ҳамин тариқ чанд боби дигар боқӣ мемонад, ки бояд аз 10 бобе, ки Барзуя аз ҳиндӣ ба паҳлавӣ тарҷума кардааст, ҷудо шавад. Бинобар ин, бобҳое, ки “Калила ва Димна”-и арабиро ташкил медиҳад, дорои 10 боб аз асли ҳиндӣ аст, ки мутобиқи тартиби нусхаи арабии китоб иборат аст аз:

- Боби Аласад ва Ассавр ё нахустин бобби саргузашти Калила ва Димна;
- Боби Алфаҳс ан амри Димна, ё дувумин боби ҳамин саргузашт (ин ҳам илҳокист ва Де Сасӣ саҳв кардаанд – А.А.);
- Боби Алҳамомати-л-мутавақати;
- Боби Албум ва Алғирбон;
- Боби Алқирд ва Алғайлам;
- Боби Анносик ва Ибни Арас;
- Боби Алҷураз ва Ассиннавр;
- Боби Алмалик ва Аттоир фанзах;
- Боби Аласад ва Ашшаъхар анносик ва ҳува Ибни Овӣ;

- Боби Аллабут ва Алисвор ва Ашшаъхар.

Ва бобҳое, ки афзуда шуда иборат аз:

- Боби Элоз ва Булоз;
- Боби Анносик ва Аззайф;
- Боби Ассоиҳ ва Ассоиғ;
- Боби Ибн Малик ва асҳобуху”.

Де Сасӣ ҳамчунин илова менамояд., ки дар чанд нусхаи хаттӣ ба вазъи мубҳам ин чаҳор боб ба эронӣён (замони Анушервон) нисбат дода шудааст. Яке аз нусхаҳои хаттӣ мутааллиқ ба китобхонаи Берлин бошад, нигориши ин абвобро ба Бузургмехр фарзанди Бахтагон нисбат медиҳад.

“Ҳамаи ин мулоҳизот ва махсусан вучудияти нусхаи “Панчатантра” ва сурати тазҳибшудаи он мавсум ба “Ҳитуподсо” (Hitopadesa)” ба таври кулӣ барои ҷавоб гуфтан ба эътирози касоне, ки дар асли ҳиндӣ “Калила ва Димна” тардид мекунам, беш аз ҳад лозим аст, зеро ин эътирозҳо пас аз кашфи шабоҳати фаровоне, ки байни “Калила ва Димна” ва “Панчатантра” вучуд дорад, дигар маъно нахоҳад дошт (147; 16).

“Исботи дигару қатъитари ҳиндӣ будани асли ин асар вучуд дорад,- меғӯяд Силвестер де Сасӣ. Ҳатто аз паси пардаи тарҷумаҳои гуногун ва бо вучуди тағйири шаклҳое, ки ин китоб дар баргаштан аз забони санскрит ба паҳлавӣ ва аз паҳлавӣ ба арабӣ ва аз араби ба форсӣ ёфтааст, ҳанӯз хусусиятҳои ҷолиби тавачҷӯх аз решаи хеш дар бар дорад. Осори мазоҳиб ва суннатҳо ва расмҳои ҳиндувон, гарчӣ дар натиҷаи тарҷумаҳо заъиф шуда, аммо ҳаргиз аз байн нафтааст ва ба фаровонӣ дар ин китоб дида мешавад. Ин, пеш аз ҳама, ёд шудани зоҳидон, фақирон, муртозон, хештандорӣ, амсоки ашқоли парҳезгорӣ, ки аз даст кашидан аз гӯшти ҷонварон ва рӯ овардан ба меваҳо; тағйири шакл кардани баъзе ҷонварон (дар натиҷаи вурудҳову зикрҳову дуоҳои зоҳид мушбача ба духтар ва боз ба асли худ). Дигар ин, ки номҳои хоси ҷонварон, ки дар забони санскрит соҳиби маъноест, вале дар форсӣ маъно надорад, монанди Димна ё Даманака, ё Шанзаба ё Санжавака ё Титавӣ ва ғ. Натиҷае, ки аз ин баҳс метавон гирифт, танҳо ин нест, ки “Панчатантра”, китобе, ки ҳама бо “Калила ва Димна” шабоҳат дорад, сармашқ ва маъхази Барзуя буда аст. Албатта, ҳаводиси аслии Калила ва Димна ва дигар афсонаҳое, ки дар он ҷамъоварӣ шуда, аз Ҳиндустон ба Эрон омадааст. Аммо ҷамъовариҳои онҳо дар як китоб ва шакле, ки ин афсонаҳо дар қолаби он арза шуда метавонанд ибтиқори Барзуя ё Бузургмехр бошад”. Ва Де Сасӣ илова мекунад: “Ин матлаб аҳамияти зиёде надорад ва муаллифи эронӣ қоре накарда, ҷуз он ки баъзе афсонаҳои дигарро низ дар ҳамин қолаб рехтааст” (147; 18-19).

Ин ҳама исботҳои барон Силвестер де Сасӣ роҷеъ ба ҳиндӣ будани асли китоб дар муқаддимаи арабии ӯ оварда мешавад. Ин ҷо фақат ду чизро зикр кардан зарур аст, зеро Де Сасӣ дар ҳалли онҳо ба қатъӣ рафта ва он ин аст, ки – аввалан, “Панчатантра” айн ва асли панҷ боб аз бобҳои ҳиндӣ “Калила ва Димна” нест ва қорӣ он бо “Калила ва Димна” аз шабоҳат гузаштааст. Ин

иллати Де Сасй бояд аз набудани тарчумаи “Панчатантра” ба забони франсавӣ рӯй омада бошад. Дигар ин ки довариин барон Силвестер де Сасй роҷеъ ба хизмати эронӣён яктаарафа ва муғризонаву ғалат аст, зеро бобҳое, ки эронӣён ба “Калила ва Димна” афзудаанд, на танҳо аз лиҳози аҳамият камтар аз бобҳои “Калила ва Димна” нест, балки гоҳе аз лиҳози расидан ба натиҷаи муфиди ахлоқӣ ва иҷтимоӣ бар он бартарӣ дорад (мисоли оддӣ боби “Алфаҳс ан амри Димна”). Чӣ ба тасдиқи тамоми муаррихон, ҳатто аъробе, ки мекушанд аз саҳми Эрон дар бунёдгузориин тамаддуни исломӣ бикӯханд ва дар ин боб таассубдоранд, эронӣён дар оини кишвардорӣ ва идораи мамлакат озмудагӣ ва таҷрибаи бисёр доштаанд ва танҳо бартариин бобҳои ҳиндӣ марбут ба фазли тақаддуми онҳост, варна китобе ба номи “Калила ва Димна” ба дасти эронӣён таълиф ва ба дунё муаррифӣ шуда, **“Калила ва Димна”** гардидааст.

Ва инак гузарем ба сари он ду манбаъи асосӣ, ки “Калила ва Димна” аз он илҳом гирифта, яъне “Панчатантра” ва “Маҳабҳарата”.

Роҷеъ ба “Панчатантра” дар “Доиратулмаъорифи бузурги исломӣ” чунин омада: “Панчатантра” - маҷмӯъаи машҳури қиссаҳои ҳиндӣ аст, ки ба браҳманӣ ва яшнавий мансуб аст. Ин маҷмӯъае, ки акнун дар даст аст, ба яқин дар авохири қарни панҷуми мелодӣ тадвин шуда ва ҳамон гуна, ки номаш нишон медиҳад аз панҷ китоб ташкил шуда, ки номи ҳар як ба қарори зер аст:

1. Ҷудоии дӯстон (La separation des amis);
2. Ба даст овардани дӯстон (L’acquisition des amis);
3. Ҷанги бумон ва зоғон (La guerre des hiboux et des corneifles);
4. Аз даст додани мазоёии мухтасаб (La perte des biens acquis);
5. Фоъили аъмоли насанҷида (Le faiseur d’actions inconsiderées).

Худи ҳамин “Доират-ул-маъориф” роҷеъ ба решаи аслии “Калила ва Димна” чунин менависад: “Китоби асли ба василаи браҳманӣ ва яшнавий гирдоварӣ шудааст, ки номи вайро намедонем ва ба назари Ҳертел (Йоханс Ҳертел-муҳақ. “Панчатантра”) ин браҳман дар ҳудуди се қарн пас аз мелоди Масеҳ дар Кашмир мезистааст... Китоб шомили як муқаддима ва панҷ боб (китоб) аст, ки ҳар як ба номи “Тантра” ба маънии “андарз ва панд” номида мешавад. Мақсуд аз таълифи он омӯхтани фанни зиндагӣ ва ҳукмронӣ ба шоҳзодагон бо тавассул ба нақли афсонаҳо аз забони ҷонварон будааст. Ин китоб ба забони санскрит навишта шуда ва нусхаи қадими он “Тантрокиёяко” (Tantrakhyayika) ном доштааст.” (46^a; 503-504).

Аслан решаи аслии “Панчатантра” хеле қадимтар аз он аст, ки “Доират-ул-маъориф” (а.Ум-А.А.) навиштааст ва баъзе муҳаққиқони ҷадидтар онро, яъне “Панчатантра”-ро маншаъи аслии қиссаву афсона дар дунё медонанд. Теодор Бенфй – мустаҳриқи маъруфи олмонӣ, ки тарчумаи “Панчатантра”-ро ба сомон расонидааст, исбот кардааст, ки қисса ва ҳикоят комилан муталлиқ ба ҳиндуён буда, афсона аз Юнон сарчашма мегирад. Ҳамчунин, ӯ собит кард, ки буддоӣён дар ибдоъи ин ришта аз адаб даҳлати муассир доштаанд. Ӯ менависад: “Аммо имрӯз дигар ҳеҷ кас дар ин андеша нест, ки ватану мавлуду маншаъи тамоми қиссас ва афсонаҳоро як сарзамин бидонад. Албатта

миллатҳое вучуд доранд, ки дар ибдои ин фанн фазли тақаддум дошта ва дигарон аз онон иқтибос кардаанд, вале иллатҳои иқтисодиву иҷтимоӣ чанде боис шудааст, ки Ҳинд сарзамини куҳантарин афсонаҳои дунё гардад”. Фикри худро тақвият дода истода, Теодор Бенфӣ, хулоса мебарорад: “Маҷраби фалсафӣ, ки ҷавҳараш дорои шахсият ва идрок будани ҷонварон ва дар оламе ҳаммонанди олами инсонӣ зистани онҳо, натавона заминаи муносиб барои эҷоди қиссаҳо фароҳам кард, балки афсонаҳои фаровон низ падида овард. “Панчатантра” яке аз зодагони ин муҳит аст, ки дар боби сиёсат ва омӯхтани ҳунари фармонравӣ ба вучуд омадааст” (39^a; 22). Муаллиф илова менамояд, ки “Ин китоб (яъне “Панчатантра”) ба сурати нахустини хеш ба мо нарасидааст, балки аз рӯи бақои китоби дигар ба номи “Тантрокиёяко” (ё маҷмӯаи қиссаҳои кӯтоҳ) ва манобеи дигаре, ки бақои он дар нусхаи кашмирӣ ва непалӣ ва нусхаи Ҷанубии “Панчатантра” боқӣ монда, ба вучуд омадааст ва “Панчратантра”-е, ки аврупоиён аз рӯи нусхаҳои тарҷумашуда ва матбуъ мешиносанд, китобе мутааххиртар аст, ки аз рӯи китоби асли тадвин шуда, муҳаққиқан бо он ихтилофҳое дорад”. Дар ҳақиқат ҳамаи ин натиҷаи таҳқиқоти олимони Ҷоханс Хертел ва Г. Эдгертоно ҷамъбасти намуда, мегӯяд: “Матни нахустини он дар асл рисолаи будааст дар боби сиёсат, мавсум ба Нити-ҷастро (Nitichastrā), ки барои таълими шоҳзодагон нигошта шудааст” (ҳамаи ин).

Дар муқаддимаи тарҷумаи англисии “Панчатантра”, ки тавассути Атрур В. Ридер соли 1925 сурат гирифта, калимаи Нити-ҷастро чунин шарҳ меёбад: - “Нитиҷастро – ба маънии китоб – “Нити” аст ва вожаи “Нити” ба маънии “равиши хирадмандонаи зиндагӣ”- аст”.

Тахмин меравад, ки Тантрокиёяко мутааллиқ ба давраи Гуптос ва аз сарзамини Кашмир будааст. Сарзамине, ки забони санскрит низ аз он ҷо сарчашма мегирад ва “Панчатантра” манбаи браҳманӣ дошта, ҳоси адаби Ҳиндист. Муаллифи ношиноси ин маҷмӯа, гарчи қиссаҳои китоби худро шахсан халқ накарда ва онҳоро аз манобеи дигар гирифтааст, аммо чун марде бо қариба буда, танҳо ба он қонеи нашудааст, ки ҳикоятҳои кӯтоҳро ба содагӣ ва бидуни рӯх, интиқод ва истехзо ва зарофат нақл кунад. Вай масолаҳои қадимиро, ки ҷанбаи омӯш ва дар дастрасии тамоми мардум буд, ба қор бурда, аммо онҳоро адибонавар карда, тағйири шакл дода, муназзам сохта ва сурате бадон бахшида, ки метавон гуфт, қор мустақил анҷом додааст, агарчи боз ҳам наметавон гуфт, ки нақли дoston дар миёни дostonи дигар низ аз ибтикороти муаллифи “Панчатантра” буда аст (аз 147; 24). Дигар ин, ки дар “Панчатантра” усули қисса андар қисса ба тариқ и зайл сурат мегирад, мисол: “ҳар кас, чунин кунад бад ӯ он расад, ки бад он ҳар, ки дар мазраа буд расид”. Шунаванда филфавр суол мекунад: “-Чӣ гуна буд он?” ва аз ин пас гӯянда ба нақли дoston ё қиссаи нав бо калимаҳои “Инак гӯш фаро доред”-оғоз мекунад ва ба ин минвол дар дохили як қисса чанд қиссаи дигар бо персонажҳои тамоман дигари омада, ба охир мерасанд ва боз қиссаи аввала идома меёбад.

Умуман, аксари уламо бар ин ақидаанд, ки “Тантракиёяко” ва “Панчатантра” бо мақсади тавлид ва тарбияи марди комил, марде, ки сарвари хонаву хонаводаро ба ӯҳда дошта бошад, тарбияи фарзандон аз мадди назараш дур набуда, муҳаббату меҳрубонияшон доим дар қалбу аъмолаш бошад,

нигаронида шудааст. Меҳмоннавозиву вафодорӣ дар дӯстӣ мақсади ғоявии китоб аст.

Ҳамчунин, вазоифи шоҳ муайяну аниқ карда шуда, боҳимматӣ ва пуштибони мардум будан, алайҳи мушкилот мубориза бурда, зиндагии хешро вақфи зердастон сохтан ва афроди бегуноҳу поктинатро зери қаноти худ гирифта, вазирони ботадбиру хирадмандро дар бари худ ҷо дода, ҳукумат рондан аст.

Боқӣ, чуноне қалбан гуфта будем, “Панчатантра” ҳамон панҷ боб ва ё китобе аст, ки дар “Калила ва Димна” алоқадри ҳол инъикос ёфтааст, вале аз ҷиҳати иҷмолу тафсил яқсон набуда, тафовутҳои зиёде дорад. Масалан, боби аввалини он андаке камтар аз нисфи тамоми китоб буда, боби дувум каме бештер аз сеяки боби аввал аст. Боби сеюм тақрибан ба надозаи боби дувум, ду боби дигар ҳам сеяки тамоми китобро ташкил медиҳад. Боби панҷум бошад аз даҳяки китоб ҳам камтар аст. Албатта ин дарозиву кӯтоҳии бобҳо бевосита аз адади қиссаҳои ин бобҳо вобаста аст.

Ҳамчунин, бояд таъкид кард, ки муқаддимаи “Панчатантра” ба ҳеҷ ваҷҳ дар “Калила ва Димна” наомадааст ва ҳатто абвобе, ки баъдҳо ба “Калила ва Димна”-и арабиву форсӣ ва “Анвори Сухайлӣ” дар бораи достони пайдоиши китоби “Калила ва Димна” илҳок шудааст, тафовути кулӣ дорад. Ин муқаддима нисбатан кӯтоҳ буда, дар айни ҳол шевову дилнишин аст. Дигар ин, ки муқаддимаҳое, ки ба Калилаи арабӣ тавассути Баҳнуд ибни Саҳвони Алӣ ибни Ашшоҳи Алфорсӣ ва ба “Анвори Сухайлӣ” ба василаи Ҳусайн Воъизи Кошифӣ илҳок шудааст, мадраку манбаъи саҳеҳе надошта, ба ин муқаддима ҳеҷ алоқае надоранд. Тавзеҳи он ки муқаддимаи Баҳнуд ибни Саҳвон низ ба тавассути шахси ношинос таҳти унвони “Пил ва Чакова” ба форсӣ тарҷума ва ба “Калила ва Димна”-и Абулмаъолӣ илҳок шудааст, баъдтар муфассал дида мебароем.

Ба баъд ин, ки услуби дар “Калила ва Димна” сурат гирифта, яъне услуби – Ройи ҳинд – ё бино ба “Калила ва Димна”-и арабӣ ва “Анвори Сухайлӣ” - Добшалим – аз браҳман (Бедпой) меҳоҳад, ки барои ӯ “масали ду тан”-ро, ки фаразан ба якдигар дӯстӣ доранд ва ба таъриби наммои хоин бинои он ҳалал пазирад” - баён кунад ва браҳман пас аз баёни муқаддимаи кӯтоҳ ё баланд аз ҳикояте ном мебарад ва Рой аз чигунагии он мепурсад ва браҳман ба тақрири дoston мепардозад ба “Панчатантра” алоқае надошта, ҳоси манбаъи дигар ҳиндӣ “Маҳабхарата” аст.

Дар охири шарҳи “Панчатантра” - зарур медонем, ки чанд тарҷимаи онро ёдрас шавем. Аввал ин, ки тавассути адабдӯстиву фарҳангпарастии Ҷалолуддин Акбаршоҳ (ҳукмр. 1556-1605) матни санскрити “Панчатантра” таҳти унвони “Панчокиёна” - аз тарафи Мустафо Холиқдоди Аббосӣ ба форсӣ тарҷума шуд, ки бино ба ишораи М. Маҳҷуб, нусхаи хаттии он дар музейи миллии Деҳлӣ таҳти рақами 621005 (бо 372 ҷарҳ) маҳфуз аст (147, 32). Дигар ин, ки “Панчатантра” соли 1836 бо кӯшиши Аббе Дю Бойс ва соли 1871 тавассути Лансереу ба забони франсавӣ тарҷума гардида, дар Порис ба таъб расидааст. Аз ин пас он бо муқаддимаи комили Теодор Бенфӣ ба забони олмонӣ дар Лейпсик

ба табъ расид. Соли 1924 ба тавассути саъйи Стенли Рейс ва сипас тавассути кўшиши Артур В. Рейдер соли 1925 ба забони англисӣ тарҷума шудааст.

Барои хонандагони тоҷик низ “Панчатантра” хеле хуб шинос аст, аз он хотир, ки он бори аввал соли 1930 дар Маскав тавассути кўшиши мустафрики рус Р.О. Шор аз санскрит тарҷума ва нашр шуда, дар паҳнои собиқ Иттиҳоди Ҷамоҳири Сосиалистӣ, аз ҷумла Тоҷикистон, паҳн гардид. Ин тарҷума шомили пешгуфтори доманатор ва тавзеҳоту луғот буда, дар байни ховаршиносону мухлисон шўҳрати зиёд ёфт. Аз ин пас, соли 1958, А.Я. Спиркин ва сипас соли 1989 И. Серебряков низ онро дар Маскав тарҷума ва нашр намуданд, ки гаштаю баргашта дар гўшаву канори собиқ СССР бо тавзеҳу луғатҳову ислоҳҳо ва теъдоди ниҳоят зиёд пешкаши ҳаводорон шудаанд.

Ва инак гузарем ба сарчашмаи дигари ҳиндӣ “Маҳабҳарата”, ки сарманшаъи дигари “Калила ва Димна” ба ҳисоб меравад. Ин ҳамосаи бузург, ки дар тўли қарнҳо суруда шудааст, яке аз шоҳасарҳои адабиёти ҷаҳонӣ доништа шуда, шомили дусаду понздаҳ ҳазор байт (215000) мебошад, ки дар қиёс ягон асарро ба он баробар наметавон кард. Вале, бо вучуди ин, ҳаминро бояд дар хотир дошт, ки он маҳсули заҳмати чандин пушти насли одамӣ буда, аз ибтидо то интиҳо пайваста ба он қисмату бобҳое зам шудаанд.

Таърихи дақиқ ва саҳеҳи тавдини “Маҳабҳарата” маълум нест. Аммо донишмандон (Гюстав Лебон, М. Маҳҷуб, А.Я.Спиркин, И.Д.Серебряков ва дигарон) бар ин ақидаанд, ки шояд қисматҳои ҷадидтари он дар қарни сеюми мелодӣ ба майдон омада бошанд. Муҳаммад Ҷаъфарӣ Маҳҷуб шаҳомати бузургӣ ва муҳаббати ҳиндувонро нисбат ба ин китоб бисёр аҷиб шарҳ дода, мисоли аҷиб меоварад, ки ин аст: “Тўянд, рўзе дар ҳузури худоён ҳар ҷаҳор ҷузъи “Ведо” – китоби динии Ҳинди бостонро - дар як кифаи тарозу гузоштанд ва “Маҳабҳарата”-ро дар кифаи дигар ва худоён ташхис доданд, ки “Маҳабҳарата” бар тамоми аҷзои “Ведо” мечарбад”(147, 33). Ҳиндувон мўътақиданд, ки ҳар касе бахше аз “Маҳабҳарата”-ро хонда бошад ва ё бихонад ҳар гуноҳе, ки карда бошад, бахшида хоҳад шуд, зеро он китобе аст, ки дар осмонҳо, тавассути худоён, тавдин шуда, ба инсон, мисли китобҳои динии дигар, нозил гардидааст.

“Маҳабҳарата” - яъне “Бҳаратаи бузург” - ҳулосае аст аз “Таърихи бузурги наҷоди Бҳарата”. Ва ин таърих иборат аст аз афсонаи ҷангҳое, ки байни Пандавон (Pandavas) ва Ка(у)варон (Kouravas) – ду шоҳи муҳолифу мухталифи силсилаи Бҳаратӣ – фарзандони моҳ - дар шаҳри бостонии Ҳастинапура (Hastinapura) – наздики Дехлии кунунӣ – сурат гирифта. Асар аз муқаддимаҳои дароз ва шумури қавму наҷодҳо оғоз ёфта, тавассути игроку муҳолиғаву такрорҳои беинтиҳо пардоз меёбад. Аҷибаш ин аст, ки афсонаву ҳикоятҳои саргузаштҳое, ки дар он оварда мешаванд, аксаран, бо вучуди махлутии маънавӣ, ба як назму тартиби ҳамсанг оварда нашудаанд ва муаллифонаш ҳам дар пайи ин нукта тафаккуре накардаанд.

Заминаи аслии китобро, ҷунон ки дар боло зикр кардем, ҷанг, ҷанги байни панҷ писари Пандава – Пандавон – ва сад писари Дритараштра (Dritaraāshtra), ки ба ҷанги байни Геракл ва Тесеи асотири Юнон шабоҳат дорад, ташкил медиҳад. Он ба 18 фасл ва ё ҷуноне дар ҳуди китоб омада, ба 18 праб тақсим

мешавад ва ҳар яки он номи ҷудои наву ба худ хосро соҳиб аст. Ҳамчунин, дар интиҳои ин фаслҳо хотима – яъне “ҳарабанаши” (harabanash) омада, ки дар он аз зиндагонии ҷовидона суҳан меравад.

Ва чизи аз ҳама ҷолиби асар, ин пеш аз ҳама, вучудияти қиссаву саргузаштҳои аҷибу ғариб, тамсилҳои дилпазир, ва ба ҳар ҳол, муттасилии умумии концепсияи асосии асар аст. Баъд ин, ки ҳамагон услуби “қисса андар қисса” ва пурсишу посухи соддаву равогон осондаркшавии онро муҳайё сохта, як раванди хосро ба вучуд овардааст, ки дар “Панҷатантра” дида намешавад.

Ин ҷо бояд зикр кард, ки ана ҳамин услуби нигориш, яъне ҳулосабарориҳову дархостхое, ки дар ибтидову фарҷоми ҳар боб оварда мешаванд, дар “Қалила ва Димна” пайғирӣ шуда, қаробати ботинии ҳардуро бараъло нишон додааст. Дигар ин, ки мазмуни се боби “Қалила ва Димна”-и арабиву форсӣ аз ин шоҳасар иқтибос шудааст, ки инҳоянд:

1. Боби Ассиннавр ва Алҷураз.
2. Боби Аттоир ва Ибн Алмалик.
3. Боби Аласад ва Ибни Овӣ.

Ин се боб аз китоби дувоздаҳуми “Маҳабҳарата” мавсум ба “Шонат праб” гирифта шудааст (4, 48; 147, 49-52). Илова ба ин, ҳикояти “Се моҳӣ”, ки дар боби “Ал-асад ва Ас-савр” омадааст ва ҳикояти “Марде, ки аз пеши шутури маст бигрехт ва ба зарурати хештан дар ҷоҳе овехт”, ки дар боби “Барзуи табиб” нақл шудааст, бояд иқтибос аз ин шоҳасари бузурги ҳиндӣ бошад. Шак аз он хотир аст, ки имрӯз тарҷумаи суғдии ҳикояти “Се моҳӣ” дар ду вариант вучуд дошта, соли 1945 дар маҷмӯаи фароҳамовардаи В.Б. Ҳенинг таҳти унвони “Sogdian Tales” (Bulletin of the School of Oriental and African Studies, P. 465-487) оварда шуда, пасон аз ҷониби Зӯҳраи Заршинос дар Эрон баргардонду нашр гардида аст. Варианти, ки аз ҷониби Барзӯи (Ибни Мукаффаъ) пешкаш мегардад шабеҳи яке аз онҳо буда, бо оқибати акси персонажҳояш фарқ мекунад. Дар он моҳиёни соҳиби “сад ақл”-у “ҳазор ақл” ба дом афтида, ғуки “яқақл” раҳойӣ меёбад ва ба ин минвол мақоми “тақдир” дар “буду шуд” тақвият дода мешавад, ки бояд гувоҳи аҳли дину диёнат будани ноқил бошад. Ба ҳар ҳол вучуди ин ҳикоя ба забони суғдӣ шаҳодати сирф ҳиндӣ будани онро то ҷое ба зерӣ шубҳа мегузорад.

Бо вучуди ин таҳмин, нигарем ба китоби дувоздаҳуми “Маҳабҳарата”. Дар он роҷеъ ба донишманди солхӯрда ба номи Бҳиким Патома, ки аз умраш ҳамагӣ панҷоҳушаш рӯз боқӣ мондааст, суҳан меравад. Фарзанди ин доно, ки марде ба ном Роҷа Ҷадҳашр аст, назди вай меравад ва аз вай дархост мекунад, ки қавоъиди салтанат ва одоби ҷаҳондориро ба ӯ биёмузад. Пири хирадманд дар аввал ба ин кор мароқ зоҳир накарда, зикри парвардигорро дар ин чанд рӯзи боқӣ авлотар медонад, вале пас аз исрору иброми беохирӣ писар ба ин кор ризо мешавад. Ҷадҳашр аз ӯ дар мавзӯҳои зикршуда суол карда, посухи муфассали фаҳмо мегирад ва ин саволу ҷавоб қариб сеяки тамоми манзумаро ташкил медиҳад. Ин саволу ҷавоб, ҳамчунин мусоҳибаи Рой ва Браҳман ва саволи Рой ва посухи Браҳман ва тамсили ӯ, ки чорҷӯбаи аслии дostonсароии “Қалила ва

Димна” аст, якинан аз ин ҷо иқтибос гардидааст. Барои намуна ва тақвияти гуфтаҳои боло, пораеро аз тарҷумаи форсии “Маҳабхарата” ин ҷо меорем:

“Чун Бҳиким Патома қавоъиди салтанат ва одоби ҷаҳондорӣ ва лавозими он бо Роҷа Ҷадҳашр гуфт, Ҷадҳашр пурсид, ки “Он чӣ Шумо фармудед завобити он аст, ки подшоҳон ва арбоби давлатро дар замони салтанат ба кор ояд. Аммо агар, маъозаллоҳ, касеро ҳодисае даст диҳад, ки аз гардиши замонаи носозгор ба фалокат ва идбор гирифтор гардад ва молу хазина дар дасти ӯ намонда бошад ва (аз) ҳар тараф душманон бар ӯ ҳучум оранд, ба мартабае, ки чораи кор аз дасти ӯ биравад, баён фармояд, ки ӯро чӣ бояд кард, то боз ба ҳолати аслӣ ояд? Бҳиким Патома гуфт, ки “Чун душман бисёр ғолиб ва худ нотаъон бошад ӯро коре бояд кард, пеш аз он ки қадами бегона дар вилояти ӯ расад, бо ӯ сулҳ кард ва нагузорад, ки вилоятро аз омадани лашкари бегона зарар расад. Ва агар донад, ки душман ба ҳеҷ навъ даст аз вилоят ва моли ӯ боз наметаворад ва қасди куштани ӯ дорад, худ дар ғўшае бошад ва ба ҳасби зарурат даст аз молу мулк бишўяд. Роҷаи дигареро дар миён андохта, бо душман сулҳ кунад ва ҷони худро аз ӯ боз харад ...” (26^б; 42-43).

Мисоли дигар: “Гуфтаанд, ки чун тақдир бирасад, тадбир коре намекунад. Аммо то мумкин бошад, дасту по бояд зад, то аз ҷониби худ маъзур бошад ва маломатгарон нагўянд, ки чунину чунон накард... ва касе, ки илоҷи воқеа пеш аз вуқӯъ накунад ба он мусибат гирифтор шавад, ки моҳӣ Дирғаха Сутрӣ ном. Ҷадҳашр пурсид, ки : “Чӣ гуна аст он ривоят?” Бҳиким Патома гуфт...” (27^б; 57) ва ғ.

Ин санаду бурҳонҳои оварда сарчашмаи асосии пайдо шудани “Калила ва Димна”-ро равшан намуда, масъалаи дигар – масъалаи то чӣ дараҷа аз он “сарчашма” “сероб” шуданро ба миён меорад.

Бале, чуноне собит шуд, манбитаи он Ҳинди Бостон аст, вале ба он маъно, ки аз адаби ғаниву саршори ҳикмати ҳиндӣ, мисле, ки “Иллиада” ё “Одисея” ва ё “Декамерон” ва ё ин ки “Мазҳакаи илоҳӣ” ба садҳо забон чун асари муайяну томи алломае тарҷума шудааст, интиқол гардида бошад. Не. Ба назари мо, асос ин аст, ки мундариҷа, ғояи марказии асар бо тахвилу тозапардозӣҳо ва шарофати ақли расою бориқбинии яке аз фузало аз сарчашмаҳои мухталифи он кишвар яккачин гардида, ба мароми дардхӯри Ориёно рехтаву суфта гашта, ба оламиён ҳувайдо шуд. Бинобар шаҳодати сарчашмаҳои таърихиву адабӣ, мисли “Ғураи ахбор”, “Шоҳномаи Абӯмансурӣ” ва “Шоҳнома”-и Фирдавсӣ ва тарҷумаҳои вучуддоштаи худи “Калила ва Димна”, чуноне дар ибтидо ишора ҳам карда будем, ин амал ба Барзӯя (Барзвех)-и пизишк нисбат дода мешавад, ки дар даври Анушервони Одил (531-579) аз Ҳинд, бар ивази “он гиёҳи сеҳрноке, ки мурдари зинда месозад” оварда шудааст. Ва ин амал худ бесабаб ҳам нест.

Чуноне маълум аст, сулолаи Сосониён аксаран ба илму маърифат таваҷҷӯҳи ҳосе дошта, дар пайи андӯштани донишҳои мухталиф саъю кӯшиш ва молу мулки зиёдеро ба харҷ медоданд. Маҳз ба шарофати ин иқдоми онон ба забони паҳлавӣ “Занд” (ё худ “Авасто”), “Фарҳанги паҳлавӣ”, “Дотистони диник”, “Шоисту ношоист”, “Ривояти паҳлавӣ”, “Ардавирофнома”, “Мотикони ҳазор дотистон”, “Минуи хирад”, “Андарзнома”-ҳои Озарбаду Хусрави

Қубодон, “Андарзи кўдакон”, “Пандномаи Бузургмехр”, “Корномаи Ардашери Бобакон”, “Ёдгори Зарирон”, “Худойнома”, “Маздакнома”, “Оиннома”, “Аржанг”-у “Инчил” ва “Розон”-у “Ковиён”- и Монӣ ва ғайра ва ҳоказо таълиф ва осори юнониву ҳиндӣ роҷеъ ба фалсафа ва ҷабру муқобала тарҷума гардида, уламову удабо аз тамоми гўшаву канор ҷамъ омадаанд, дину оини ҳар қавму наҷод рўшод амал кард. Нуқтаи баландтарини ин иқдомот ба аҳди Анушервон рост меояд.

Ба вақти ҳукмронии ӯ овозайи як гиёҳи сеҳрнок паҳн гашта, то ба дарбор меояд ва Анушервон баҳри кашфу дастраси он Барзуяи табибро сафарбар месозад. Барзуя пас аз солиёни зиёди ғурбат ва пажӯҳишу ҷўйишҳои бесамар дар билоди Ҳинд ва дарёфт накардани гиёҳи фавқаззир ноилоч, баҳри халосии ҷон ва обрўву мартабаи хеш аз ин маъмурият, аз услуби адабӣ (литературный прием) моҳирона истифода намуда, “кўхсорро” - ба доноён, “доруро” - ба сухани сафобаҳши эшон ва “мурдагонро” - ба ҷоҳилон, ки “ба дами гарми донишмандон зинда мегарданд” рамз намуда, қиссаву ривоёти дилпазири “Панчатантра”, “Маҳабҳарата” ва бумиёни Эронзаминро дар пардозу суфтагии хоси маънавӣ, ҷун андарзҳои бузургу забардасти инсонӣ, дар як маҷмўа гирд оварда, худро на танҳо эман нигоҳ дошт, балки каромату шафооти зиёде дида, номашро дар таърих ҷовид гузошт. Ва ин кор низ, ба назари мо, бесабаб ҳам набуд, зеро ҷуноне сарчашмаҳои таърихӣ гувоҳӣ медиҳанд, маҳз дар давраи салтанати Сосониён андарзгўйӣ ва андарзшунавӣ як санъату маҳорати махсуси худододӣ шинохта шуда, тарбияи расмии атфолу ҷавонон дар тайи чанд сол махсус аз рўйи он, таҳфизу талқини тамсилҳои бузургон, сурат мегирифт. Ва ҷуноне Саъолабиву Фирдавсӣ ва “Шоҳномаи Абўмансурӣ”-ву “Мучмалу-т-таворих” таъкид кардаанд, Барзуя сарвари пизишкони кишвар ва файласуфи номдори замон доништа мешуд, шубҳае нест, ки аз ҷавҳару мақосид ва дархости замон ноогоҳ бошад. Аз ин хотир, ӯ гулчини тамсилу андарзҳоро аз мероси қадиму ғании Ҳинду Эрон тартиб дода, пешкаши шоҳаншоҳ гардонид, ки фароғирандаи ҳама дарбоистҳои айёму одамон аст. Ин буд, ки асар ханўз ба вақти сарвари Анушервон, тақрибан соли 570, аз ҷониби Буд (Бавд) ном кашиши эронӣ ба забони суриёний тарҷума шуда, аввалан гоме баҳри забти ҷаҳон пеш ронд ва имрўз ягона нишону ойнаест аз сомони Барзуя. Мутаассифона, ҷуноне таҷрибаи чандҳазорсолаи инсоният нишон медиҳад, ба он сарехан таъя карда наметавонем, ҷун мутарҷимон на ҳамеша, ва инро худӣ “Калила ва Димна” собит менамояд, асолати асарро нигоҳ дошта, аз тозапардозихову ҳазфкуниҳо эман мемонанд.

Ба ҳар ҳол, ба шарофати тарҷумаи Буд, ки иборат аз 10 боб аст:

- 1) “Шер ва гов” (“Асад ва савр”);
- 2) “Қабўтари сурхгулў, зоғ ва муш” (“Ҳамомаи мутавақа”);
- 3) “Маймун ва сангпушти нодон” (“Қирд ва ғайлам”);
- 4) “Бетадбирӣ”;
- 5) “Муш ва гурба” (“Ќураз ва синнавр”);
- 6) “Бумон ва зоғон” (“Бум ва ғирбон”);
- 7) “Бармирин ва мурғи фанза” (“Малик ва тоир”);

- 8) “Туриг, ки ба форсӣ онро шағол гӯянд” (“Асад ва Ибни Овӣ”);
- 9) “Боби Булоз” (“Илоз ва Булоз ва Ирохт”);
- 10) “Боби Меҳраёр” (“Мири мушон ва вазиронаш” - “Меҳроӣз малики чурзон”)

мо то дараҷае аз матни паҳлавӣ воқиф шудем. Ин номгӯӣ аксаран дар “Калила”-ҳои баъдӣ ё дар қисмати асосӣ ва ё дар замина оварда мешаванд, вале дар ҳамаи онҳо ҳамчунин бобҳои “Арзи китоб”, “Муқаддимаи китоб”, “Боби Барзуяи табиб”, “Боби сафари Барзуя ба Ҳинд”, “Бозчустии кори Димна”, “Модашер, савора ва шағол”, “Зоҳид ва меҳмони ӯ”, “Сайёҳ ва заргар”, “Шоҳзода ва ёронаш”, “Қабӯтар, рӯбоҳ ва лаклак”-ро низ шомиланд, ки ба ақидаи муҳаққиқин, баътар ба “Калила ва Димна” дохил карда шудаанд.

Аммо вуҷуд доштани бобҳои “Барзуяи табиб” ва “Сафари Барзуя ба Ҳинд” дар нусхаи Барзуя аз эҳтимол дур нест, зеро сабаби нигориш, заминаҳои пайдо шудани асар ва қисмати муаллиф аксаран бо роҳе сурате бояд арзи ҳастӣ мекард ва мо дар таърихи адаби ғании худ борҳо дидаем, ки шоиру носирон дар оғози офаридаҳои хеш ин анъанаро риёя намудаанд. Барои мисол нигаред ло ақал ба “Шоҳнома”-и Фирдавсӣ ва ё “Лайливу Мачнун” ва “Хусраву Ширин”-ҳое, ки дар ин дарозо офарида шудаанд.

Баъдан, муаррихон ва хосатан Саълибӣ Фирдавсӣ мӯътақиданд, ки Барзуя ба подоши “интиқоли” “Калила ва Димна” ба ин шараф махсус сарфароз шуд. Ихтилофи назари муҳаққиқин фақат дар муаллифии ин бобҳо меравад. Қисме онҳоро аз таълифу тазйиди Бузургмеҳри Бахтакон вазири Анушервон медонанд, ки “аз рӯи нақли Барзуя тартиб дода шудааст”.

Солисан, он озодандешие, ки дар масъалаи дин дар боби ҳасбиҳолӣ меояд, танҳо дар дарбори Анушервони Одил буда метавонист, зеро маҳз дар дарбору замони ӯ, чуноне қаблан ишора кардем, намояндагони дину оинҳои масеҳӣ, яҳуд, буд, зардуштия, монавӣ ва ғ. бетарсу ҳарос хидмат намуда, баҳсҳо меоростанд ва меъёри булуғ, одаму одамият на аз рӯи мансубият ба дину оин, чуноне аксаран дар таърих дида мешавад, балки ақлу заковат муайян карда мешуд.

Муаллифи “Таҷриба-ул-умам” - Ибни Мускавейх - нақлро аз “Сирату Анушервон” мутааллиқ ба ҳуди Анушервон меорад, ки ин гуфтаҳои моро бурҳонест: “Чун назар ба роҳу расми ниёкони худ бипардохтем... ба роҳу расми юнониён ва ҳиндувон рӯй овардем ва он чӣ писандида буд, баргузидем ва хирадро мизони он сохтем ва ба меъёри хирад онро тамйиз додем. Аз ин роҳу расмҳову равишҳо он чи барои подшоҳии мо мойӣ зӯр буд-баргирифтем ... ва дили мо дар ин кор бо мо ба хилоф бар нахост. Он гоҳ онро (юнониён ва румиёнро) аз кори худ огоҳ сохтем ва сиратҳоеро, ки на писанд ва мазмун буд ба эшон гӯшзад кардем, вале касеро ногузир насохтем, ки ба дин ва ойини дигарон бигаравад. Он чӣ худ доштем аз дигарон дареғ накардем ва он чӣ дигарон доштанд аз омӯхтанаш сар боз наздем, зеро хастав шудан ба ҳақиқату дониш ва пайравӣ аз он аҳам умуре аст, ки шоҳон худро ба он зевар бахшанд” (90, 328-329).

Ва билохира, чуноне асноди таърихиву адабӣ гувоҳӣ медиҳанд, то ин давр, яъне даври Барзуя, дар таърихи адаби халқеву миллатеву нажоде "Калила ва Димна" ном асаре ягонаву мураттаб, ки як силсилаи муназзами адабиву бадеии ахлоқӣ бошад, вучуд надошт. Аз ин хотир, пайдо шудани он аз ибтикороти Барзуя боистӣ доништа шавад, ки чуноне гуфта гузаштем, бо истифода аз услуби адабӣ барои ҳалли мушкилӣ ба майдон омадааст. Бо ин назардошт пайдо шудани бобе пур аз амалу ҳолати аҷоибӣ детективӣ (боби "Сафари Барзуя ба Ҳинд") як амри воқеӣ ба чашм мерасад. Биноан, дар асоси ин натиҷагирӣ метавон гуфт, ки "Калила ва Димна"-и Барзуя бояд на камтар аз 12 боб бошад, вале сабаби ҳазфи бобҳои мазкур дар гардониши Буд, ба назари мо, бояд ду чиз бошад.

Аввал, Буд, ки худ "сарвари раёсати рӯҳони Эрон Ҳинд буд" (М. Тарбият. Маснавӣ ва маснавигӯи эронӣ, маҷлаи "Меҳр", соли панҷум) ва муддатҳо тарғибгари масеҳият доништа мешуд, ба ҳеҷ ваҷҳ наметавонист афкори зиддиниро дар асар бокӣ гузорад ва ба ин роҳ шакке дар дили хонандагон ба вучуд орад.

Сониян, ба ин роҳ, яъне ҳазфи ин бобҳо, "асолати асарро барқарор намуда", ба истилоҳи имрӯз "матни интиқодиро" пешкаш намояд.

Ба нусхаҳои баъдина низ дохил нашудани ин андеша маҳз дар "фикру мулоҳизаҳои озодонаи доир ба динҳои мазҳабҳо" дарҷгардида буданд (31^a, 205).

Аз ин пас зарурати муайян намудани "мансубияти" дигар бобҳо бо ин ё он сарчашма ба миён меояд. Аз ин гузашта, боби "Булоз" ва боби "Меҳроёр" низ мисли бобҳои ғавқазикр дар ягон сарчашмаи ҳиндӣ дида нашуд ва яқин аст, ки аз офаридаҳои Барзуя бошад. Ҳамчунин, чуноне матни суриёни тасдиқ мекунад ва мустаҳриқи олмонӣ Т. Нёлдеке дар таҳқиқоташ ба исбот мерасонад, тамоми номҳои, ки дар онҳо оварда мешаванд, ҳоси забони форсӣ (пахлавӣ) ва мувофиқи қонуниятҳои нахвийи он сохта шудаанд: Шетфарм (Shtprm), Ирод (Эрод; Ir'd), писари Шетфарм-Ҷонпар ё Ҷонфар (Gnpr), Кок (Kāk), Меҳроёр, маҳали Дуроб, шаҳри Андарбиёбон (Andarbījāwān), вазирон - Зудомад, Шерак, Бакдод ва ғайра ва танҳо дар ин сурат шомили маъноанд. Ё гирием мисоли дигарро аз ҳикоятҳои фарсии боби "Меҳроёр", ки дар нусхаҳои арабиву форсии баъдӣ бе ишорати исмҳои хос оварда мешавад, вале нусхаи суриёни он ҳамаро таъкид карда: "Вазир Бакдод гуфт: "Дар ноҳияте аз рӯди Нил подшоҳе буд бо номи **Ҳутабор** (Hūtabār) ва дар он ҷо кӯҳе буд бо номи **Аношагбод** (Anoshagbād)... Ва дар домани кӯҳ сӯроҳе буд ... ва дар наздикии ин сӯроҳ хонае буд бо номи **Минуғибдар** (Minugibd'r) ..." (аз 147; 70). Ин ҷо низ айни гуфтаҳои боло тасдиқ ёфта, маҳалу мавзеву номҳо конкрет гардида, аз решаи бумӣ доштани он дарак медиҳад.

Бобҳои "Шер ва гов", "Қабӯтари тавқдор", "Маймун ва сангпушти нодон", "Бетадбирӣ" ("Носик ва Ибни Арас") ва "Бумон ва зоғон" мувофиқан бо ҳикоятҳои "Бӯзина ва фона", "Рӯбоҳ ва табл", "Муғ ва дузд", "Рӯбоҳ ва Қўч (Қушқор)", "Распийи ҳиллагар", "Ҳуҷом ва зани кафшгар", "Зоғ ва мор", "Моҳихўр ва харчанг", "Шер ва харгўш", "Се моҳӣ", "Қайк ва шабуш", "Шер ва вазиронаш ва шутур", "Титавӣ ва вакили дарё", "Ду бат ва сангпушт",

“Машварате, ки бало ба бор овард”, “Ду шарик: Оқил ва Ғофил”, “Моҳихўр ва росу”, “Муши оҳанхўр”, “Саргузаштҳои муш”, “Зани кунҷидфурўш”, “Турги тамаъкор”, “Улоғи бедилу гўш”, “Зоҳид ва кўзаи равған”, “Интиҳоби шоҳи мурғон”, “Харгўш ва фил”, “Қабканҷир, харгўш ва гурба”, “Зоҳиди нодон”, “Пирамард, дузд ва зани ҷавон”, “Зоҳид, дузд ва дев”, “Шавҳари фиребхўрда ва зани ҳиллагари ӯ”, “Муш дар либоси духтар” ва “Море, ки ғукро сарварӣ меод” ораста гардидаанд, ки аксари ононро дар “Панчатантра” метавон дид, вале на ба он шартеву мўхтаво, ки дар “Қалила ва Димна” оварда мешавад. Гирем қиссайи “Шер ва гов”-ро дар “Панчатантра”: Қаратақа (Қалила) ва Даманақа (Димна) вазирзода буда, ба ҳар ҳол, ҳарчанд муқарраб ҳам набошанд, дар риқоби Пингалақа (Шер) ҷой доранд. Симойи Қаратақа нисбат ба Қалила ва пешгирии найрангҳои Димна ва садоқат ба дўст заъифтар аст. Аз ин ҷост, ки он ба густани риштаи дўстии онҳо ва қарин гаштани Димна бо Шер анҷом мепазирад. Дар “Қалила ва Димна” бошад онҳо омианд, ки тавассути ақли расову қордонӣ ба дараҷаҳои баланди салтанатӣ расида, мувофиқи ақлу ҳуши ҳеш подош ҳам мебинанд ва меҳрубонии Қалила, садоқату вафодориаш нисбат ба Димна то интиҳои дoston идома ёфтааст, ҳарчанд суҳанони насихатгаройи ӯ, дар роҳи боздоштани рафиқаш, ҳеле тезу тунд ҳам бошад.

Ҳамчунин, ҳикояи “Се моҳӣ” дар “Қалила ва Димна” барои исботи дурандешиву ҷораўӣ оварда мешавад, ки аз маъҳази дигар гирифта шуда, ба “Панчатантра” муносибате надорад.

Дигар ин ки “Панчатантра”, ки ҷуноне таъкид шуда буд, худ иборат аз панҷ фасл: 1) Дар ҷудоии дўстон; 2) Ба даст овардани дўстон; 3) Оид ба зоғону бумон; 4) Талафи мазоё ва 5) Аъмоли насанҷида бо тамоми ҷузъу қулли худ, бо вучуди саршори ҳикмат будан, ба табиъати ҳиндувон, расму ойину анъаноти онон мувофиқ карда шуда, бо ҳар роҳ инро дастгириву ташвиқ менамояд. Дар “Қалила ва Димна”-и Барзӯя бошад, ҳарчанд персонажҳо ағлаб аз “Панчатантра” интиқол ёфта бошанд ҳам, равонашон (психология), дарқу фаҳм ва амали содиркунандашон дар мизони муқаддасоти умумиинсонӣ ва ҳоси ин марзӯ бум тарҳрезӣ гардида, ҳурофоти динии ҳиндӣ, аз қабилҳои интиқоли рӯҳ аз ҷинс ба ҷинс ва аз ҳоле ба ҳоле (истисно фақат ҳикояи “Муш дар либоси духтар”) қариб аз байн рафта. Ва баъд, “Панчатантра” ҷун асоси балоғати муъоширати ҷамъиятии инсон асосан панҷ ҳолат – “ҷудойӣ, дўстӣ, тадбирҷӯӣ, талафқорӣ ва беандешагӣ”-ро барҷаста таҷассум намуда, сифатҳои инсониро, ки ҷавҳари ҳолатро ифода менамоянд, ҷузъӣ инъикос мекунад. Ҳол он ки дар “Қалила ва Димна” ҳар яки ин “ҷузъҳо” мойи асосии судуркунандаи амалиёт доништа шуда, боbero фаро мегиранд.

Бобҳои “Муш ва гурба”, “Мурғи фанза ва Шоҳ Бармирин” ва “Туриг” аз китоби дувоздахуми “Маҳабҳарата” мавсум ба “Шонат праб” иқтибос шудаанд. Вале ин ҷо ҳам иқтибос айнан набуда, мухтасари қариб 850 саҳифа матн бо равишу биниши ба ном “гардонанда” сурат гирифтааст.

Пас, дар асоси ин ҳама мушоҳидаҳо, ба ҳеҷ ваҳҷ “Қалила ва Димна”-и Барзӯяи пизишкро наметавон тарҷума донист. Ва агар дар ин поя, яъне мансубият ва гаравиш ба ин ва ё он асотири ҳалқе, паҷӯҳиш сурат бигирад боистӣ “Масал”-у “Ҳикоёт”-и Ла Фонтен, Фенелон, Фларийон, И. Крыловро, ки

аз поягузори ин жанри адабӣ дар Аврупо дониста мешаванд, низ “тарҷума” гуфт, чун онон ҳикоеҳои маҷмӯаҳои худро, бо вучуди ороишу таровати миллӣ, дар пайравӣ ва гоҳо иқтибоси “Калила ва Димна” офарида, баҳраҳо бардоштаанд (16, 80-92).

Ҳамчунин, дар сурати чунин “пажӯҳиш” бояд силсилаи “Лайлӣ ва Мачнун”, “Хусраву Ширин”, “Вомику Узро”, “Юсуф ва Зулайхо”-ҳое, ки аз ҷониби бузургони назму насри классикӣ суруда шудаанд, “тарҷума” ҳисоб карда, тозагии сабку услуб ва тазйиду бузургдошти суннатҳову меъёрҳои муъоширатро “тазҳиб” номид, ки хатои маҳзу амали бебақои нобахшиданист.

4. МҶҲАВІЁТИ "КАЛИЛА ВА ДИМНА"-И ИБНИ МУҚАФФАЪ.

МҶҲАВІЁТ ВА ҚИШРИ ҲИНДИВУ ФОРСИИ "КАЛИЛА ВА ДИМНА" – И ИБНИ МУҚАФФАЪ. Тақрибан 200 сол пас, дар асоси "Калила ва Димна"-и Барзуя ва “тарҷумайи номбурдаи суриёнии Буд” (А.Ҳамза, Ross, А. ИҚбол) "Калила ва Димна"-и Ибни Муқаффаъ арзи ҳастӣ намуд. Маҳз тавассути ин тарҷума адаби ҷаҳонӣ аз вучуди чунин як асар, ки саропо саршори панду ҳикмати татбиқист, огоҳӣ ёфта, муаллифашро дар силки бузургон ва мҷҳавӣташро дар радифи гаронмоятарин дастовардҳои инсон ҷой бидод.

Чуноне қаблан гуфта будем, шарту шароити ба майдон омадани чунин як асаре амале буд, ҷасурона ва хидмате буд, ҷоннисорона, зеро он фарқи талаботи фарҳангиву мафкуравие, ки ҷой дошту бар асари шиддати миллатгаройӣ ба арши аъло расида буд, таъйид намуда, маҳз баҳри тақвияту болонишин будани эронӣён, талабу тамоилҳои ба ном “мавлоён” ва таъкиди асолати маърифату маданият ва гузаштаи пурифтихори онон пешкаш шуд.

Ба ин асар рӯ овардани Ибни Муқаффаъ ҳам бесабаб нест. Зеро, чуноне зикраш гузашт, он баробари аз ҷониби Барзуя пайдо шудан, дар муҳити фарҳангии Эронзамин, бинобар соддагии сабку даррасии мҷҳтаво дар байни ҳама қишрҳои ҷомеа интишори фавқуллодда калоне ёфта, ба ишорайи Фирдавсӣ, мақбулу даст ба даст гардид:

Ҳар он дар, к-аз Нома бархондӣ,
Ҳама рӯза бар дил ҳаме рондӣ. (20, 465)

Ва бинобар шаҳодати таърихнигорон дар аксари хонадони эронии давраи умавӣёну аббосӣён ханӯз мавриди ниёз будааст.

Баъдан, новобаста ба ирқу наҷоду эътиқод ва замону макон ғояи асар, мақсади ниҳойии он басте бузургу писандида буда, омили беқурбшавӣ ва нузулро надорад.

Дигар ин ки, бо вучуди афсонаву дoston аз қадимтарин осори фикрии ҳар миллат ҳисоб шудан ва то дараҷайи "Калила ва Димна" расидан ҳатман зинае чандро бояд тай бинамояд. Ба гуфти ховаршиноси варзида М. Муҳаммадӣ “эҷоду ихтироъи афсонаҳои тўлониву печида ва тадвини онҳо дар китобҳои махсус, ва хулоса, пайдоиши фанни афсона дар ҳар миллат, мусталзами он аст,

ки адабиёти он миллат то андозае аз сурати соддаву ибтидоии худ хориҷ шуда ва мароҳиле аз тараққиро паймуда бошад” (145,183).

Аз ин хотир, бояд эътироф кард, ки аъроб то футӯҳоти исломӣ бинобар “муқтазои табиъати сода ва муҳити бадавӣ, худ аз ихтироӣ афсонаҳои манзуму муфасал очиз будаанд. Ва аз тарафи дигар, ба сабаби маҳдуд будани уфуқи ҳаёлашон мавзӯи афсонаҳои худро аз миллатҳои дигар, монанди эронӣ Ҳиндувон мегирифтаанд” (115^б, “1001 шаб”).

Чун Ибни Муқаффаъ аз таърихи адаби араб оғаҳии комил дошта, ба ибораи Ибни Надим “булағои ашарайи нос” (82, 116) маҳсуб мешавад, ба ҳеҷ ваҷҳ наметавонист аз ин факти таърихӣ ва “яроқи марговари” воқеъӣ сӯйистифода намуда, бори дигар бо пешкаши он, яъне асари номбурда, афзалияти худ ва фарҳанги худро нишон диҳад ва ба ин минвол ғояҳои эронигароӣ худро бар аъроб талқин намояд.

Ин матлабро гуфтаҳои Ҳано ал-Фахурӣ тақвият медиҳанд. Ё меғӯяд: “Ғараз аз тарҷумайи ин асар пеш аз ҳама татбиқи ислоҳот дар таълиму тарбияву иҷтимоӣёт ва кӯшиши муаррифии сарчашмаи қадимайи форсӣ бар аъроб буд. Ҳамчунин, Ибни Муқаффаъ мехост бар хулафо тарзе панд бигӯяд, то худ мағзуб нагардад” (76, 345).

"Калила ва Димна"- и мазкур тарҷумаи ҳолӣ нест. Тамоми муҳаққиқине, ки бо он сарукор доштанд (С. де Сасӣ, Т.Хусейн, Ҳ. ал-Фахурӣ, М. Крачковский, М. Махҷуб, М. Муҳаммадӣ ва ғ.) яқсон бар ин ақидаанд, ки Ибни Муқаффаъ дар асноӣ баргардон ба асолату алфози он пойбанд нашуда, аксаран заҳмате кашидааст, ки онро ба ҷаҳонбиниву муқаддасоти нави одоби исломӣ ҳамсоз созад.

Ва ин ҷо бояд таъкид кард, ки чунин амал ҳоси фақат Ибни Муқаффаъ набуда, ба аксари қаламкашони давр, ки осори матбӯӣ паҳлавиро ба забони арабӣ мегардониданд, рост меомад (Дар ин бобат ниг. ба таҳқиқи М. Муҳаммадӣ “Фарҳанги эронӣ пеш аз Ислом ва осори он дар тамаддуни исломӣ ва адабиёти арабӣ”, Техрон, 1374 ш). Вале дар боби осори Ибни Муқаффаъ ва махсусан "Калила ва Димна"- и ӯ хулосаи Нёлдеке хеле ҷолиб ва ба маврид аст: “Кори Ибни Муқаффаъро набояд тарҷума номид. Ё муаллифе аст, ки пайваста равиши маҳсули худро пайравӣ карда ва тамоми кӯшиши худро мутаваҷҷеҳи он сохта, то китобҳои мутаносиб бо завқи хонандагон, ки умуман аз табақайи дарсхонда ва равшанфикр будаанд, ба вучуд оварад ва аз ин рӯ дар ибороти китобҳои, ки ба арабӣ даровардааст, тасарруф карда ва ҳатто боке ҳам надоштааст, ки гоҳе матолиберо, ки дар асли китоб набуда, бар он биафзояд” (аз 147, 92). Маҳз ана ҳамин амал боиси нусхабадал ва шакку шубҳаҳои муҳаққиқин дар асрҳои баъдина гардид. Мисоли ҳубу барҷастаи он ҳамоно суханони Ибни Надим роҷеъ ба "Калила ва Димна" аст: “Китоби "Калила ва Димна" ва он 17 боб аст ва 18 боб низ гуфтаанд... Ва ман дар нусхае 2 боб зиёдтар низ дидаам...” (82, 422- 425), ки қариб 1000 сол пеш гуфта шуда. Ба ҳар ҳол, нусхайи комили асар, ки тавассути кӯшиши Форук Саъд имрӯзҳо мавриди ниёз асту аз беҳтарин таъхҳо доништа мешавад, шомил 22 боб мебошад:

1. Муқаддимаи мусахҳеҳ;

2. Арзи китоб;
3. Муқаддимаи Баҳнуд ибни Саҳвон;
4. Барз(а) веҳ ;
5. Сафари Барз(а) веҳ ба Ҳинд ;
6. Шер ва барзагов;
7. Бозчусти кори Димна;
8. Кабӯтари сурхгулӣ;
9. Бумон ва зоғон;
10. Бӯзина ва сангпушт;
11. Порсо ва мири мушон;
12. Калламуш ва гурба;
13. Шоҳзода ва мурғи фанзаҳ;
14. Шер ва шағол;
15. Подшоҳи Ҳинд ва ёронаш;
16. Меҳроз – шоҳи мушон;
17. Модашер ва савора ва шағол;
18. Порсо ва меҳмон;
19. Порсо ва ҳунарманд;
20. Шоҳзода ва ёронаш;
21. Кабӯтар ва рӯбоҳ ва лаклак;
22. Хотима.

Вале бояд дар назар дошт, ки аз ин 22 боб на ҳама ба Ибни Муқаффаъ мутааллиқ аст, ки миқдори китоби "Калила ва Димна"- и Барзуя ва ё худ Ибни Муқаффаъ риёя гардидааст. Ба ин маънӣ ҳанӯз аввалин мураттиби матни комили интиқодӣ С. де Сасӣ диққат дода, гуфта буд: "Имрӯз наметавон изҳори назар кард, ки Ибни Муқаффаъ то чӣ поя аз матни паҳлавӣ пайравӣ карда ва бад-он вафодор мондааст, зеро ихтилофҳои ғавқулӯдда дар дастанависҳои тарҷумаи арабӣ дида мешавад. Ин ихтилофҳо ба ҳақде аст, ки ҳар як камоли ихтилофро бо тарҷумайи дигар дорад... Ин тарҷума ба дасти носихон ва адибоне, ки хостаанд онро басат диҳанд ва таъйин кунанд, дучори тағйири таъдильҳои фаровон гашта, достонҳоро қиссаҳо ва ҳовдиси дигар бар он афзуда шуда, амсоли оёте аз Қуръони карим ва аҳодис бад он мазид гашта ва гоҳ ҷоҳе, ки ба назари онон саҳеҳ ва ё лоақал ғасеҳ набудааст, ҳазф шуда, саранҷом ба сурате, ки завоқи эшон ё завоқи он аср меписандида, даромада аст" (147, 89-90).

Ва чун имрӯз аз вучудияти нусхайи паҳлавӣ ва дастанависи Ибни Муқаффаъ хабаре нест, гаронии таҳқиқи мизони даҳолати нусхабардорону тасҳеҳкунандагон низ баръало пеш меояд. Тартиби танзими бобҳои китоб низ аз ин қабил аст. Маҷмаи асбоби пайдошудайи мазкурро "Доиратулмаъорифи исломӣ" чунин хулоса карда, ки мо бар он ҳамраҳем: "Тарҷумайи Ибни Муқаффаъ худ ба истиқлол аз назари адабӣ шоҳкорию бузург буд. Аммо мазмун ва матолиби ҷолиби таваҷҷӯҳи он ба зудӣ онро ба сурати асаре ом даровард ва нақлу интиқолҳои фаровон бар он роҳ ёфту шакли онро ба қуллӣ дигаргун сохт. Шавоҳиди бисёре, ки аз "Калила ва Димна"- и арабӣ дар "Уюну-л-ахбор"- и Ибни Қутайба сабт шуда, ағлаб лафз ба лафз бо матни Ибни Муқаффаъ таъбиқ

намекунад. Дастнависҳои фаровоне ҳам, ки аз ин китоб боқӣ монда, ба ҳамин сурат аст” (115^б, 92).

Аз абвобе, ки ном бурдем, маълум аст, ки “Муқаддимаи Баҳнуд ибни Саҳвон” илҳокӣ буда, хеле дертар ба он ворид гардидааст. Дар он мазмуну мундариҷа ва сабаби тадвини “Калила ва Димна” аз тарафи муаллиф хеле сусту беасос ва бо таҳрифи санадҳои таърихӣ сурат гирифта. Ҳамчунин, аксари муҳаққиқони “Калила ва Димна”, минҷумла Силвестер де Сасӣ ва М. Маҳҷуб, бар ин ақидаанд, ки номи мазкур мустаъор буда, ягон сарчашмаи таърихиву адабӣ аз ӯ ёде накарда. Дар асоси чанд сатри худӣ пешгуфтор фарзияи ҷолиберо Абдулғазими Қариб дар муқаддимаи “Калила ва Димна”- и тасҳеҳ кардааш, меорад. Дар он чунин омада: “Номи мутарҷими ин боб ва таърихи нигориши он, мутаассифона, маълум нест ва дар муқаддима низ ба он ишора нашудааст. Дар “Муқаддима” менависад: “ин тарҷумаро ба амри Фохир ибни Абдулвоҳид, ки қиблаи Қухистон (Кӯҳистон) ва Ироқ аст, пардохтам”. Чун котиби нусхайи хаттӣ фавқулӯда бесавод буда ва бисёре аз калимотро мағлут навишта, шояд мамдӯҳи нависанда Носируддин Абдурраҳим Подшоҳ - мулоҳидаи Кӯҳистон - бошад, ки Хоҷа Насируддини Тӯсӣ “Ахлоқи носирӣ”-ро ба номи вай навишта” (26, “мз” ва “қх”).

Дар ин асос метавон гуфт, ки Баҳнуд ин тазйиди худро бояд солҳои 1230-1240, ки оромии нисбӣ дар минтақайи Кӯҳистон буду чандин фирориёнро аз зулми ҳучуми муғул ба Эрон (1227) паногоҳ, сурат гирифта бошад. Ҳамчунин, ин пешгуфтор дар нусхайи дастраскардаи Л. Шайхо, ки қадимтарин дастхати арабии маълум аст (таъл. 739 ҳ.қ.- 1339 м.) ва тарҷумайи Абулмаъолӣ Насруллоҳ (таъл.1144) ва тарҷумайи ибрии Р.Ҷоуэл (а.ХIII) ва юнонии С.Сет (таъл.1080) оварда нашудааст, ки далели ҷадидист. Аммо бинобар дар тамоми нусахи арабии минбаъда оварда шудан ин ҷо низ таъкиди он ҷоиз доништа шуд.

Роҷеъ ба бобҳои “Барзуя” ва “Сафари Барзуя” ва мансубияти онҳо қаблан фикри худро гуфтем ва ин ҷо такрори он мувофиқи мақсад нест. Танҳо ҳаминро бояд ёдрас шуд, ки дар аксари нусаҳо ин ду боб дар якҷоягӣ омада, “Барзвехи табиб ва он ҷӣ тааллуқ бад-ӯ дорад” - номгузорӣ гардида аст (35, 542).

Аммо он ҷӣ мусалламан ба килки Ибни Муқаффаъ мутааллиқ ва бар “Калила ва Димна” илова гардида, аввалан, ҳамоно боби “Арзи китоб” аст. Дар ин боб Ибни Муқаффаъ хеле моҳиронаву дардхӯр мақсаду маромҳои хешро аз тарҷумайи худ иброз дошта, дастурҳои муфидеро баҳри таҳфизии он пеш меорад, ки дар муҳити навташкили фарҳанги араб зарур буд. Ҳамчунин, бинобар нашри А. Аззом (1916, Лубнон), Ибни Муқаффаъ тазйиди ин бобро худ чунин ба қалам медиҳад: “Чун дидем, ки эронӣён ин китобро тарҷума карданд ва аз ҳиндӣ ба форсӣ дароварданд, бобе бар он афзудем, то ҳамчун муқаддима ва асосе бар он бошад ва дар он амри ин китоб барои касе, ки онро бихонад ва бифаҳмад ва аз он баҳра бигирад, равшан шавад” (17, 12).

Айнан ҳамин матлаб дар тарҷумаи Абулмаъолӣ Насруллоҳ низ, бо каме тафовут, оварда мешавад. Дар қисмати “Татимаи гуфтори Ибни Муқаффаъ” чунин омада: “Ва мо чун аҳли Порсро дидем, ки ин китобро аз забони ҳиндӣ ба паҳлавӣ тарҷума карданд, хостем, ки аҳли Ироқу Бағдоду Шом ва Ҳиҷозро аз он

ҳамнасиб бошад ва ба луғати тозӣ (арабӣ – А.А.), ки забони эшон аст, тарҷума карда омад. Ва чун азимат дар ин боб ба имзо пайваст, он чӣ мумкин шуд баройи тафҳими мутаъаллам ва талқини мустафид дар шарҳу басати он тақдим афтод, то бар хонандагон истифодат ва иқтибос осонтар шавад” (19, 43), ки баҳри тақвияти муаллифии ӯ санадест қавӣ.

Ва чун асар мақсадҳои амиқи дидактикӣ дорад, муаллифи пешгуфтор дарёфти онҳоро дар пайгирии босуботи тўлонӣ ва сабурӣ, бо рафъи ҳама гуна зикқу хастагӣ дида, ҳадафҳои пешгузоштаашро ба тарзи хеле содда чунин баён мекунад:

(Ва нозири ин китобро бояд донист, ки он бар чаҳор ҳадаф мунқасим аст: Аввал ин аст, ки дар баробари аз забони ҳайвонот сухан рондан [мехостанд] ҳамоно завқи ҷавонро дар қироъати тези он тариқи ҳазлу базл бияфзоиянд ва дилгарм созанд. Дувум, ки таҷассуми сурати вуҳуш бо рангу алвони мухталиф буд, ғоризи афзоиши ҳаловати қалби мулук бар он ва тазйиди дилбастагиву рағбати эшон аз таҷаллии чунин ороиши аст. Ва савум он, ки доройи (шомили) ин сифатҳо бошад, [зеро] дар ин сурат иштиёқи мулуку омиён баҳри дастрас кардани он зиёд гардида, нусах меафзоияд ва (ба ин тариқ) аз гумномӣ дар дарозии таърих эман монда, ба ҳамешагӣ мойӣ манфиъатовари куттобу мусаввирон мегардад. Ва ғарази чаҳорум ва аз ҳама муҳим марбут бар файласуфон аст. – А.А.).

Ҳамчунон, бояд гуфт, ки дар ин пешгуфтор тамоми бобҳои асар гўё ба тариқи тезис ва як навъ замина хеле мўъҷазу нишонрас оварда мешаванд, ки ба рафти ҳаводиси тамоми асар муайянӣ (конкретика) мебахшад, яъне бармаҳал аз ғаразҳои пешистода як навъ маълумот пеш меорад, ки ҳамрадифи ибтидоҳии ҳар бобро шабеҳ аст.

Иловаи дигару бисе барҷастаи Ибни Муқаффаъ боби “Бозчусти кори Димна” аст. Сабаби илова шудани ин бобро аксари муҳаққиқин дар он мебинанд, ки мутарҷим нахостааст, то кирдори фитнаангези Димна бе кайфар бимонад ва мардуми сустиродаро ба бераҳа бибарорад. Вале дар боби мансубияти он ба Ибни Муқаффаъ Фатҳуллоҳи Мучтабойӣ ақидаи акс дошта,

чунин мепиндорад, ки “дар эъломи дostonхoйи ин бoб таъсири расмулхати паҳлавӣ oшкoр аст ва аз диққат дар он номхo равшaн мегардад, ки куллан аз забони паҳлавӣ ба тозӣ (арабӣ) нақл шудааст” (142, 33). Аммо, ба назари мо, Ф. Муҷтабойӣ бояд саҳв карда бошанд, зеро агар дар зери мафҳуми “расмулхат” – “услуб” пин дошта шавад, ба ҳеҷ вaҷҳ ин бoбро наметавон аз дигар бoбҳои матни арабӣ, ки ба ақидаи уламо “зинаи олии бaлоғату низом” (ба маънии “якмаром” – А.А.) аст (125, 25), фарқ кард. Баъдан, маҳз ба шарофати тамоми осори Ибни Муқаффаъ, ҳарчанд Абдулҳамиди Котиб аз ӯ собиқадортар буд, дар адабиётшиносии араб, бинобар таъсири амиқи меъроси гузашта ва фасоҳату бaлоғати факулъоддаи дастёфтаи ӯ, муҳaққиқин тирадастиро бо мафҳуми “форсиюлкитоба” (147, 125) ифода мекардагӣ шуданд, ки худ ҳамон эътирофи “расмулхати паҳлавӣ”-ст.

Аз ин пас, номхоро низ аз “паҳлавӣ” донистaанд, ки ба ҳақиқат наздик нест (Тасирун замини Кашмир; Синд; Бурҳашт ё Марут ё Марват). Чизи ҷолиб он аст, ки бoби мазкур дар “Панҷатантра” ва тарҷумайи Буд низ вучуд надорад ва аз ин хотир дар “Калила ва Димна”-и Барзӯя ҳам набояд бошад. Дар ҳолати вучудияташ дар китоби Барзӯя, бинобар мазмуну мундариҷа ва адолати оддии ҷомеа, он ҳатман бояд тарҷума мешуд. Пас, бино ба адами вучуд тарҷума низ нашуда, сад дар сад офаридаи Ибни Муқаффаъ аст.

Бoби “Порсо ва меҳмон” низ бояд аз иловаҳои Ибни Муқаффаъ бар асл бошад, зеро ба таври кулӣ ин бoб чӣ аз назари дostonпардозӣ ва чӣ аз лиҳози матолиби матраҳшуда фарқе дорад ва ба ҳиндувону эронӣён муносибате надорад. Зеро на ину на он ба забони ибронӣ, бар акси аъроб, эҳтиёе надoшта, “фасоҳату бaлоғати ибронӣён” барояшон “садое беш” набуд. Ва кинояе, ки дар он шудааст “хиромидани зоғ” маҳз бар зидди аъроб аст. Дигар ин, ки бoб мазкур ҳам дар тарҷумайи суриёнӣ вучуд надорад ва фикри моро тақвият медиҳад.

Ба ақидаи устои донишгоҳи Техрон Муҳаммадҷаъфари Маҳҷуб муҳоварайи Булор (Булоз) ва Султон (Илоз) “аз лиҳози сабку иншо ва бардоштани матлаб ва шевайи тақрир тафовут дорад ва комилан илҳоқӣ” – буда, “бо тафсиле бештар айнан дар “Ҷовидон хирад” (муал. Ҳушанг) омадааст” (147; 202). Вале чун ин асар моро дастрас нашуд, аз суҳанронӣ дар ин боис худдорӣ намуда, салоҳияташро ба дӯши муаллиф ҳавола менамоем.

Ба ҷуз ин иловаҳои ҷиддиву таҳаввулсоз, бино ба ақидаи тамоми муҳаққиқин, Ибни Муқаффаъ матни асло таҳтуллафз тарҷума накарда, аз тағйиру табдилҳои ба давраи замон мувофиқ эман намондааст. Масалан дар бoби “Бум ва зоғ” барои ба иззати нафс ва эътиқодоти муслимӣ, ки ба назардошти Ибни Муқаффаъ хонандагонӣ асосии китоб бояд бошанд, нарасидан, мубаддалшавии мушро аз соҳте ба соҳте на ба сеҳру афсуни порсо, балки тоъату ибодат ва хости ӯву амали Худо табдил медиҳад. Ва ё дар бoби “Шер ва шағол (-и порсо)” зикри қору кирдори фосиқонаии шағолро ба ҳаноми шоханшоҳӣ ҳазор карда, то ҷое замонасозӣ кардааст. Ин буд, ки ҳанӯз Абӯрайҳони Берунӣ дар “Таҳқиқ мо ли-л-Ҳинд” (88, 132) роҷеъ ба эҳтимолияти тағйирҳо дар тамоми асар суҳан меронад.

Ба ҳар ҳол "Калила ва Димна" бо вучуди тағйиру таҳвилу табъу тозанависиҳо, дар тўли ин садсолаҳо, маҳз ҳамчун самари килки шевойи Ибни Мукаффаъ муаррифӣ гардида, назокати худ ва, пеш аз ҳама, рӯҳи тарбиятгари худро дар тариқи ташакулли инсонии комил нигоҳ дошт.

Дар ниҳоди асар хеле муфасссал оид ба вазоифи шоҳону ходимони дарбор, меъёрҳои одоби муъоширати ҳамагон, алаҳусус, самимияту садоқат дар қору кирдор, фурутаниву ҷасорат, қордонӣ, ҳилму шафқат ва ғ. суҳан рафтааст. Бинобар таълимоти он шоҳонро, ки пояйи адл дар кишваранд ва сараввал асар низ ба онҳо нигаронида шудааст, боистӣ ҳабардории вофир аз вазъи кишвар, дурандешиву хирад, боздошти қаҳру ғзаб, садоқату вафодорӣ дар пайдории гуфтаву фармудҳо, раҳму шафқат, ахлоқи писандида ва дар ниҳояти қор, сиёсати оқилонаӣ дохилӣ, ки иборат аз интиҳоби ёварону ҳомиёни бозътимод, инқори ҷабру зӯрӣ дар таъини ашхоси маъмур ва муқаррабсозии баъзеашон, ошноӣ бо ҳулку ҳў ва сифатҳои шахсии ҳар яки онон, дарёфти маҳорату малака ва қобилияти фардии аҳли рикоб дар вақти таъинот, назорати рафтору аъмоли ашхоси вазифадор, панду насиҳати аҳли ҷоҳ дар роҳи боздошти сирру асрор ва адлу дод ва ғ. аст, ба даст бошад. Ҳамчунин, дар асар роҷеъ ба сиёсати берунии давлат суҳан рафта, афзалияти сулҳ бар ҷанг ва таъину интиҳоби дурусти сафирон талқин мегардад.

Яке аз масъалаҳои марказии асар, ки аз ибтидо то интиҳои он ҷой дорад, рафқату қаробат аст. Ба ин масъала ҳатто як боби махсус ҳам бахшида мешавад, ки тамоми ҷанбаҳои ро дар қамол мунъакис сохта, бузургтарину волатарин неъматро дар дўст будану дўст доштан мебинад ва ин боб ҳамон боби "Қабўтари сурхгулў"-ст, ки Рўдакӣ ҷунин талқин қардааст:

Ҳеч шодӣ нест андар ин ҷаҳон,
Бартар аз дидори рўйи дўстон.
Ҳеч талхӣ нест бар дил талхтар,
Аз фироқи дўстони пурхунар.

Бинобар панди муаллифин дўстӣ худ як самари ҳатмии зиндагӣ буда, ба қас манфиъати зиёде меорад ва шахсе, ки аз ин мевайи ҳуш ноқом монда, бебаҳраву ҳушӣ умри худ зоеъ қарда, ҷавҳари ширини ҳастиро нафаҳмида аст.

Ҳамчунин, дар асар асосу пояҳои дўстӣ, роҳу усулҳои таҳқими он нишон дода шуда, эътимоду боварӣ бо меҳр заминаӣ вусъати вай доништа мешавад. Тариқи таҳқими дўстиро бошад дар тановули ҳамроҳ, зиёрат, эҳсон ва эҳтироми аҳли байти дўст мебинад. Дўстӣ худ ду навъ аст: яке қаробати маънавӣ ва дигаре дастгирии дунявӣ. Аз ин ду аввалӣ бузургтару поктар ба ҳисоб рафта, булуғи ҳаматарафӣ ҷонибайнро тақозо менамояд. Инчунин, дар асар фарқи дўстие, ки дар асоси самимият сидқан пайдо шуда, аз дўстии қозиби муғризона тафовут дорад, талқин мегардад ва аҳдшиқании яке аз дўстон хиёнатгуноҳи азим доништа мешавад. Дўст боистӣ ҳамеша аз дўст пуштибонӣ намуна, иззати нафсу қони ўро болотар аз ҳама шуморад. Мисоли барҷастаӣ ин қору кирдор Қабўтари сурхгулўст. Илова бар ин, талқини ғояӣ "Дўсти дўст

бар ман ҳам дӯст ва душмани дӯст душмани мост” – барчааста ташвику тарғиб мегардад.

Дар "Калила ва Димна" ба чуз одоби ҳамидаву дӯстиву муҳаббат инчунин шуҷоат, олиҳимматӣ, ҳисси втандӯстиву масъулият, садоқату ҷоннисорӣ, боварӣ, қаноъат, парҳезгорӣ, меҳмоннавозӣ, яклаҳзагии ҳаёту интиқоли рӯҳ ба олами абадият ва амсоли ин талқин гардида, тарбияи инсонӣ комил дар ҳеҷ сурат аз мадди назар лаҳзае дур намеафтанд.

Вале барои соҳиби ин гуна одоб шудан дӯстро аз душман ҷудо кардан ва ба фаҳми зиндагӣ расидан ақлу хирад мебояд. Аз ин хотир, дар асар мақому манзалати ақл – ақли солими амалкунанда – ниҳоят хуб инъикос ёфтааст. Ақл аз дастовардҳои бузургтарини инсон доништа шуда, ба ҳамешагӣ аз қувваи бозуву муштзӯрӣ волотар аст. Тавассути он ҳар мушкиливу банд ҳал гардида, роҳу равиши дилхоҳ даст медиҳад. Оқил имкон дорад ба чуз роҳу равиши дилхоҳ вақту маконро бо аҳли ҷамоати он дар роҳи дастбурди худ истифода барад, яъне ақлу заковати хешро ҷавлон бидиҳад ва суд биёбад. Аз ин рӯ, оқилонро панди коридидагону корафтадагон ба маврид ва айнӣ муддаъост. Аммо пандро аз фанд фарқ бояд тавонист кард.

Ҳамаи ин андарзу ҳикматҳо дар офаридаҳои дигари Ибни Муқаффаъ, махсусан “Адабу-л-кабир”, “Адабу-с-сағир”, “Адабу-л-ваҷиз”, “Рисолаи саҳоба” ва ғ. вучуд доштанд, вале чун мақсад аз онҳо асосан дастур буд, шеваи нигоришашон низ фарқ мекард. Дар ин асарҳо дар мадди назар пеш аз ҳама ҳадафи ниҳойӣ – талқини банду бастӣ давлатдоӣ ва идеологияи эронӣ тавассути каломи муназзами бетакаллуф матраҳ мегардад. "Калила ва Димна" бошад ин нуктаҳоро бо бадеъият оро дода, роҳи дарку қироати базавкро меафзояд. Муаллиф дар баробари овардани панде филфавр ҳикоятро (қиссаеро) зам намуда, тасдиқи амалии онро пеш меорад, ки дар насри араб собиқа надошт.

Қиссаҳо дар асар ду навъанд: асосӣ ва дувумдараҷа, аниқтараш иловагӣ, яъне онҳое, ки дохили қиссаҳои асосӣ меоянд.

Ба қатори қиссаҳои “асосӣ” асосан бобҳои номгузоришудайи асар дохил мешаванд, ки баҳри тақвияти панду андарзи қаҳрамони марказӣ - Байдабайи файласуф - пешкаш гардидаанд. Дар онҳо баробари ҳикояти воқеияти муҳовараҳои Байдаба ва шоҳ Добшалим ин ва ё он масъалаҳои ахлоқӣ ва ё ҳолати зиндагӣ ба тариқ и суолу ҷавоб матраҳ шуда, ҷорҷӯбайи муайянеро ташкил мекунанд. Яъне ба ин минвол маънову ғарази марказии масали матраҳшаванда нопадид нагардида, баръакс қаблан аз ҷониби суолдиҳанда ба як мизони муайян – ҷорҷӯба - гирифта мешавад. Аз ин иқдом завқангезиву ҳасоиси эстетикӣ воқеа тамоили муғризонаро шомил гардида, ниҳоят барчааста ҳадафҳои татбиқшавандагиро соҳибӣ менамояд ва ақидаи ахлоқии хусусияти умумидошта ва ё ягон муноқишайи сирф ҳаётӣ ҳосияти фардии аниқ мегирад, ки гӯё аллакай руҳ дода бошад. Дар ниҳоят он чун ороиши ғояи асосии қисмати дoston, посухи Байдаба, хизмат мекунад. Дар ин ҷо ҳикмати баркамоли тамсил бо соддагии афсонавӣ мисолҳои табиӣ шоирона махлут гардида, ба тамоми асар таровати махсуси нигориш илқо менамояд, ки боиси дилнишиниву хонандагист.

Тамсили асосӣ, ки мебоист ғояи марказии бобро тасвир бикунад, худ он мизон – чорчӯба - ро ташкил мекунад. Дар раванди нигориши он персонажҳо ва ё муҳаддис, баҳри тақвияти фикр ва ё андарзу масали мунфарид, муваққат аз асли воқеа дур рафта, тамсили нави иловагӣ ворид месозанд. Ба ин минвол тамсил андар тамсил ё ба истилоҳ “қисса андар қисса” арзи вучуд мекунад. Мутаносубияту басти моҳиронаи ҳадси тамсилҳо компоненти асосии бадеъияти бобро ташкил медиҳанд. Намунаи барҷастаи ин навъ устухонбандӣ дар боби ҳамноми асар "Калила ва Димна", дар тамсили Шеру Гов, “Зоғ, кабӯтари мутаваққаъ, муш, сангпушт ва оҳу” ва “Бум ва Зоғ” баръало ҳувайдо мегардад.

Дафъатан бояд тазаккур дод, ки тамоми асар дар якҷоягӣ ҳамоно саволу ҷавоби Рой ва Браҳман асту дар худӣ худ бобу қиссаву пандҳои ахлоқии муфсираву музҳиконаи ғаразпешаи чудагонро фаро гирифта. Дар навбати худ баъзе бобу қиссаҳо ҳам ба ин шева шомиланд, ки ин ҷо ишораи онон вобаста ба тақвияти якдигар, зарур бояд бошад:

1. Боби “Пешгуфтор”-и Ибни Мукаффаъ:

- а) Олиме, ки кон ёфту ройгон дод;
- б) Толибе, ки илми бадеъ меомӯхт;
- в) Марде, ки дузди хонаашро надошт;
- г) Марди фақир ва дузд;
- д) Ду бозаргон;
- да) Дузд ва бозаргон;
- е) Се бародар;
- ж) Моҳигир ва аъмоми ӯ.

2. Боби “Барзуяи табиб”:

- а) Дузд ва ёронаш;
- б) Зан ва хушдори ҷоҳил;
- в) Бозаргон ва сарроф;
- г) Тафсири инсон [аз вақти ҳамл то дами марг];
- д) Марде, ки бар ҷоҳ овехт.

3. Боби “Шер ва Гов”:

- а) Бозаргон ва фарзандонаш;
- аа) Калила ва Димна;
- ааа) Бӯзина ва начҷор;
- ааб) Рӯбоҳ ва табл;
- аав) Зоҳид ва дузд;
- аава) Ду буз ва рӯбоҳ;
- аавб) Зани даллол;
- аавв) Зани пинадӯз;
- аавва) Сартарош ва занаш;
- ааг) Зоғ ва мор;
- аага) Лаклак ва харчанг;
- аад) Шер ва харгӯш;
- аае) Се моҳӣ;
- ааж) Кайк ва шапуш;

- ааз) Шер, шағол, зоғ ва уштур;
 - аааи) Вакили дарё ва титавӣ;
 - ааиа) Ду бат ва сангпушт;
 - аак) Тоир ва бўзинагон;
 - аал) Ду рафиқ ва бадраи зар;
 - аала) Бат ва мор;
 - аам) Муши оҳанхӯр.
4. Боби “Бозҷусти кори Димна”:
- а) Зани бозаргон, рассом ва хизматгор (ғулом);
 - б) Ҷоҳиле, ки худро табиб мегуфт;
 - в) Кешоварз ва ду зани ӯ.
5. Боби “Зоғ, кабӯтари мутаваққаъ, муш, сангпушт ва оҳу”:
- а) Зоғ;
 - аа) Кабӯтар ва ёронаш;
 - аб) Зоғ ва муш;
 - аба) Муш;
 - абаа) Зоҳид ва занаш;
 - абааа) Сайёд, гӯр ва гург;
 - ав) Зоғ, муш, сангпушт ва оҳу;
6. Боби “Бум ва зоғ”:
- а) Интихоби сарвари туюр;
 - аа) Фил ва харгӯш;
 - б) Мурғи Сифрид, харгӯш ва гурбаи рӯздор (зоҳид);
 - в) Зоҳид ва дуздон;
 - г) Бозаргон, занаш ва дузд;
 - д) Зоҳид, дузд ва шайтон;
 - е) Начҷор, беақл ва занаш;
 - ж) Зоҳид ва муш;
 - з) Ғуке, ки морро саворӣ мекард.
7. Боби “Бўзина ва сангпушт”:
- а) Харе, ки дилу гӯш надошт.
8. Боби “Зоҳид ва росу”:
- а) Зоҳиде, ки кӯза бишкаст.
9. Боби “Илоз, Шодирам ва Эрондухт”:
- а) Кабӯтаре, ки ҳамсарашро кушт.
10. Боби “Гурба ва муш”.
11. Боби “Малик ва мурғи Фанзах”.
12. Боби “Шер ва шағоли зоҳид”.
13. Боби “Сайёҳ, заргар, бабр, бўзина ва мор”.
14. Боби “Ибни Малик, ашрофзода, бозаргонзода ва кешоварз”.
15. Боби “Сайёд, модашер ва шағол”.
16. Боби “Зоҳид ва меҳмон”:
- а) Зоғе, ки рафти кабк тақлид кард.
17. Боби “Кабӯтар, рӯбоҳ ва лаклак”.
18. Боби “Мири мушон ва вазиронаш”:

- а) Шоҳе, ки бар зоеъ сад(д) бисохт”;
- аа) Харе, ки ба суроғи шох рафт.

Дар ин номгӯ мо танҳо он қиссаҳои фаръиеро ном бурдем, ки сюжети тақомул доранд, ҳол он ки дар ҳар боб иловатан аз ҳикоятҳои андарзҳои ёд карда мешавад, ки маълуми машҳури давр буда, натиҷагирӣ шудаанд ва дар ҳамин ҳолат низ қиссаро мемонанд, мисли: “Қафғир ва оқибаташ”, “Бозарғоне, ки лаъл арзон бифурӯхт”, “Мӯйи сар ва мақоми он”, “Марди некӯхисол”, “Бозарғоне, ки сандал ба арзонӣ бидод”, “Марди пурхӯр”, “Сағе, ки сояаш дар об бидид”, “Сағ ва устухон”, “Боз ва сайдаш”, “Қўзаи асал”, “Барқ”, “Хоб”, “Қозӣ ва ду ҳукмаш”, “Инсон ва ихтиёри ӯ” ва ғ.

Ба ин қатор ҳамчунин посухҳои вазир ба шоҳ ва суолу ҷавобҳои шоҳу фанзаҳро аз бобҳои 9 ва 11 зам метавон кард, ки ҳар яке бар мавзӯе бахшида шуда, бо монандкуниву кинояҳо чун миниатюраҳои хурд ва ё қиссачаву панднома кор бурда шудаанд.

Шарқшиноси маъруф И.М. Филштинский ин навъ банду бастро “устухонбандии қуттиғӣ” (74, 353) номидааст, ки чуноне қаблан зикр карда будем, аз Ҳинд, аз “Маҳабҳарата” сарчашма мегирад.

Дар асар бо матраҳи қиссаи асосӣ сюжету мазмуни боб ба итмом намерасад. Он, чуноне гуфтем, танҳо тазҳиби қолаби ғоя буда, бо пайдо шудани хурдтарин имкони тақбири тариқи сюжет бо қиссаву тамсили нав тақил меёбад.

Масалан, дар боби аввал вақте Димна ба Калила аз Гов шиква намуда, фитнаҷӯйӣ мекунад, Калила суоле медиҳад, ки чӣ гуна бар Гов метавон ғолиб омад, дар ҳоле, ки ӯ бузургтару қавитар аст? Димна филфавр тамсили Мору Зоғро ёдрас мешавад, ки тавассути ҳиллаву найранг бо пирӯзии Зоғ анҷом меёбад. Ва аҷибаш ин аст, ки тамсили номбурда низ дар худ қиссаи дигар дорад ва сабаби пирӯзии Зоғ маслиҳати Шағол аст, ки қиссаи Лаклак ва Харчангу моҳиҳоро бар Зоғ нақл карда.

Умуман, таркиби аксари тамсилҳои музаййида ва ё изофӣ соддаанд. Одатан муаллиф хонандаро ба ин гуна тамсилҳо бо ишорайи “Ровӣ (ва ё қаҳрамони амалкун) гуфт” ворид сохта, хеле мӯъҷаз макони воқеа ва иштироккунандагонро ёдрас мешавад. Аз паси ин басти асар – тасвири ҳолати рӯйдодаи қаҳрамонон, авҷи инкишоф (кулминатсия)-и воқеа ва ҳалли он, яъне фарҷоми ҳолат, инъикос ёфта, дар интиҳои ин басти адабӣ андарз ва ё мақол ва ё тафкири пурдомане, ки дар худ масал ва ё пандеро бар тасдиқи гуфтаҳову шудаҳо дорад, оварда мешавад.

Бояд гуфт, ки тамсилҳои асар низ аз ҷиҳати ҳаҷм яқнавохт нестанд. Аз ин рӯ дар тамсилҳои мӯъҷаз қисмати тухаддисӣ ва ё панддихандаи он, ки ба муаллиф мансуб аст, то ҳадди имкон мунқасир гардидааст. Дар тамсилҳои калонҳаҷм бошад, нақл тез-тез аз ҷониби муаллиф бо таъйиди фикрронӣ, панду андарз ва ё тамсили изофӣ қатъ мегардад. Чунин устухонбандӣ гарчанде нақлу ҳадсро суст намуда, як навъ тўлкаширо ба ёд орад ҳам, вазифаи муъайяни адабиरो шомил аст - он воситаи иловагии ташреҳ ва талқини панд мебошад. Дар баробари ин, дар байни тамсилҳои асливу изофӣ робитаи ногустастани мантиқӣ вучуд дошта, ғояи асосиву марказии боб лаҳзае аз мадди назар дур

намешавад ва таърихи воқеъа баръакс завқангезиашро афзуда, моили дидани интиҳои тамсили асосӣ, фарҷому ҳалли воқеъа месозад.

Дар "Калила ва Димна" навъҳои мухталифи тамсилҳо оварда мешаванд, ки баъзе аз онҳо мисли ҳикояҳои хурд барои инъикоси ин ва ё он вазъи ахлоқӣ ва ё маҷозии оддӣ хизмат мекунанд. Дар онҳо тахайюл аз ҳар гуна пардоз ва зебу оро ӯрӣ буда, ба як ҳикояти муқаррарӣ мубаддал гаштааст, ки вазифаи як навъ ҳақиқати ахлоқӣ ва ё ҳақиқати воқеъиро таҷассум мекунанд. Дар ин ҳолат тамсил як навъ манган, берабт ва қаҳрамононаш бесимо, вале андарзгӯянд. Амалиёт дар ин тамсилҳо ҳассосу дилпазир набуда, аксаран ба як системаи исботи суҳангустарона расонида мешавад. Намунаи хуби ин навъ тамсил бошад ҳамоно боби "Зоғону бумон" аст.

Ва баръакс, тамсилҳои дигар масал ва ё новеллаҳои мутоибаомези зиндаи завқангезмонанданд. Ҳақиқати ахлоқӣ ба шакли шавқангезе, ки ба тафаккури хонанда равона карда шудааст, пешкаш шудааст. Таҳлили ин тамсилҳо асолати фантастикий афсонавӣ ва новеллаи воқеъиро аз ҳаёти ҳайвонот зоҳир мекунад. Чун мисол метавон масалаҳои мукаммали "Шер ва Гов", "Бӯзина ва Сангпушт" ва ғайраро ном бурд.

Дар тамсилҳои навъи якум ҳайвонҳо фаъл набуда, ниҳоят тўлонӣ андеша меронанд ва бо ин хусусияти худ одамонро монанд мешавад. Ҷавҳари чунин тамсилҳо дар амал набуда, маҳз дар ҳолати фикрронихост. Фарқи онҳо аз афсонаҳои классикӣ роҷеъ ба ҳайвонот дар он аст, ки амалкунандагонаншон инсонии либоси ҳайвонпӯшида аст, ки худ ба навъе ишорати инъикоси ҳадафи дидактикист.

Дар баробари ин, тимсолҳо ба анъанаи собиқай эпоси ҳайвонӣ шабоҳат надоранд, яъне дар онҳо хусусиятҳои типологии муайян, ки мувофиқи анъана нисбат дода мешуд, вуҷуд надорад. Мисол: Шер -- шоҳи ҳайвонот - тарсончаки ҷоҳилтар аз Гов буда, натавон ғирефтаи гуфтори Шағол мешавад, балки, илова бар ин, Харгӯш ҳам ўро аҳмақ мекунад, ки қаблан чун рамзи тарсуйӣ истифода мешуд ва баръакс, Харгӯш бо ақли расову ҳамадонӣ нишон дода шудааст. Рӯбоҳ на таҷассумкунандаи зиракӣ, зоғ-оқилӣ, гург-ваҳшониятанд, яъне ҳайвон ба қисса на чун нишондиҳандаи ин ва ё он хусусият ворид шудааст, балки бинобар тақозои ҳаёт ва ё хусусияти табиъӣ худ метавонад амалеро таҷассум кунад. Ба ақидаи И.Филштинский чунин назар бояд зери таъсири ақоиду имони ҳиндуён густариш ёфта бошад (74; 356).

Ҳамчунин, дар асар баробари нақли одамон дар бораи ҳайвонҳо акс низ, яъне овардани образи одамон аз тарафи ҳайвонҳо, дида мешавад, ки минбаъд ба жанри новелнависии араб таъсири боризе расонида, инкишоф ёфт.

Тамсилҳои навъи дувум одатан аз ҷиҳати композитсионӣ мураккабтар буда, амалкунандагонанш нафақат ҳосияту хусусиятҳои ҳоси инфиродӣ, балки тимсоли характерро доранд - мисол Димна. Ғараз аз ин тимсолҳо, бинобар шартӣ будани тахайюл, ҳассосноктар нишон додани таъсири эстетикӣ андарз аст ва тимсол, ҷӣ ҳайвоне набошад, тимсоли фақат ў буда, ба дигар ҳамчунин худ иртиботе надорад.

Чизи дигаре, ки ба назар мерасад, ин аст, ки дар ағлаби тамсилҳо насихат аз ҳадди ибтидоии муайяншуда, яъне панди мундариҷаи дар ибтидо асос

донисташуда, берун баромада, хулосаҳои бештареро соҳибӣ кардаанд. Баъзан ин натиҷагирӣ ҳам баръакси талаби ровӣ мегардад. Мисоли хуби ин гуфта ҳикояти Бӯзинаву Сангпушт аст, ки барои инъикоси кӯшиши зоеърафта оварда шуда, дурандешиву пухтагиро тақозо мекард, дар дудилагиву пушаймонии Сангпушт, соддалавҳии ибтидоиву чораҷӯии Бӯзина, рашки зани Сангпушт ва “насиҳатҳои” дугонаҳояш воқеияти зиндагиро бо ҳама печу тобҳояш хеле барҷаста нишон дода, пандҳои дигареро пеш меорад. Маҳз ҳамин хухусиятҳо “Калила ва Димна”-ро дар якҷоягӣ чун як асари ахлоқии татбиқӣ ҷилвагар намуда, маҳбуби ҳамагон сохтааст.

Таҷаллии олии маҳорати нигориши тамсилҳои татбиқӣ ва хоса “Калила ва Димна” дар тарҷумаи Абулмаъолӣ Насруллоҳ хубтар дида мешавад, ки алон ба таҳқиқи баъзе аносири он мепардозем.

БОБИ II. "КАЛИЛА ВА ДИМНА"-И БАҲРОМШОҲӢ.

1. ШАРҲИ ҲОЛ ВА МЕРОСИ АДАБИИ

АБУЛМАЪОЛӢ НАСРУЛЛОҲ.

Яке аз беҳтарину машхуртарин тарҷумаҳои “Калила ва Димна” ҳамоно гардониши дабири вазири дарбори ғазнавиён Абулмаъолӣ Насруллоҳ аст, ки дар ақсои олам ҳамчун намунаи барҷастаи насри ахлоқии татбиқӣ - **насри маснӯъ** - шинохта шудааст ва ин бе сабаб ҳам нест.

Абулмаъолӣ Насруллоҳ ибни Муҳаммад ибни Абдулҳамиди Муншӣ, маъруф ба Насруллоҳи Муншӣ, бинобар шаҳодати “Лубоб-ул-албоб”, ки манбаъи асосии ахбори вучуддошта мебошад, яке аз фузалои бузурги аҳд буда, бо донишу биниши васеъи худ шўҳрат дошта, ҳанўз дар ҷавонӣ ба хизмати дарбор ҷалб карда шуда будааст. Аммо, мутаассифона, роҷеъ ба макони тавлид, аслу насаб, тадриси ӯ чизе дар даст нест. Танҳо Авфӣ дар тазкирааш оид ба тамоси ӯ бо “иддае аз фузалои Ғазнин” муъошират дошта”- наш хабар медиҳад, ки худ шояд ба давраи хизматаш дар дарбор рост ояд. Ба ҳар ҳол, аз вазифаи баландро соҳиб шудан ва ба ин иллат аз дасти душманон бо тўҳмат ба зиндон кашида шуда, билохира аз дасти ҷаллод ба қатл расонида мешавад. Ин маълумот қариб бе ягон изофа дар тамоми маъхазҳои гузаштаву муосир такрор меёбад. Вале бо вучуди камии ин маълумот, метавон роҷеъ ба умқи донишу маҳорат ва сиёсатдониву балоғати ҳамаҷонибаи ӯ суҳан ронд.

Бинобар таъкиди “Лубоб” ва аз ин пас тасдиқи тазкираҳои дигар Абдумаъолӣ ҳанўз ба вақти салтанати Баҳромшоҳи Ғазнавӣ (ҳукм. 1117-1157) ба хизмати дарбор ҷалб карда шуда, ҳукмронии Хусравшоҳ (ҳукм. 1157-1163) ва Хусрав Малик (ҳукм. 1163-1187)-ро дида, ҳатто аз маснади муншигӣ, дар даврони Хусравшоҳ, ба дараҷаи вазирӣ, давраи Хусрав Малик, расидааст (144, 92-93). Фақат ба ҳамин ҳисоби оддӣ метавон дид, ки ӯ то давраи ҳукмронии Хусрав Малик беш аз 45 сол собиқаи хизмати дарборӣ дошт ва ба вақти салтанати ӯ бошад, вазир ва аз он пас бандӣ ҳам будааст, бояд на камтар аз 50 сол бо ғазнавиён аз наздик муъошират карда бошад. Пас, агар дар ин партав ва дар асоси санадҳои собиқа, тахмин намоем, ки ба вақти даъват 20-22 сол умр дошт, маълум мешавад, ки беш аз 70 сол зиндигӣ кардааст ва соли таваллудаш бояд байни солҳои 1095-1097 бошад.

Баъдан, аз худи ҳамин нукта аён аст, ки Насруллоҳи Муншӣ бояд, новобаста ба шўҳрати ҷаҳонии “Калила” - аш, марди хеле донишманд, зақӣ, давраоро, ҳозирҷавобу хушёр бошад, зеро бидуни лоақл яке аз ин хислатҳо ба ҳеҷ вачҳ наметавон ба дастгоҳи давлат роҳ ёфту солҳои тўлонӣ дар вазоифи баланд хизмат кард. Асари номбурда бошад тасдиқе бар ин гуфтаҳо аст, ки аз умқи ин ҳама шаҳодат медиҳад Бесабаб нест, ки ҳатто Ҳусайн Воъизи Кошифӣ ба вақти бо фармонӣ Абулмузаффар ба тазхиби “Калила ва Димна” мепардозад, чанд аср пас ўро чун “Афсаҳу-л-булағо ва аблағу-л-фусаҳо” (23,7), яъне “сухандонтарини суҳангустарон ва балеғтарини фасеҳон” ёд менамояд.

Дигар ин ки, Абулмаъолӣ Насруллоҳро дар асоси “Калила ва Димна” метавон чун донандаи бузурги забони арабӣ, илми ҳадис, баён, тафсир ва калом низ шинохт. Зеро танҳо дар натиҷаи ба булуғ расидан метавон ин ҳама оёту аҳодис ва панду андарзхоро бар ҷову ба мавқеъ истифода кард.

Ҳамчунин, ба шаҳодати Авфӣ, бояд аз шоъирӣ бархурдор будани ўро низ иқрор кард. Дувоздаҳ мирсраъ шеъре, ки дар “Лубоб-ул-албоб” оварда мешавад, аз ҷониби муаллиф чун самари килки ӯ пешкаш шуда, лавҳаи охири уммедвориҳову зоеъ шудани онҳост. Худ таваҷҷўҳ кунед, ки ӯ ба Хусрав Малик ба вақти бо тўҳмату надомат ва бахилӣ ба банд мешавад, чӣ навъ пайғом мефиристаду чӣ армоне дорад:

Эй шоҳ, макун он чӣ бипурсанд аз ту,
 Рӯзе, ки ту донӣ, ки натарсанд аз ту.
 Хурсанд найӣ ба мулку давлат зи Худой,
 Ман чун бошам ба банд хурсанд аз ту?!
 (144; 92)

Ва вақте мебинад, ки ба ҷуз марг илоҷи дигаре надорад ва ин ҳама пайғомҳо бар абасанд, ин байтҳоро мегӯяд:

Аз маснади Аз(з) агарчӣ ногаҳ рафтем,
 Ҳамдуллоҳ, ки нек огаҳ рафтем!
 Рафтанду шуданду низ оянду раванд,
 Мо низ, таваккалту алаллоҳ, рафтем!

Ба ҷуз ин, аз ӯ ду байти арабӣ аз қасидае, ки худ дар пешгуфтори "Калила ва Димна" - аш оварда, "аз забони мубораки шоҳаншоҳӣ гуфта шудааст" - мегӯяд ва қитъаи насрӣ, ки ба гуфти М.Минавӣ дар китобхонаи Истамбул таҳти унвони "Ли соҳиби "Калила"" дар маҷмӯъае оварда мешаваду рақами ҳифзаш 552 аст, боқист.

Роҷеъ ба дигар асару абёт ва зинаҳои ҳаёти ӯ маълумоте ба даст наомад ва шояд аз ин пас руҳ диҳад, вале дар таърихи адабиёт борҳо дида мешавад, ки ашхоси бузургу мӯътабар чилд-чилд асар навиштаанду аз онҳо ёде нест ва имрӯз гумноманд ва, билакс, баъзе бо байте ва ё як асаре шӯҳраи олам гаштаанд ва Абулмаъолӣ Насруллоҳи Муншӣ аз ин зумра аст.

А.Қариб дар ташреҳи худ оид ба дараҷаи бархӯрдории Абулмаъолӣ дар улуму мақоми тарҷумааш, аз он ҷумла, чунин мегӯянд: "дар арабият ядди байзо доштааст ва дар назму насри қудаму росих ва дар баёни сухани табиӣ тавонгар ва дар ҷамъ миёни алфозу маъонӣ хотире ваққод ва аз саёқати сухану санъати калом метавон донист, ки марди "ариқу-л-асл фи-л-фазл" (дар фазлу заковат асил) буда аст. Молики инони сухан ва шоҳсавори майдони балоғат ва чандон, ки хостааст суханро ба қуввати ғазорати (пахно, ғановат) фазл дар тасарруфи хеш овардааст ва ба некӯтар маъразе ҷилва дода ва ба зеботар қисмате орошта ва доди ҳар калимае дар ҳақиқату маҷоз ва иборату истиборат бидода ва ҳаққи ҳар ҳарф гузорида ва ба ҷойи хеш ниҳода ... " (26; 357).

Ҳарчанд А.Қариб дар сифати шахсияту балоғати ӯ бисёр игроқомез сухан карда бошад ҳам, дар он ҷузъи ҳақиқати воқеӣ инъикос гардидааст, зеро ҷуноне Авфӣ шаҳодат медиҳад, "Калила ва Димна" - и Баҳромшоҳӣ то таълифи "Лубоб", ки ба солҳои 1221-1222 тадвин гардида (ЭСТ, IV, 64), маъруфтарину маҳбубтарин китоби насри форсӣ буда ва ҳеҷ китобе ёрои баробарӣ бо онро надоштааст. "Назму наср тасарруфи қалами ўро гардан ниҳода ва дақиқ пеши хотири ӯ истода ва тавсани баён роми табиъати ӯ гашта ва то даври охирамон ва инқирози олам ҳар кас рисолате нависад ё дар китоб танаввуке кунад муқтабаси ғавоиди ӯ тавонад буд. Чӣ тарҷумаи "Калила ва Димна" , ки сохта аст, дастмояи ҷумлаи кутуб ва ашҳои санъат аст ва ҳеҷ кас ангушт бар он

наниходааст ва онро кадҳ накарда ва аз муншаоти порсиён ҳеч таълиф он иқбол надидааст ва он қабул наёфта ... ” (144, I, 92). Танҳо таълифи “Гулистон”- и Шайх Саъдӣ (1258) дар ин зина истисноист, ки худ масъалаи дигари баррасист.

Бо вуҷуди ин, Ҳусайн Воъизӣ Кошифӣ ба вақти гардониши худ (а. ХҲ) бо фармони Абӯмузаффар, доир ба "Калила ва Димна" -и Абулмаъолӣ мегӯяд: “Тарҷумаи Мавлоно, ... алҳақ, иборате аст, дар латофат чун ҷони ширин ва дар тароват чун марҷон рангин. Алфози дилфиребаш чун карашмаи шакарлабон шӯрангез ва маъонии ҷонфизояш чун тураи сабзи хутон диловез. Назм:

Ҳуруфаш чу зулфи бутон чигил,
Ҳама ҷойи ҷон асту маъвои дил.
Маъониш дар зерӣ ҳарфи сиёҳ
Дурахшанда чун меҳру равшан чу моҳ.

Саводашро, ки “куҳлу-л-ҷавоҳир” - и маъонӣ иборат аз он аст бар баёзи саҳфаи дида ҷой тавон дод ва баёзашро, ки ғарраи сабоҳи шодмонӣ ишорат бад- он аст, бар саводи ҷашми ҷаҳон байн тавон ниҳод ... ” (23; 7), ки боз ҳам аз маҳбубияташ дар ин аср гувоҳӣ медиҳад.

2. “КАЛИЛА ВА ДИМНА”- И БАҲРОМШОҲӢ, ШЕВАИ ТАРҶУМА ВА ПАДИДАҲОИ ҲИНДӢ, ФОРСӢ ВА АРАБИИ ОН.

Роҷеъ ба тарҷумаи мазкур, ки он “таҳтуллафз” ва ё “маъноӣ” аст аксаран як ақида ва он ҳам “маъноӣ”роиҷ аст. Дар “Энсиклопедияи Адабиёт ва Санъат” бошад онро “тарзи озод” гуфтаанд. Аммо ҷуноне баррасӣ нишон медиҳад, ин нукта ҷандон сахте нест. Зеро аввалан, ҷуноне ҳуди Абулмаъолӣ дар пешгуфтораш таъкид карда аст: “ва як боб, ки бар зикри Барзуяи табиб мақсур аст ва ба Бузургмеҳр мансуб, ҳар ҷӣ мӯъҷазтар пардохта шуд, чун бинои он бар ҳикоят аст” (19,25) ва ба пуррагӣ оварда нашудааст. Дигар ин, ки ҷуноне пеш зикр карда будем, дар таърихи адабиёт кам андар кам ҳодисае буд, ки асар айнан, бе ягон таҳвилу тазҳиб ва тақсир руҳ дода бошад. Ба ин ҳатто як нигоҳи сар-сарӣ ба асари номбурда шоҳид аст, чун асари А.Насруллоҳ, мисле, ки “Панҷатантра” бошад, бо абёт музайян гардида, ҳамвора бо тарҷумаи Ибни Муқаффаъ аз ин лиҳоз тафовутҳо пеш меорад ва ба назар ҷунин менамояд, ки Абулмаъолӣ аз “Панҷатантра”, ки як навъ сарманшаъи илҳами Барзуяи табиб будааст, оғай ва дастёб бошад.

Албатта, ин ҷо суҳан аз сабки ниғориши фардӣ далолат мекунад, аммо ба ҳар ҳол роиҷ он буду ҳаст, ки иловаҳову ташреҳ ва тафсирҳое, ки аз ҷониби мутарҷим ва ё муҳаррир ва ё пешвову раҳбар ба асари шӯҳратдошта, ва ба мо маълум аст, ки "Калила ва Димна" дар ин поя буд, асосан дар поварақ ва ё ҳошия, чун рамзи тасдиқ оварда мешуд ва ин амал дар ин ҷо ҷунин нашуда, минбаъд низ аз ҷониби аксарият, аз он ҷумла тазҳибгарону мутарҷимони ҳамин асар, дастгирӣ ёфт.

Дигар ин, ки мутарҷим ба вақти гардониши худ на ба ҳар бахши мустақили боб комилан дода шудааст, балки мувофиқи биниши худ ва тақозои

замон тахрирҳо карда, иловае чанд ворид кардааст. Барои аниқ намудани дараҷаи духули Абдулмаъолӣ моро мебояд ҳар бобро, ало қадри ҳол, ба диққат муовина намуда, роҷеъ ба сабқаш низ хулосаҳо бароварда, сабабҳои чунин нигоришро муайян намоем ва бубинем, ки ин тарҷума то чи андоза “таҳтуллафз”, “озод” ва ё “маъной”-ст. Баҳри ин кор бояд аввал аз сабабу мақсад ва вақти тарҷума шудан дарак ёфт.

Таърихи аниқи тарҷумаи Насруллоҳ сареҳан маълум нест ва дар ин боис дар муқаддимааш ҳам санаеро ном набурдааст, вале аксари муҳаққиқон – А.Қариб, М.Махҷуб, А.Афсаҳзод - дар асоси чанд ишораҳои дар ин пешгуфтор, соли 1144 (539 х.қ.)-ро баровардаанд. Забехулло Сафо бошад соли 1141-ро вақти нигориш медонад, ки ба назари мо саҳеҳтар бояд бошад, зеро дар матни қаблазикр омада, ки “... дар муддати муборақ аст” (19, 13) ва он бинобар шаҳодати таърихнигорон ва минҷумла Ибни Асир ва Ибни Халдун, агар вақти сари маснад омадани Сабуктегин ба соли 536 х.қ. бошад, муроди мутобиқи 1141 мелодӣ аст, на 1144.

Сабаби даст ба ин асар заданаширо Абулмаъолӣ чунин ба қалам медиҳад: “Иброҳим Исмоил ... нусхате аз “Калила ва Димна” (- и Ибни Муқаффаъ - А.А.) тӯҳфа овард. Агарчӣ аз он чанд нусхати дигар дар миёни кутуб буд, бад-он табаррук намуда омад ... Дар ҷумла бад-он нусхати улфӣ афтоду ба таъаммулу тафаккур маҳосини ин китоб беҳтар ҷамол дод ва рағбат дар мутолиъоти он зиёдат гашт, ки пас аз кутуби шаръӣ дар муддати умри олам аз он пурфоидатар китобе накардаанд... Ва дар ҷумла чун рағбати мардумон аз мутолиъати кутуби тозӣ қосир гаштааст ва он ҳикаму мавоиз маҳҷур монда буд, балки мадрус шуда, бар хотир гузашт, ки онро тарҷума карда ояд...” (19, 17-25). Аз ин пас чун намунае чанде ба Баҳромшоҳ пешкаш намуда, тарҷумаи пурраи онро гӯё ба сомон мерасонад (19, 26-27).

Вале, ба назари мо, баёни муаллиф чандон пурра нест. Зеро ҷуноне маълум аст, дар асрҳои 10-11 адабиёти араб ва ҳоса адабиёти арабзабони эронӣ, минҷумла насри маснӯъ, хеле ривоч ёфта, тақомули ҷиддиеро аз сар гузаронид. Аксари адибон ба каломии пуртакаллуфи душворфаҳм рӯ оварда, кӯшиши зиёди истифодаи санъатҳои бадеӣро побарҷой намуданд, ки намоёндагони барҷастааш дар ин уҳуд Ҷаммодӣ, Имомӣ, Қимода ибни Ҷаъфар, Бадеъузмамони Ҷамадонӣ, Абулқосим ибни Алиӣ Ҷарирӣ, Ҷамидуддини Балхӣ, Балъамӣ, Аҳмади Ҳасан, Абӯнасри Киндӣ ва дигарон ба ҳисоб мераванд, ва ҳар яке устои тазйину саноати лафзи арабӣ доништа мешаванд. Тавассути заҳмати онон дар илми адаб жанри мақома арзи ҳастӣ намуда, “тавқеъот”-у “ғазавот” шакли ниҳони худро мегирад ва ба тамоми ҷамоаи исломӣ паҳн мегардад. Асоси ин навъ офаридаҳо аз “санъатҳои лафзию маънавӣ - қаринасозиву тарсеъ, ихом, муруоти назир, ташбеҳу истиора, муздавач, иштиқок, таҷнис ва ғайра ташкил ёфта” (31в; II; 214), насри мусачаъ болонишин мегардад. Дар ин бобат Забехулло Сафо чунин мегӯяд: “Бузургтарин нависандагоне, ки дар он давра зухур карданд ... насри арабиёро ба камоли эътило расониданд ва ба ҳамин сабаб муншаоти онон аз қарни панҷум ба баъд сармашқи қори қасоне буд, ки дар адаби арабӣ қор мекарданд ва ҳар қас, ки андешаи омӯхтани тарассул ва иншо

мекард мебоист намунаҳои машхуре аз он осар бихонад, то дар кори худ маҳорат ёбад” (117, 885).

Ҳарчанд З.Сафо мегӯяд, ки ҳифзу қироати ин осор ба арабзабонон зарур буд, он барои дигарон низ воҷиб гашт. Агар ин ҳол амри воқеъ намебуд, дар ҳеҷ сурат Низомии Арӯзии Самарқандӣ дар “Чаҳор мақола”- и худ яке аз шартҳои асосии маҳорати дабириро, ки пешаи ағлаби носирон ва махсусан тавқеъоту ғазавотнависон буд, - дар “мунозираи суҳуфи халф” (баррасии офаридаи пешиниён) (63, 13) намедид. Дар заминаи ана ҳамин таъсир оҳиста-оҳиста дар насли форсӣ, ҳоса шугли мутарассилон (117, 185) унсурҳои ҷудогонаи ин санъатҳо пайдо шуда истода, мақоми ороишу санъат боло шуд. Мутарассилон бошанд, бинобар шарҳи Х. Шарифов, “маъмулан шахсонро мегӯянд, ки номаҳои расмӣ ғайрирасмӣ менависанд” (78, 37). Ё идома медиҳад: “Одатан ба ин кор **муншиён ё котибони касбии дарборҳо** машғул шудаанд. Азбаски дар таълифи тарассул (рисола) ҳунари махсуси суҳанварӣ ба кор мерафт, онҳо илова ба тартиби муайяни композитсионӣ, шакли басо мураккаби забону ифода ҳам доранд” (78, 37). Аз ин хотир онро сабки муншиёна низ мегӯянд, ки ба пуррагӣ аз таъбу завқӣ баланди индивидуалии ҳар яки онҳо вобастагӣ дорад ва албатта аз дараҷаи баҳрамандиашон шаҳодат дода метавонад.

Ҳулас ин аст, ки дар ин давр суҳанварӣ ба марҳилаи тамоман нав расида, дар он майл ба ороишу санъат хеле афзудааст. Ороиши суҳан бештар аз таркибҳои ҳамоханг, монанди тарсеъ, тазод, ташокул (ҳамшаклии ифода), тавозун ва навҳои сачъ иборат буда, ҷузъи асосии фасоҳат ба шумор мераванд. Шартҳои асосии суҳанварӣ дар ин дараҷа “матбӯъ ва маснӯъ” будани он аст, яъне суҳан илова ба санъатдор будан, бояд бо тақозои таъб, ки воқеъан ҳаёти завқӣ маънавиро дар назар дорад, гуфта шавад. Аз рӯи ин талабот, яъне матбӯъ будани суҳан, ифода наметавонад ҳунари касибонае бошад ва нависанда бо сохтану бофтани таркибҳои лафзӣ машғул шавад. Аз рӯи талаботи матбӯъ будани суҳан, бо тақозои таъб гуфтани он, нависанда дар ҳолати муайяни шоиронае ба кори худ машғул мешавад ва суҳани ӯ мутобиқи ин ҳолату завқ аст. Чунин суҳан ҳушу хоҳири хонанда ва шунавандаро мерабояд ва ўро ҳам ба ҳамон вазъи таъбу завқ меорад (78, 19), яъне пояйи он бар сохтани ихтироъшудани ҷолибу ҷозиб, ҳунар, бунёд мегирад.

Амир Хусрав боз як рукноро ба ин услуб зам намуда: “Ин тариқа чунин бувад, ки бориқбедони иншо дар сохтани ибороти латиф мизони каломро ба кор оранд ва малоҳати лафзи арабиро бо дақиқи пухтаи порсӣ чунин тахмири диҳанд, ки латофати тамоми сиришта шавад (аз 78, 56), яъне омешиши алфози форсӣ арабиро дар асар аз маҳосин мепиндорад.

Пас, ҷамъи ҳамаи ин унсурҳо ба носир имконоти фаровони таҷаллии малакаву маҳорат, соҳибзавқиву бориқбиниро пеш меорад ва рӯ овардани Абулмаъолӣ ба “Калила ва Димна” - и ибни Муқаффаъ, ки аз ҷиҳати инъикос намудану татбиқ қардан хеле мувофиқ аст, бояд яке аз сабабҳои асосӣ доништа шавад. Зеро тарҷумаи, он ба ҷуз ҷизе, ки Абулмаъолӣ дар аввали асар мегӯяд, як навъ санҷиши шахсӣ ва тасдиқи барҳаққи мансабдорӣ ӯ буда метавонист.

Ба ҳар ҳол, ҷуноне пештар гуфтем, адиб дар ин пешаи худ комгор гардида, ба ин тариқ ҳатто аз ҷониби муҳаққиқин ҷун саромади насли маснӯъи

форсӣ шинохта шуда, китобаш “ҳамвора чузӣ кутуби дарсии форсӣ” (117, 95) ва “сармашке барои мутарассилон” (117, 95) гардид.

Вале чун аз сабабу мақсадҳо ва замони пайдо шудани он маълумот ба даст омад, боистӣ ниҳояти бархӯрдории онро бо асос, яъне талқиншудаи Ибни Мукаффаъ, муоина намоем.

Дар ин хусус бояд гуфт, ки тафовути асосию назаррас ҳамоно “Дебӯчаи мутарҷим” аст. Онро метавон чун намунаи олии тарассул эътироф кард, зеро аз ҳама унсурҳои он бархӯрдор буда, аз лиҳози банду бастии қавонин ҷамъбаст шудааст. Ва ҷуноне муовина нишон дод, шартҳои аввалияи онро, ки ҳанӯз муаллифи “Шоҳнома”-и Абӯмансурӣ иброз дошта буд, ба ҷо овардааст. Дар он омада: “Пас, доноён, ки нома хоҳанд сохтан эдун созад, ки ҳафт чиз ба ҷой оваранд мар номаро: яке - бунёди нома, яке-фарри нома, се дигар - ҳунари нома, ҷаҳорум - номи ҳудованди нома, панҷум - моя ва андозаи суҳан пайвастан, шашум - нишон додан аз дониши он кас, ки нома аз баҳри ўст, ҳафтум - дарҳои ҳар суҳане нигоҳ доштан” (143, 38-39) ва ҷуз ин дар ҳуди ҳамоно сада Низомии Арӯзии Самарқандӣ ба дабирон, ки Абулмаъолӣ низ аз он қабил аст ва услуби ниғориши онон ин шартҳоро ҳатмӣ медонад, зам мекунад, ки: “... саноъатест муштамил бар қиёсоти хитобию балоғӣ, мунтафеъ дар мухотибот, ки дар миёни мардум аст, бар сабили муҳоварату мушоварат ва муҳосарат бар мадҳу зам ва ҳиллату истеътоф ва игроъу бузург гардонидани аъмол ва хурд гардонидани ашғол ва сохтани вучӯҳи узри итоб ва ихому соиқ ва изкори савобиқу зоҳир гардонидани тартиб ва низомии суҳан дар ҳар воқеа, то бар вачҳи авло ва ахро адо карда ояд” (63, 31), ҳама дар ин пешгуфтор ба назар мерасад.

“Бунёди нома”, ки худ боистӣ тарҳи усутухонбандии комили он бошад, ба талқини асосноки мақсаду маромҳо аз нома – рисола -нигаронида шуда, баробари бархӯрдорӣ аз санъатҳои лафзӣ, вобаста ба завқу салиқаи котиб, консепсияи муайян дорад. Ҷавҳари консепсия бошад ин ҷо ҳамоно дар сифати китоб, дараҷаи дардхӯриву хонандагии он, мақбулийташ аз ҷониби хосу ом дар уҳуди пеш инъикос ёфтааст, ки аз тарафи Абулмаъолӣ дар даҳ саҳифа тавсиф мегардад. Ў дар он асарро баробари “кони хираду ҳасофат”, “ғанчи таҷрибату муморисат”, дар ғанчинаи мулк соҳиби “мавҳибате азиз ва заҳирате нафис” ва ғайра доништан, сайри таърихӣ ва то қадом поя иртифоъ ёфтани, билохира, бинобар саҳтии забон бар ағлаби аҳли аркону омиёни Эрон, ба ҷӣ қисмат расидан, суҳан ронда, зарурияти тарҷумаи хешро дар ин асос пеш меорад.

Маҳз риоъяӣ мусалсали пешоварди онҳо ва тазйиди Ҳамди Аллоҳ, Наъти Расулуллоҳу асҳобаш, фаҳли дин, ситоиши адл, тарғиби хирад, ҳоса дар симои Анушервону Абӯмансур, ба аҳли ҷомеа ва ғ. бо ибрази дарбоист туфайли ҳамбастагии саноъ дар ин дебӯча, бар замии шевову муҷаллаб намудан, минбаъд меъёри муаккади пайравӣ қарор гирифта аст.

Ба назари мо, вақте суҳан аз боби “Фар (р)” меравад, аксаран фақат аз “фарри шохӣ”, шукӯҳу азамат ва вучудияти он дар ҷабини ҳоким гумон мебаранд. Ҳол он, ки бинобар таълимоти эронӣ, ҳар офарида, ҷӣ ҷондор бошаду ҷӣ бечон шомили вай аст (Ниг. М.Раҷабов, Фирдоуси и современность, саҳ. 77- 80, Д, 1976)-у таҷаллии як навъ нуру моҳияти воқеии ҳос бояд бошад. Аз ин хотир, “Фарри нома” низ бояд ҷавҳари “Бунёди нома”, яъне сифат ва

мақсаду мароми он ва сабаби нигошта шудан бошад, ки онро Абулмаъолӣ бо ибороти”... шароити суханоройӣ дар тазмини амсол ва талфиқи абёт ва шарҳу румузу ишорот тақдим намуда омад ва тарҷумаву ташбиби он карда шуд” (19, 25) чамъбаст менамояд.

Чун аз маҳорати сухангустарии Абулмаъолӣ боз дидан хоҳем кард, ин ҷо дар бобати “Ҳунари нома” танҳо зимни чанд иқтибосҳои кўчаки собиқа ҳаминро метавон гуфт, ки ӯ аз фунуни адабӣ - **маъонӣ** (эъҷоз - сифати худ, итном - сифати Баҳромшоҳу Абӯмансур, ихлол - “шароити...” [калимаи китоб], ҳашв - сифатҳои собиқа ва ғайра), **баён** ва воситаҳои он, **бадеъ** (игрок, муболиға, ирсоли масал, сачъ ва ғ.) комилан бархўрдор буда, дар ин қисмати асар он ҳамаро баръало нишон додааст.

Далели дигари ин гуфтаҳо ҳамин аст, ки Абулмаъолӣ дар дебоҷа бинобар шевоиву таъкид ва тасдиқ 13 байти форсӣ-тоҷикӣ, 11 байти арабӣ, 8 маротиба оятҳои Қуръон, 1 ҳадис, 6 зарбулмасали арабиву 2 мисраъи масалмонанди тоҷикӣ-форсӣ оварда, аз булуғаш шаҳодат пешкаш кардааст.

Ҳамчунин, тавасути ин дебоҷа, чуноне пештар зикраш рафт, рукни асосии услуби мутарассилон “забони пухтаи порсиро аз тозиҳои араб ҷошнӣ” (аз 78, 67) дода, шартӣ дигари тарассул - “Моя ва андозаи сухан пайвастан”, яъне таносубро по бар ҷой гузоштан, пайгирӣ шудааст.

Абулмаъолӣ ба вақти зикри “Номи худ ва мадҳи Баҳромшоҳ”, бинобар анъанайи роиҷгашта, баробари худро хоксорона ҳақиру залил, “бандаву бандазода” нишон додан, дар кадом поя будан, чи мартабаву ҷалол ва ҷӣ андоза дониши фарох доштанаширо дар мисоли ҳамнишинонаш, ки аъёну ашроф ва уламову фузалои давранд, хеле ҳадафгирона пешкаш мекунад ва маддоҳашро то ба “ҳафт пушт” бо муболиғаи дар асл анъанавӣ, ки одоби муъоширати аҳли ҷоҳ аст, ёд менамояд. Чизи фарқкунанадаи ин бахш он аст, ки Абулмаъолӣ барои нишон додани дараҷаи донишу бархўрдорӣ аз улуми Баҳромшоҳ танҳо “писандидани китобро” ёдрас шуда, булуғи ҳамаҷонибаи Абӯмансурро тавсиф мекунад ва ба ин васила вайро ба пазироии ақлу хирад ва пуштибонӣ аз онҳо ҳидоят менамояд.

Аз ин пас дар тарҷумаи Абулмаъолӣ Насруллоҳ боби “Муфтатаҳи китоб бар тартиби Ибни Муқаффаъ” меояд, ки тамоми ақоиди то имрӯз вучуддоштаро барҳам мезанад.

Пеш аз ҳама бояд гуфт, ки он аввалан, аз тарҷумаи бахши “Баъси Барзуя ба билоди Ҳинд” () оғоз ёфтааст. Ибтидои он бо ибораи “Чунин гўяд Абӯҳасан Абдуллоҳ ибн-ал-Муқаффаъ” шурӯъ шуда, як навъ таъкиди оғози моли Ибни Муқаффаъ буданаширо нишон додааст, ки албатта, дар нусхаи арабӣ вучуд дошта ҳам наметавонист ва буданаш ҳам аз имкон дур аст. Наъти Пайғамбар низ ин ҷо бинобар саҳт по бар ҷой гардидани Ислому талаботи амиқӣ замон, илова гардидааст.

Ин ҷо меҳостем пеш аз он, ки муовинаро давом диҳем, як чизро муайян созем ва он ҳам бошад мафҳуми тарҷума аст, ки дар “Ғиёс-ул-луғот”, “Бурҳони қотеъ”, “Ҷароғи ҳидоят”, “Фарҳанги Амид” ва ғ. чун “баён кардани матолиби забоне ба забони дигар” (Ғ.л., 190) талқин гардида, бинобар шарҳи Қомуси Советии тоҷик дар адаб тарзи бадеъии он истифода бурда мешаваду тарзи

дигараш илмист (776, VII, 263), ки кам андар кам мавриди ниёз аст. Тарҷумаи бадеъӣ бошад, дар навбати худ, чуноне Х.Мирзозода дар “Луғати мухтасари истилоҳоти адабиётшиносӣ” таъкид кардаанд, тарҷумаи айнани “калимаву ибора, ифодаву идиома ва ҳатто ҷумларо тақозо накарда, ҳатто боиси халали мазмун ҳам буда метавонад. Аз ин хотир, тарҷимонро боистӣ дар пайи дарёфти муроди ҷамъаме бошад, то ҷавҳари сухан ожада нагардад” (58, 144).

Вале, ба назари мо, ин таърифи Х.Мирзозода, бо вучуди мақбул будан, чандон дақиқу сареҳ нест. Зеро ҳарчанд мақсад аз тарҷума ҳамонро ҳарчи амиқтар интиқоли маънӣ аз забон ба забон бошад ҳам, дараҷаи маҳорату малакаи мутарҷим хуб инъикос наёфтааст ва маҳорат бошад то ҷӣ андоза теъдоди баробар ва ҳатто камтари калима истифода кардан ва услуби ҳоси муаллифро дар истифодаи саноеъ боз доштан бояд бошад. Барои возеҳтар дар ин мизон баҳо додан метавон онро “Тарҷумаи бадеъии тахтумлафз”, яъне истифодаи баробари алфозу саноеъ, ва “Тарҷумаи бадеъии озод”, яъне тавсиъа ва ё тақсири матн бо ниғаҳдошти мундариҷаи асосӣ, ҷудо кард.

Чуноне баррасӣ нишон медиҳад, Абулмаъолӣ дар тарҷумаи бақияи ин боб аз ҳарду навъи он истифодаҳо кардааст.

Банди аввалро, ба ҷуз он ҷӣ гуфтем, ки дар ситоиши ақл аст, ў, бинобар то дараҷае анъанавиву хӯрдашуда будан, каме озод тарҷума намуда, ба қолаби забони тоҷикӣ-форсӣ ва ғамми ориёӣ мувофиқ намудан, хеле наздик ба маънои матни асл кардааст. Фарқи асосӣ дар он аст, ки дар матни арабӣ табақабандии (“навъ”) амиқи ақл - хирад - вучуд надошта, **тавассути таҷрибату таъаллум ҳосил шуданаш талқин мегардад. Он дар тинати инсон ниҳон асту вучуди фарди ори аз истиҳдоми он амри маҳол:**

(16, 99). Дар тарҷумаи Абулмаъолӣ бошад заковати табиъиву муктасаб (касбшуда) чун ду зинаи он тафовут доранд: “Ва он (ақл, заковат - А.А.) ду навъ аст: **ғаризӣ** (табиъӣ, зотӣ - А.А.), ки Эзид, ҷалла ҷалолуҳу, арзонӣ дорад ва **муктасаб**, ки аз рӯи таҷриба ҳосил ояд” (19, 28), яъне таснифи фалсафии он пешкаш мегардад. Бинобар ин, дар идомаи мантиқии он Абулмаъолӣ фақат манзалати ақли зотиро ташбеҳ намуда, зухурашро ба сабаб вобаста медонад, ки яке аз унсурҳои асараш таҷрибаи собиқаи пешиниён ва “тааммули оқилона” -и он аст.

Иловаи дигари Абулмаъолӣ дар ин банд он шуда, ки ў баҳри тақвийати мақоми таҷриба масали “**Ат-таҷрибу лиқоҳу-л-уқули**” (“Таҷриба обистани ақлхост”) ва дар интиҳо пуштибонии Парвардигорро дар ҳар пешаи дуруст: “**Ва Аллоҳу ҳодию ила ма ҳува-ал-авзаҳу сабиан ва аршаду далилан**” (“Ва Аллоҳ раҳнамост дар ҳар пайдотарин роҳу роҳбартарин роҳшинос”) зам намудааст, ки дар матни Ибни Муқаффаъ нест.

Пасон, Абулмаъолӣ дар идомаи ин банд таносуби “сабабу иллат”, “иллат ва мавзеъу муддат” ва “ҳукм”, ки “давлати яке аз муқбилон бад он орошта гардад”-ро изофа намуда, “сифатҳои Анушервонро бо “Ағлаби мамолики дунё дар забти хеш овард ва ҷабборони рӯзгорро дар рибқаи тоъат ва хизмат кашид ва он ҷӣ матлуби ҷаҳониён аст аз азии дунё биёфт ” ва чанди дигар бошукӯҳтар инъикос менамояд.

Вақте сухан аз “китобе” меравад Абулмаъолӣ таърифи “китобест, ки аз забони мурғону баҳоим ва вухушу туюр ва ҳашарот чамъ кардаанд”-ро, ки мебоистӣ мувофиқи таълифи Ибни Муқаффаъ дар сухани Барзуя дар ҳузури Анушервону ашроф зуҳур меёфт, зам намудааст. Дар ҳамин ҷо Ибни Муқаффаъ як навъ бекарориву ҳаяҷони Анушервонро дар пайи дарёфти он таҷассум кардааст, ки, мутаассифона, дар тарҷумаи Абулмаъолӣ ҳазф шуда. Ҳамчунин, вақте сухан аз боби дарёфти ҷавони соҳибзавқ меравад Ибни Муқаффаъ сифатҳои зиёде аз қабилӣ “оқил”, “басир”, “моҳир”, “балеғ”, “ҳариси илм”, “мучтаҳид”, “мубодир” (кӯшо), “марди адиби комилақлу адаб”-ро истифода намуда, як навъ оҳанг мебахшад, ки Абулмаъолӣ ба ибораҳои “марде ҳунарманд” ва “ичтиҳоди шоеъ дар улум” таҳвил намуда.

Айнан ба ҳамин ҳолат, яъне ҳазфи пардозу тасалсули муродифот ва таҳкияти домандор аз ҷониби Абулмаъолӣ, метавон лаҳзоти муколамаҳои Ардашеру Барзуя, минатдории Барзуя, санои ашроф, тасвири ҳаяҷону рикқати мушорикини маҷлис, мундариҷаи номаи Ардашер ба Барзуяро дохил намуд.

Инчунин, дар ҳамин қисмати тарҷумаи Абулмаъолӣ чанд ихтилофи кӯчак - 50 ҳамён (Муқаффаъ - 20 ҳамён), тағйири тартиби ҳислатҳои ақл (5 бо 6 ҷой иваз карда), рӯзи ҳафтум (Муқаффаъ - 8-ум), ки бояд айби нусхаи дастраси мутарҷим бошад, ба назар расид. Илова бар ин, Абулмаъолӣ аз матн ҷомаву эҳдоҳоро ба ҳона бурдану баргаштани Барзуя, ки хеле ночаспон буд, ва пӯйишҳои Бузургмеҳр дар пай тавсифи пизишк ва ниҳоят подоши амал ёфтанаширо аз матн ихроҷ карда аст.

Чизи ҷолиб он аст, ки мутарҷим кӯшиши зиёде кардааст, ки дар бакияти ақсоми бахш тамоми гуфтаҳои Ибни Муқаффаъро, ҳарчанд бо калимаву ибороти мураккаби арабӣ ҳам бошад, бар лисони форсӣ равону суфта ва то ҳатто таҳтуллафз тарҷума гардонад. Ба ин мисолҳо таваҷҷӯҳ намоед:

“Ва ақл ба ҳашт ҳислат битавон шинохт: аввал-рифқу ҳилм; ва дувум-хештаншиносӣ; ва савум-тоъати подшоҳон ва талаби ризо ва таҳаррии фароғи эшон; ва чаҳорум-шинохтани мавзеъи роз ва вуқуф бар маҳрамияти дӯстон; ва панҷум - муболиғат дар китмони асрори хеш ва азони дигарон; ва шашум - бар даргоҳи мулук ҷоплусӣ ва ҷарбзабонӣ кардан ва асҳобро ба сухани некӯ ба даст овардан, ва ҳафтум - бар забони хеш қодир будану сухан ба қадри ҳоҷат гуфтан; ва ҳаштум - дар маҳофил хомӯширо шиёор сохтан ва аз эъломи чизе, ки напурсанд ва аз изҳори он ҷӣ ба надомат кашад эҳтироз лозим шумурдан. Ва ҳар кӣ бад ин ҳисол мутаҳаллӣ гашт, шояд, ки бар ҳоҷати хеш пирӯз гардад” (19, 32).

Ё:
“”

“Ҳинду гуфт: Ҳеч чиз ба наздики аҳли хирад дар манзалати дўстӣ натавонад буд. Ва ҳар кучо ақидатҳо ба маваддат орошта гашт, агар дар ҷону мол ба якдигар муосо равад ва дар он анвои тақаллуф танаввуқ тақдим афтад, ҳанӯз аз вучуб қосир бошад. Аммо мифтоҳи ҳамаи ағроз китмони асрор аст ва ҳар роз, ки солисе дар он маҳрам нашавад ҳар оина аз шаёъат масун монад ва боз он ки ба ғўши савумӣ расид, бешубҳат, дар афвоҳ афтад ва беш инкори он сурат набандад. Ва мисоли он чун абри баҳорист, ки дар миёни осмон пароганад ва ҳар тараф қитъае бимонад, агар касе аз он эълум диҳад ба зарурат ўро тасдиқ воҷиб бояд дошт, чӣ инкори он дар ваҳму хирад нагунҷад”(19, 33-34).

Дар интиҳои ин бахш Абулмаълоӣ Насруллоҳ номгузори бахшҳоеро, ки Ибни Муқаффаъ дар “Пешгуфтори мураттиби китоб” (дар оғози асар) ҷой дода аст, меорад. Аммо он аз ҷиҳати тақсимбандӣ фориқ буда, вобаста ба мансубияташон ба ҳиндувону эронӣён ҷудо карда мешавад, ки дар матни арабӣ нест ва он, бешубҳа, аз тозапардозҳои Абулмаълоӣ бояд бошад. Ин ҷо мўҷиб аст бори дигар хотирнишон кард, ки маҳз ана ҳамин тақсимот минбаъд поёии асосии муҳаққиқин дар пажўҳиши асолати он гардид, ки то чӣ андоза саҳеҳ буданаш пештар муоина гардид.

Баъд аз ин тақсимот Абулмаълоӣ Насруллоҳ баҳши “Ибтидои “Калила ва Димна” ва ҳува мин каломи Бузургмеҳри Бахтакон”-ро меорад, ки аслан ҳамон қисмати “Арзи китоб”- и нусхаи арабист. Аммо дар ин қисмати тарҷума тафовутҳои зиёде мисли ихроҷу тазҳибу таҳрир ба ҷашм расид.

Фарқи аввалине, ки пеш аз ҳама ба назар мерасад ин унвони он аст, ки чун “Гуфтори Бузургмеҳр” ёд шуда, ҳол он, ки ҷуноне пештар собит намудем, пурра аз ибтикороти Ибни Муқаффаъ асту як навъ барномаи таълиму тарбия, амалро тақозо дошт. Ба ҷуз ин, матни арабии “Арз” хеле доманатор буда, тамсилу ҳикояҳои “Дузд ва соҳибхона”, “Дузди ноком”, “Ду бозаргон”, “Се бародар”, “Моҳиғири пушаймонгашта”-ро фаро мегирифт, ки масоили соҳибвақтии ҳар қору кирдор, ҳамбастагии илму амал, норавоии ситеза, тифизи таҷриба, таваккал, ҳилм, аъмоли барғалати зиёноварро тавзеҳ менамуданд. Ҳамчунин, дар дохили ин қиссаҳо баҳри тақвияти гуфтаҳо ташбеҳҳои ниҳоят соддаи нишонрас шабеҳи зарбулмасал, аз қабилӣ: “Илм шаҷаресту амал самари он”, “бесамарии илм кирми пилларо монад” ва тавзеҳу тафсириҳои хотирнишин, мисли: “Гўянд, ки ду сифат хуш бошад бар ҳар кас - яке соҳибшарафиву дигаре сарват [мандӣ]. Дуйи дигар нохуш - шохе, ки ҳукумат бо дигарон ронад ва марде, ки зани хеш бар дигарон раво донад. Ду сифати аввал шибҳи оташанду ҳама ҳезум бисўзанд; дуйи охир мисли обу оташ - ҳеч бар ҳам насозанд” ва ғ.

Абулмаъолӣ бошад, ҳарчанд дар ибтидо матнро тахтуллафз баргардон намояд. ҳам, пасон хеле ихтисор намуда, таҳрирҳои зиёдеро ба худ раво мебинад. Зеро ҳадафҳоеро, ки Ибни Муқаффаъ дар назар дошту бо пардапӯшиҳо тавассути қиссаҳо таҳким меод, Абулмаъолӣ бинобар ба қавму миллати худ, ки ба ин вақт уфукҳои баландӣ инкишофи фарҳангиро паси сар карда буду тамоман арзишҳои дигар, арзишҳои волотарро, аз қабили: муқаддамии талаби охират бар дунё, вуболии саъйи барзиёд дар комгории масолеҳи дунё, тақводорӣ, савобҷӯӣ ва имони маҳкам доштан - мепарварид ва фармудаҳои Ибни Муқаффаъ барояш як амри маъруф буду таъкиди такрораш ноҷоиз, савоб надида, ба ин тарз натиҷа мегирад: “Кӯшиши аҳли олам дар идроки се мурод сутуда аст - сохтани тӯшаи охират, тамҳиди асбоби маъишат ва рост доштани миёни худ ва мардумон ба камозориву тарки азият” (19, 41). Вале комгорӣ бар ин мавъудот танҳо бо эътимоди кулӣ бар Парвардигор даст надода, кӯшишу собитқадамӣ ва ҷидду ҷаҳдро бо истифода аз таҷрибаи гузаштагон дархост дорад. Яъне, ба ақидаи Н.Нодирпур, фалсафаи сирф ориёӣ буда, ба ғайри он ношиносу нофаҳмост (Нигаред Н.Нодирпур. Эронӣ: яккасаборони дугонагӣ, маҷаллаи “Эроннома”, соли 12, №3, 1373).

Дигар, Ибни Муқаффаъ дар охири ҳар қиссаи ин бахш бо ҷумлае натиҷагирӣ менамояд., мисли: “зеро аз оқибати кори худ наяндешид”, “қаробаташро бар ҷоҳиливу коҳилӣ ҳувайдо сохт”, “илм дарахтесту амал самари он”, “узри бинои (бар ҷоҳ) уфтода бештар бошад, чун соҳиби ду ҷашм аст”, “дастёрӣ бар хешон, агарчанд дур ҳам бошанд, хуш бошад, пас имдод бар бародарро ҷӣ метавон гуфт?!” ва ғ., ки дар тарҷумаи Абулмаъорӣ дида нашуда, хулосабарориаш бар худӣ хонанда ҳавола карда мешавад.

Ҳазфи дигар, вале, ба назари мо, нораво роҳдодаи Абулмаъолӣ дар ин бахш қисмати хотимагии он аст, ки ҳадафҳои нигошта шудани асарро нишон меод. Бар ивази ин тавзеҳ Абулмаъолӣ аз забони Ибни Муқаффаъ банди “Мо чун аҳли порсро дидем, ки ин китобро аз забони ҳиндӣ тарҷума карданд, хостем, ки аҳли Ироқу Бағдод ва Шому Ҳиҷозро аз он ҳамнасиб бошад, ба луғати тозӣ (арабӣ – А.А.), ки забони эшон аст, тарҷума карда омад. Ва чун азимат дар ин боб ба имзо пайваست он чи мумкин шуд, барои тафҳими мутаъаллам ва талқини мустафид дар шарҳу басати он тақдим афтод, то бар хонандагон истифодату иқтибос осонтар шавад, Иншоаллоҳу таъоло ва лиллоҳи-л-ҳамду аввалан ва охиран ва-с-салоту ғала набийиҳи Муҳаммадин зоҳиран ва ботинан” (19, 43)-ро зам кардааст, ки, мутаасифона, аз таърихияту бадеъият орист.

Боби “Барзуяӣ табиб” низ бо вучуди боздошти сюжети асосӣ ба бадалу таҳрирҳо гирифтӣ шудааст. Мутарҷим бар матн мувофиқи биниши худ баҳри тақвийати гуфтаҳо як байти форсӣ - ба вақти рой бар ибодат қарор додан, як оят аз сураи “Ёсин”-и Қуръони маҷид - ҳангоми баёни ногузирии марг ва ташреҳи анбиё буду шудӣ инсонро ва ба ин минвол бар қазову қадар тан додан, як мақоли халқӣ (“ҳок бар пас задан”) - дар ҳоли аз дидори меҳмони ноҳонда безор будан ва дую дуюмбора надидани ӯ, ки дар матн дузди ҷоҳил дар назар дошта шудааст, зам менамояд. Тавзеҳе, ки дар бобати тавбаву надомати лаҳзаи ҷонканӣ ва бесудии он оварда мешавад, низ аз фикри бикри мутарҷим буда,

хеле хадафгиру равон, нигошта шудааст. Ин матлаб чунин омада: “чунон, ки шарбати марг таҷаррӯъ афтад ва зарбати Бӯяхё (ҳазрати Азроил – А.А.), салавотуллоҳи алайҳ, пазируфта ояд, ҳар оина бад ӯ бояд пайваст ва ҳавлу хатар ва хавфу фазаъи ӯ мушоҳидат кард, он гоҳ надомат суд надорад ва тавбату инобат муфид набошад, на роҳи бозгашт муҳайё ва на узри тақсирот мумаҳхид” (19; 57).

Вале баробари ин тазйидҳо Абулмаъолӣ аз матн чанд таъкиду тавсифро бо ин ё он сабабе ҳазф карда аст. Яке - ишора ба қиссаи “арзон фурӯхтани ёкут ва суд аз даст додан”, ки шибҳи ишорати воъизон ба вақти ваъз истифода мешуду шакли “фалонро дар хотир доред” ё “мисмадонро ба ёд оред” вазоеъи ба ҳама афроди он давр маълумро далолат ва ба аҳди дигар, ва хоса ин ҷо аҳди Абулмаъолӣ, шояд садое беш набуд, мебошад. Дигар - ихроҷи қиссаи “зани ғар ва маъшуқи якрав”, ки бар тасдиқи дудилагиву нобоварӣ оварда мешуд, мебошад, ки бояд бинобар то дараҷае ба талаботу меъёрҳои ҷомеаи сирф исломӣ носозгор буданаш бошад. Пасон - ҷумлаву ибораҳои зиёде аз қабили: “ҳамоне, ки бар дӯшаш тарҷумаву китобати асари ҳиндӣ во гузошта шуда буд” (19, 77) ва “хату савод андӯхтан” (19, 77), “ба боигариву манзалат ғарра машав, чун он бар шоистагон ҳалол бошад, ва ҳар кӣ бар ин ду молик аст ночизии он вақти маҳрумӣ хуб бидонад, ҷуноне мӯйи сар, ки ба вақти будан диққат талабад, вале чун бирезад бар хокаш андозанду аз он даст бишӯянд” (79),” ва чун ҳароси ин калавишу раҳҷӯйӣҳо бар ман ғолиб омад, аҳд намудам то дигар бар тариқе, ки ваҳме дорад роҳпӯй набошам ва танҳо ба хости дил, ки ба аркони дин созгорӣ дорад, бигравам” (19; 86), “он (ҷаҳон) чун устухоне пеши саг аст - ҳар қадар бихояд суде наёбад, илло озурдагиву хунравӣ. Вай ба мисли зағанест, ки тиккаи гӯште дар ҷанг дорад, вале миёни паррандагон дарафтода, наҷоташ ҷуз дар водошти ҷангу гурез нест” ва “он чун барқ аст, ки лаҳзае дурухшад, вале ҳорис ҳамоно дар зулмат бошад. Он чун кирми пилла бошад - ҳар қадар нах битобад ҳамон андоза аз баромад дур афтад” (19; 90-91) ва ғайра - партофта шуда аст, ки бояд бинобар ба таъби мутарҷим рост наомадан, балоғату салосати кироя надоштан ва маънии бударо тақрор кардан бошад.

Ҳамчунин, ба ҷуз ин тазйиду тақсир, таҳрири матнро ба ҷо овардааст. Ё пеш аз ҳама, дар сар то пойи боб аксаран бар ивази мурочиъату тафсиру хулосабарориҳои ҷонишини шахси якуми “Ман” мафҳуми абстрактӣи умумиятёфтаре гузошта, ба ин минвол бар маънӣ ҷанбаи қонуниятӣ ҷомеъдошта, на хулосаи як фард, бахшида, таърихияту абадият мефизояд. Ва баръакс, дар ҷое, ки Ибни Муқаффаъ маликро бешахс - абстракт тавсиф менамояд: “Эзид маликро саъодату хирад ... дода” (93-94), Абулмаъолӣ онро конкрету аниқ - “Малики одил Анушервони Кисро ибни Кубод” (55) менамояд. Инчунин, дар ҳуди ҳамин банд мутарҷим сифатҳои доманадори мусаннифро ихтисор намуда, бо якчанд тавсифи анъанавӣ, аз қабили “Саъодати зоту юмни нақибат”, “раҷоҳати ақлу суботи рой”, “улавви ҳиммату ишобати ҳилм”, “раҳмату муҳаббати илму уламо” - иктифо кардааст.

Сипас, Абулмаъолӣ, бинобар ба яке аз рукнҳои “ҷор тақопӯйи аҳли дунё” будан, бандеро, ки ба манофеъу ғаразҳои дунё, шириниву бебақоиҳои дастамада, тезонидани анҷоми корҳои шоиставу хайр, ғанимати висоли ёру

бародар ва дарди фироқ мансуб буд, ҷойиваз намуда, на дар аввали боб - пас аз даст ба табобат бурда, машхур шудан - ҷуноне мусанниф овардааст, дар ибтидои шарҳи он “ҷор қор” меорад ва бар банде, ки дар нусхаи арабӣ баъдтар буду афзалияти муъолиҷату мусоъидати беморону ҳоҷатмандонро бар ҳама аъмол тавзеҳ меод, мепаивандад.

Яке аз таҳрирҳои асосии ин бахш ҳамоно дар банди шубҳаангезии динҳо дида мешавад, ки тақрибан дар аксари ҷопҳои арабӣ ҳам ӯ таҳрир ӯ ҳазф шудааст. Дар "Калила ва Димна" - и Ибни Муқаффаъ пас аз ҳикояи “Дузди соддалавҳ (зудбовар)” он ба ин навъ қаламдод мешавад: “Вақте аз зудбоварии ҳар чизе, ки бар он эътимод надоштам ва ӯ метавонист маро ба ҳалокат бирасонад, даст кашидам, дубора рӯй бар таҳқири адён ва кашфи ҳақиқат дар онон ниҳодам. Вале дарёфти иҷобати сара бар асйлаи дода, ки бар ақл писанду боиси пайравӣ бошад, аз касе даст надод. Пасон бар худ гуфтам: “Модоме, далоили амике муҳаё нагардид, боистӣ бар дини падарон, он ҷуноне, ки вайро дарёфтам, бигравам”. Чун бар кашфи узр шитофтам ва пайгирии онро бар ақли хеш ношоист дидам, бар худ гуфтам: “Агар ин узр басанда будӣ, пас ҷодугар низ бо зоҳир (муайян) намудани касби падар, ки ҳамчунин ҷодугар буд, худро сафед кунад ..., ки боиси қабул нест” (19, 84-85) ва бо тавсифи марғи беаҳал, умри бар абас зоеърафта, даст кашидан аз ҳама гуна таҳқиқ дар ин ҷода ва боз ба табобату аъмоли хайр рӯй ниҳодан ҷамъбаст мегардад. Абулмаъолӣ бошад ин гуфтаҳоро ҷунин ҳазфу таҳрир менамояд: “Дар ҷумла бад ин истикшоф сурати яқин ҷамол нанамуд. Бо худ гуфтам: “Агар бар дин ислоф, бе иқону таяққун, субот кунам ҳамчун он ҷоду бошам, ки бар нобакорӣ мувозибат ҳаменамояд. ва ба табаъи салаф растагорӣ тамаъ медорад ва агар дигар бор дар талаб истам умр бад он вафо накунад, ки аҷал наздик аст ва агар дар ҳайрати рӯзгор гузорам - ғурсат ғоит гардад ва носохта рихлат бояд қард”. Ва савоби ман он аст, ки бар мулозимати аъмоли хайр, ки зубдаи ҳамаи адён аст, иқтисор намоям ва бад он ҷӣ сутудай ақл ва писандидай табъ аст иқбол кунам” (19, 50), ки худ баръало маълум асту бар ташреҳ ҳоҷат надорад.

Ҳамчунин, ба вақти ташреҳи пазироии бақои охират тавассути ранҷу уқубатҳои воқеъият Абулмаъолӣ Насруллоҳ дараҷабандиву ҳисоби конкрет ва муайянро пеша намуда, тақсири аъзои баданро “10 бор” ва муддати шадиди ин азобҳоро “қам аз соъате” (19, 53) мегӯяд ва ба ин минвол ҳассосияту шӯри ин ҷоннисориву таҳаммулро барҷастатар нишон медиҳад, ки дар матни арабӣ вучуд надорад.

Як ҷизи дигаре, ки дар ин боб ва қисматҳои ҷудогонаи асар дида мешавад – таҳвили муқолаҳои соддаи қаҳрамонон ба таҳқия ва ӯ ба истилоҳ “ҷумлаҳои ҳикоягӣ” аст. Дар ҷунин ҳолат мутарҷим – мусахҳеҳ бо салоҳдиди худ “ғуфт-ғуфт”-ҳои тўлонии матнро бо ҷумлае, ки матолибро мепаивандад ва ба ҷавҳари ғуфтор осебе намеоварад, ихтисор намуда, масъалаи мавриди ниёз ва ӯ баҳсро мӯъҷазу конкрет месозад. Чун намунаи назаррас метавон муқолаи соҳибхона ва завҷаи ўро аз қисси “Соҳибхона ва дузди нодон” ёдрас шуд. Дар матни арабӣ омада:

(16; 82-83).

Дар матни форсӣ бошад матлаб чунин оварда мешавад:

“Ҳамчун он ғофилу нодон бошам, ки шабе бо ёрони худ ба дуздӣ рафт. Худованди хона бо ҳисси ҳаракати эшон бедор шуд ва бишнохт, ки бар бом дуздонанд. Қавмро оҳиста бедор кард ва ҳол маълум гардонид. Он гоҳ фармуд, ки: “Ман худро дар хоб созам ва ту чунон, ки эшон овози ту мешунаванд, бо ман дар сухан гуфтан оӣ ва пас аз ман бипурс бо илҳоқи ҳарчӣ тамомтар, ки “Ин чандин мол аз кучо ба даст овардӣ?” Зан фармонбардорӣ намуд ва бар он тартиб пурсидан гирифт. Мард гуфт: “Аз ин суол дар гузар, ки агар ростии ҳол бо ту бигӯям касе бишнавад ва мардумонро падида ояд”. Зан мурочиъат кард ва илҳоқ дар миён овард. Мард гуфт: “Ин моли ман аз дуздӣ чамъ шудааст, ки дар он кор устод будам ва афсуне дониستم, ки шабҳои муқмарӣ пеши деворҳои тавонгарон биистодаме...” (19, 49).

Таҳрири охирини ин боб дар таҳвили “фил” ба “уштури маст” ва тавзеҳи ташбеҳҳои “чоҳ”, “мушҳо”, “чор мор”, “шаҳду ширинӣ” ва “аждаҳо” дида мешавад. Дар матни арабӣ аввал ташреҳи “чоҳ”, сонӣ – “чор мор”, солис – “ду муш” ва аз он пас “аждаҳо”-ву “шаҳд” омадааст, ки ба назар як навъ парокандагиро мемонад. Абулмаъолӣ бошад онҳоро ба ҳам пайваста, чун силсилаи мантиқӣ – аввал чӣ будани “чоҳ” ва 3-он пас “мушони сафеду сиёҳ”, “чор мор” ва “шаҳд”-у “аждаҳо”-ро пеш меорад.

Ва билохира, боби “Барзуяӣ табиб” бо ибораи арабии **“Валлоҳу таъоло аълам”** ба итмом мерасад, ки дар нусхаи арабӣ вучуд надорад.

Он чӣ аз тазйиду таҳриру таксирҳои ин боб ба чашм расид ҳамин буда, мобақӣ айнан, бо боздошти ҳама саноеъи лафзӣ бадеъии ин забонҳо баргардон шуда, ки ин чанд сатр далел бар он аст:

(16, 78)

“Ва дар кутуби тиб овардаанд, ки фозилтари атиббо он аст, ки бар муъолиҷат аз ҷиҳати захирати охират мувозибат намояд., ки ба мулозимати ин сират насиби дунё ҳар чӣ комилтар биёбад ва растагории уқбо мудаххар гардад” (19, 44).

(16, 93-92).

“Ва бибояд шинохт, ки атрофи олам пурбалову азоб аст ва одамӣ аз он рӯз, ки дар раҳим мусаввар гардад, то охири умр як лаҳза аз офат нараҳад. Чӣ дар кутуби тиб чунин ёфта мешавад, ки обе, ки асли офараниши фарзандон аст, чун ба раҳим бипайвандад бо оби зан биёмезад ва тираву ғализ истад ва бод пайдо ояд ва онро дар ҳаракат орад, то ҳамчун оби панир гардад, пас монанди мост шавад, он гаҳ аъзо қисмат пазирад ва рӯйи писар сӯйи пушти модар ва рӯйи духтар сӯйи шикам бошад ва дастҳо бар пешонӣ ва занаҳ бар зону ва атроф чунон фароҳам ва мунқабаз, ки гӯйӣ да суррае бастастӣ. Нафас ба ҳилат мезанад. Забари ӯ гармӣ ва гаронии шиками модар ва зер анвоъи торикеву танге, чунон ки ба шарҳ ҳоҷат нест. Ва чун муддати диранги вай сипарӣ шавад ва ҳангоми вазъи ҳамл ва таваллуди фарзанд бошад бод бар раҳм мусаллат шавад ва қуввати ҳаракат дар фарзанд пайдо ояд, то сар сӯйи махраҷ гардонад ва аз тангии мунфаз он ранҷ бинад, ки дар ҳеҷ шаканҷае сурат натавон кард. Ва чун ба замин омад, агар дасти нарму наъим бад-ӯ расад ё насими хуши хунук бар ӯ гузарад, дарди он баробари пӯст боз кардан бошад дар ҳаққи бузургон. Ва он гоҳ ба анвоъи офат мубтало гардад: дар ҳоли гуруснагиву ташнагӣ таъому

шароб натавонад хост ва агар ба дарде дар монад баёни он мумкин нашавад ва кашокашу ниҳодан ва бардоштани гаҳвораву хирқаҳоро худ ниҳоят нест. Ва чун айёми разоъ ба охир расид дар машаққати тааддабу таъаллум ва меҳнати дору ва парҳезу мазаррати дарду беморӣ афтад. Ва пас аз булуғ ғами молу фарзанд ва андӯҳи озу шараҳ ва хатари касбу талаб дар миён ояд. Ва бо ин ҳама, чаҳор душмани муттазод аз табоеъ бо вай ҳамроҳ, бал ҳамхоб ва офоти оризӣ чун мору каждому сабоъ ва гармову сармо ва боду борону барф ва ҳадму фатк ва захру селу савоик дар камин ва азоби пириву заъфи он, агар бад-он мазалат битавонад расид, бо ҳама роҷеҳ ва қасди хасмон ва бадсиголии душманон бар асар ва он гоҳ худ, ки аз ин маъонӣ ҳеҷ нестӣ ва бо ӯ шароити муаккад ва уҳуди мустаҳкам рафтастӣ, ки ба саломат хоҳад зист, фикроти он соъат, ки меъоди аҷал фароз ояд ва дӯстону аҳл ва фарзандонро падруд бояд кард ва шарбатҳои талх, ки он рӯз таҷарруъ афтад, вочиб кунад, ки муҳаббати дунёро бар дилҳо сард гардонад ва ҳеҷ хирадманд тазеъи умр дар талаби он ҷоиз нашмарад. Чӣ бузург чунуневу азим ғабне бошад, боқиро ба фонию ва доимию ба зоилию фирӯхтан ва ҷони покро фидоӣ ҷони наҷис доштан”(19, 54-55) ва ғайра.

Ҳамин тариқ Абулмаъолий Насруллоҳ ин бобҳои ба гумон илҳоқиро бо ҳама назардошти худ ҷамъбааст намуда, ба тарҷумаи “Асли китоб” мепардозад. Ва бояд гуфт, ки услуби гадониши ӯ дар ин қисмат ба кулӣ фарқ карда, тавоноиву қудраташ чун марди мурассил, соҳибзавқу донандаи меъроси гузаштаи адабиву фарҳангӣ ба ғоят олӣ ҳувайдо гардидааст. Зеро агар дар бахшҳои пешин, бинобар тақозои сюжет ва як навъ “замима бар асос” пиндоштани абвоб, Абулмаъолий ҳазфи ҷумлаву ҳикоят ва андарзу мулоҳизотро ба худ, бо вучуди адами бурҳони қотеъи савоб, ҷоиз дида, тамсилу тавсифу ташбеҳҳоро бо мақсади тезтар расидан ба асл ихтисор карда бошад, аз ин пас баръакс – ба тазйиди авсофу тобишҳо ҳар чӣ бештар пардохта, ба ақидаи ховаршиносон “булуғ ва малоҳати ширинсухании порсӣ”-ашро тобонтар месозад. Дигар қариб ҳолатеву вазъе дида намешавад, ки мутарҷим ин ё он сифат ва ё ҷавҳари суҳанро, ки дар асл танҳо буд тавсиъа надихад. Дар чунин ҳолатҳо ӯ аз тамоми малакаву маҳорати хеш истифода намуда, дараҷаи ҳассосияташро бо анвоъи саноеъ шевову ғарро ва бо байте таъкиди барҷо месозад. Яке аз намунаҳои хуби ин тавсиъа дар тавсифи марғзор аст, ки дар нусхаи арабӣ вучуд надошт.

Дар матни арабӣ омада: “ва ҳамерафт (Шанзаба), то бар марғзоре расид, ки сабзаи фаровон, оби равон ва хуриши бисёр дошт. Он ҷо боз истод” (16, 124), ки онро Абулмаъолий чунин пешкаш менамояд: “То ба марғзоре расид ораста ба анвоъи наботу аснофи раёҳин. Аз рашки ӯ Ризвон ангушти ҳайрат газидаву дар назорайи ӯ Осмон чашми ҳайрат кушода:

Ба ҳар сӯ яке оби дон чун гулоб,
 Шиновар шуда моғ бар рӯи об.
 Чу зангӣ, ки бистар зи ҷавшан кунад,
 Чу ҳинду, ки ойина равшан кунад.
 Ва ашҷару сарвин қад тамйсу каан машот,

Биҳи Зайнабун фӣ нисватин хафирот.

(“Басо, ки дарахтони сарв меҳироманд, чунон ки гӯи Зайнаб аст ва дар миёни занон шармгин аз он мегузарад”).

Шанзаба онро бипсандид, ки гуфтаанд: “Ва изо антаҳайта ило-с-саломати фӣ мадока фа ло тучовиз” (“Чун дар ғояту мақсуди хештан ба ҷойгоҳи босаломат расидӣ аз он мағзар”). Ва дар амсол омадааст, ки “Изо аъшабта фанзил” (“Чун ба сабзор расидӣ фуруд ой”) (19, 60-61), яъне мутарҷим дар чунин як порчаи хурд аз маҷоз, ташбеҳ, истиораи пӯшида, муболиға, тазоду муқобала, тавсиф, талмеҳ, тазмин, таҷниси хат ё сачъ, ирсоли масал ва муламмаъ истифода бурда, ҷаззобият мефизояд.

Ба ҷуз ин иловае, ки овардем, Абулмаъолӣ дар ин боб мақоли “дуредгарӣ кори бўзина нест” дар ҳикояти “Бўзина ва дуредгар” (19, 62), панди “Ҳар кӣ дар касби бузургӣ марди баландҳимматро мувофиқат нанамояд. маъзур аст, ки “Изо ʔазума - л - матлубу қалла ал - мусаъиду (“матлуб чун бузург шуд ёридиҳанда кам бошад”) – дар гуфтори Димна ба вақти манзалатхоҳӣ (19, 64); тавсиъаи нутқи Димна пас аз афсуни Шер (19, 68); “Меҳтарону бузургон қасди зердастону азноб дар мазҳаби сиёдат маҳзур шиносанд ва то ҳасми бузургвор қадру карим набошад изҳори қуввату шавкат раво надоранд ва бар ҳар як муқовимат фароҳури ҳоли ӯ фармоянд. Чӣ дар маъолӣ (дараҷот) қафоъат наздики аҳли мурувват мӯътабар аст” ва як байт, дар сухани Димна ба вақти ташреҳи чигунагии Гов (72-73)⁴; сифатҳои мусаччаъи “вуфури донишу кифояту киёсат ва шумули фаҳму ҳизоқати вай зиёдат гашт” – дар назари Шер (74); “дасти ҳасад сурмаи бедорӣ дар чашми вай кашид ва фуруғи ҳашм оташи ғайрат дар мафраши вай пароганд, то ҳобу қарор аз вай бишуд” ва байти арабӣ дар ташбеҳи ҳасади Димна бар мақоми Гов (74); тавсифи канизак – “дар ҷамол рашки арӯсони Хулд буд, Моҳтоб аз баногӯши ӯ нур дуздидӣ ва Офтоб пеши руҳаш сачда бурдӣ”; диловезе, чигархӯре, маҷлисафрӯзе, ҷаҳонсӯзе, чунон ки ин тарона дар васфи ӯ дуруст ояд: “Тар ҳусни ту бар фалак занад хиргоҳе – Аз ҳар бурче ҷудо битобад моҳе, - В-ар лутфи ту дар замин биёбад роҳе – Сад Юсуф сар барорад аз ҳар ҷоҳе” – ба парнойӣ навхат, ошӯби занону фитнаи мардон, баландболоӣи бориқмиён, ҷустсухан, нағзбазла, қавитаркиб: “Чунон кас, к-аш андар табоеъ асар – Зи гармиву таррӣ бувад бештар” – мафтун шуда буд ва, албатта, нағзоштӣ, ки дигар ҳарифон гирди ӯ гаштандӣ: “Чашме, ки туро дида бошад, эй дилбар! – Пас чун нигарад ба рӯи маъшуқи дигар” – дар ҳикояти “Зоҳид ва дузд” (75); зарбулмасали “Ҷазоъу муқаббили-л-исти-аз-зуроту” (сазойи бўсадиҳандаи бар дубур тез бошад), байти арабӣ ва тавбаи доманадори кафшгар дар интиҳои ин баҳши ҳикоя (76-77); тасвири “чун субҳи ҷаҳонафрӯз машшотавор киллаи зулмониро аз пеш бардошт ва ҷамоли рӯзи равшанро бар аҳли олам ҷилва кард” ва хулосаи зоҳид “агар маро орзуи муриди

⁴ Аз ин пас дар Қавсайн танҳо саҳифаҳои китоби “Калила ва Димна”- Абулмаъолӣ Насруллоҳ бо тасҳеҳи М? Минави оварда мешавад?

бисёр ва табъи анбӯх набудӣ ва ба туррахоти дузд фирефта нагаштаӣ, он фурсат наёфтӣ. Ва агар рӯбоҳ дар ҳирсу шараҳ муболиғат нанамудӣ ва хун хӯрдан фуру гузошти осеби нахчирон бад ӯ нарасидӣ; ва агар зани бадкор қасди ҷавони ғофил накардӣ чони ширин ба бод надодӣ; ва агр зани ҳучҷом бар ношоист таҳриз ва дар фасод мувофиқат раво надошти мусла нашудӣ” ва 2 байти арабӣ (78-79); тавзеҳи Димна бар ақоиди хеш “Меандешам, ки ба латоифи ҳиял ва бадоеъи тамвехот гирди ин ғараз дароям ва ба ҳар вачҳ, ки мумкин гардад бикшоям, то ўро дур гардонам, ки эҳтимолу тақсирро дар мазҳаби ҳамият набинам ва агар ғафлате раво дорам ба наздики асҳоби мурувват маъзур набошам. Ва низ манзалате нав намечўям ва дар талаби заиёдаде кадам намегузорам, ки ба ҳирсу гармшикамӣ мансуб шавам” - ба Калила (79); хулосаи нотавонии Моҳихўр: “Дареғо умр, ки инон кушода рафт ва аз вай ҷуз таҷрибату муморисат ивазе ба даст наёмад, ки дар вақти пирӣ поймарде ё дастгире тавонад буд. Имрӯз бинойи кори худ, чун аз қувват боз мондаам, бар ҳилат бояд ниҳод ва асбоби қут, ки қивоми маъишат аст, аз ин вачҳ бояд сохт” – дар ҳикояти “Моҳихўр ва панҷпояк” (82); зарбулмасали “Ал-мусташору муътаманун” (Машваратгар аминдошташуда аст) – ва ташбеҳи обгир ”обаш ба сафо пардадартар аз гирияи ошиқ асту ғаммозтар аз субҳи содиқ. Донаи рег дар қаъри он битавон шумурду байзаи моҳӣ аз фарози он битавон дид”бо ду байти арабӣ, тавсифи таъчили моҳиён ва фарҷоми он - ”бо якдигар пешдастиву мусобиқат мекарданд ва худ ба чашми ибрат дар саҳву ғафлати эшон менигарист ва ба зубони иззат мегуфт, ки: Ҳар кӣ ба ловаии душман фирефта шавад ва бар лаъими зуфур ва бадғавҳар эътимод раво дорад сазои ӯ ин аст” – дар васати ҳамин ҳикоя (83-84); андешаҳои харчанг “чун бикўшид агар имрӯз ояд ном гирад ва агар ба ҳилофи он коре иттифоқ афтад боре караму ҳамият ва мардонагиву шаҳомати матъун нагардад ва бо баъодати шаҳодат ўро савоби муҷоҳират фароҳам ояд”, байти арабӣ ва як байти форсӣ дар интиҳойи ҳикоя (85); мақоли “Аз ишорати дўстон натавон гузашт ва ройи хирадмандонро ҳилоф натавон кард” – аз лаҳни Зоғ (ҳамон ҷо; тавсифи марғзор “дар марғзоре, ки насими он бўйи Биҳиштро муъаттар карда буд ва акси он рўйи фалакро мунаввар гардонида, аз ҳар шохе ҳазор ситора тобон ва дар ҳар ситора Сипеҳр ҳайрон: Юзоҳику-ш-шамса минҳо кавқабун шарикун-Муъаззарун би ғамӣми-н-набти муктаҳилу.-Саҳоб, гўйӣ, ёқут рехт бар мино-Насим, гўйӣ, шангарф бехт бар зангор. - Ба хори чашм ҳавову ба хўрӣ рўй замин – Зи чашми дояӣи боғ асту рўйи бачаи хор” – дар ҳикояти “Харгўш ва Шер” (86); чамъбаст, натиҷагирӣ ва таъйид дар ҳамин қисса – “Вухуш аз сурати ҳол ва кайфияти кори Шер пурсиданд. Гуфт:- Ўро ғўта додам, ки чун Ғанҷи Қорун хокхўрд шуд. Ҳама бар маркаби шодмонагӣ сувор гаштанд ва дар марғзори амну роҳат ҷавлон намуданд ва ин байтро вирд сохтанд (Байти арабӣ)” ва мақоли “Ҳеч хирадманд барои осоиши хеш ранҷи маҳдум ихтиёр накунад” – дар фарҷом (88); андарзҳои “Муҳиммот таъхир бар надорад ва хирадманди муқбил кори имрӯз ба фардо наҷфғанад” – дар мурочиати Шер бар Димна пас аз боздид (88) ва тавсиҳои ғоидаҳои суҳангӣ аз забони Димна: “Гўяндаро дар он вароӣи гузоридаи ҳуқуқи тарбият ва тақрири лавозими муносиҳат ғоидае дигар натавонад буд. Ва агар аз табиъати он ба саломат бичаҳад кори тамом, бал фатҳи боном бошад” (88);

гуфти Шер “Ва нури амонати ту мукаррар аст ва осори он бар ҳоли ту зоҳир. Он чӣ тоза шудааст боз намоӣ, ки бар шафқату насихат ҳамл афтад ва бадгумониву шубҳатро дар ҳаволии он маҷол дода наёяд” – бар Димна перомуни гуфтаниҳояш дар ҳаққи Гов (89); зарбулмасали “Аввалу-л-фикри охиру алъамал” ва ҳадиси “Ал-умуру ташобаҳат муқбилатан фа изо адбарат ҷарафаҳо ал-ҷоҳилу камо яърифӯҳо ал-ъоқилу” (Қорҳо вақте ки пеш оянд ба ҳам мемонанд ва чун ба гузашта бошанду пушт ба мо карда бошанд нодон онҳоро ҳамчунон бишносад, ки доно мешиносад)” ва байти арабиву ду байти форсӣ дар тавзеҳе, ки пеш аз ҳикояти “Се моҳӣ” омада (90); кинояи “нодон” бо ибораи “ғафлат бар аҳволи вай ғолиб ва аҷз дар афъоли вай зоҳир” – дар сифати моҳии савум (92); андарз бар шаъни мулозими тамаъкор ва сифатҳои шартии шох: “Чун эмин ва мустағнӣ гашт ба тира гардонидани оби хайр ва боло додани оташи шарр гарояд. Ва ҳукамо гуфтаанд, ки “Подшоҳ бояд, ки хидматгоронро аз отифат ва қаромати хеш чунон маҳрум надорад, ки якборагӣ навмед гарданд ва ба душманони ӯ майл кунанд ва чунон неъмату ғунят надҳад, ки ба зудӣ тавонгар шаванд ва ҳаваси фузул ба хоҳири эшон роҳ ҷӯяд ва иқтидо ба одоби эзидӣ кунад ва насси танзили азизро имом созад: “Ва ин мин шайъин илла ҷиндано ҳазаъинуҳу ва мо нуназзилуҳу илло би қадарин маълумин” (“чизе нест магар, ки ганҷҳои он назди мо бошад ва фуро нафириستم онро магар ба андозаи маълум”, Сураи 15, ояти 21), то ҳамеша миёни ҳавфу риҷо рӯзгор мегузоранд на далерӣ навмедӣ бар эшон суҳбат кунад (Байти арабӣ) ва на туғёни истиғно бад эшон роҳ ҷӯяд: “Инна-л-инсонна лаятго ан роҳу остағно” (Ҳаққо, ки инсон аз ҳадд даргузарад, ки ҳештанро бениёзу тавонгар бингарад”, Сураи 96; оятҳои 6 ва 7)”. Ва бибояд шинохт маликро, ки аз қажмизоч ҳаргиз ростӣ наёяд ва бадсирати мазмум тариқатро ба тақлифу тақаллуф бар ахлоқи марзия ва роҳи рост ошно натавон кард: - Ва қуллу иноъин биллазӣ фйҳи яршаҳу, - Қ-аз қўза ҳамон бурун таровад, ки дар ўст” - ба вақти тақвияти суҳанҳои Димна (93-94); ҳадиси “Инна кунна изо ҷуътунна дақиътунна ва изо шабиътунна ҳаҷилтунна” (Ба дурустӣ, ки Шумо, занон, чун гурусна шавед ба хоки мазаллат дарғалтед ва чун сер шавед саркаш шаведу қори шармовар қунед) – дар ҳоли шарҳу тасдиқи таъби занон ва “қоидаи садоди рой ва ғазорати ақл он аст, ки чун аз дўстон душманӣ бинад ва аз хидматгори нахвати меҳтаре мушоҳидат кунад дар атрофи қори худ фароҳам гирад ва доман аз эшон дар чинад ва пеш аз он ки ҳасм фурсати ҷошт биёбад қори ӯ шоме гуворо созад, ҷӣ душман ба мўҳлат қувват гирад ва ба муддат уддат ёбад (ду байти форсӣ)” - дар идомати пеш ва “Оҷизтари мулк он аст, ки аз авоқиб қорҳо ғофил бошад ва муҳиммоти мулк қор қор дорад ва ҳар қор, ки қодисаи бузург афтад ва қори душвор пеш ояд мавзеи ҳазм ва эҳтиётро муҳмал қузорад ва чун қурбат қоит гашт ва ҳасм истило ёфт наздикони худро муттаҳам қардонад ва ба ҳар як ҳаволат қардан гирад (ду байти арабӣ). Ва аз қароизи аҳқоми қаҳондорӣ он аст, ки дар қалофии ҳалалҳо пеш аз қамакқуни ҳасм ва аз тағаллуби душман муқодират намуда шавад ва тақбири қорҳо бар қазийати қиёсат қармуда ояд ва ба қидоъу ниқоқи душман илтифот наафтад ва азиматро ба тақвияти қои пир ва таъйиди баҳти қавон ба имзо қаронида шавад (ду байти арабӣ), ҷӣ “қол бетичорат ва илм бемуқоқират ва мулк бе қиёсат қойдор набошад” (1 байти

форсӣ ва 1 байти арабӣ” – дар интиҳои он (95-97); пешхезии Димна – “Аз он тарсам, ки вуҳуш ўро мувофиқат намоёнд, ки ҳамаро бар адовати малик тахриз карда аст ва хилофи ў дар дилҳо ширин гардонида. Ва бо ин ҳама ҳаргиз ин корро ба дигарон наҷфганад ва ҷуз ба зоти хеш такаффул нанамояд.” - ва тақвияти посухаш ба шер оид ба чораҷӯӣ дар мисоли тафсили ҳазми таъом – “аз ҳазму қабули он имтиноъ намуд ва ба ғасаёну таҳаввў кашид, аз ранҷи он халоси сурат набандад магар ба қазф” (98); дар масъалаи сухан гуфтан насихати ”Ва ҳар сухан, ки аз зиндони даҳон ҷаст ва ҳар тир, ки қабзаи камон парид пўшонидани он сухан ва боз овардани он тир беш даст надихад. Ва маҳобати хомўшӣ мулкро пирояи нафис аст (байти арабӣ) – ва – Чунон аз сухан дар дилат дор роз, - Ки агар дил бичўяд наёбад-ш боз. – Ва шояд бувад, ки чун сурати ҳол бишнохт ва фазилати худ бидид ба муқобира дарояд, сохтаву ба санҷида ҷанг оғозад, ё мустаидду муштаммир рўй бигардонад” ва “Подшоҳро дар ҳамаи маъонӣ хоса дар иқомати ҳудуд ва дар имзои абвоби сиёсат тааммулу тасаббути воҷиб аст” (98, 99); тавсияи пазирии ақида - “тафовут миёни мулоҳизати дўстон ва назорати душманон зоҳир аст ва пўшонидани он бар аҳли тамйиз мутаъаззур (байти арабӣ)” (99); масалу пурсиши – “Ҷаффа ал-қаламу бимо ҳува коёнун ило явми-д-дин” (Хушк шуд хома бо он чӣ ў буданист, то рўзи қиёмат). Кист, ки бо қазои осмонӣ муқовимат ёрад пайваст” - дар ногузрии қисмат (100); тавзеҳи қаринии хеш – “бурҳони ҳусни аҳд ҳар чӣ лоеҳтар бинамоям ва он чӣ аз рўи дину муваддат ва шартӣ ҳифозу ҳукми футувват бар ман воҷиб аст, ба адо расонам: Аз ўҳдаи аҳд агар бурун ояд мард – Аз ҳар чӣ гумон барӣ фузун ояд мард” – ба хангоми изҳори садоқати Димна бар Гов (101); натиҷагирӣ аз муносибати Шер ва ҳайрат дар ин кор - “мисдоки тўҳмати ман хиёнати эшон (мулозимон) аст ... пас ҳеҷ дастовез ва пойҷой намонад. Чӣ сахат чун аз иллате зояд истирзо ва маъзарат онро бардорад ва ҳар чӣ ба зарқ ифтиро сохта шавад, агар ба нафоз расад, дастӣ тадорук аз он қосир ва вачҳи талофӣ дар он торик бошад, ки ботил ва зўр ҳаргиз кам наёяд ва онро андоза ва ниҳоят сурат набандад. Ва намедонам дар он чӣ миёни ман ва Шер рафта аст ҳудро ҷурме, ҳарчанд дар имкон наёяд, ки ду тан бо якдигар сўҳбат доранд ва шабу рўзу гоҳу бегоҳ ба як ҷо бошанду дар неку бад ва андўху шодӣ муфовизат пайванданд, чунон таҳаррузу таҳаффуз ва ҳештандорӣ ба кор тавонанд дошт, ки саҳве наравад. Чӣ ҳеҷ кас аз саҳву заллат ҳолӣ ва маъсум натавонад буд ва ҳар гоҳе, ки ба қасду амд мансуб набошад мочоли таҷовузу иғмос андар он ҳар чӣ фарохтар аст. Ва низ ҳеҷ машшота ҷамоли афву эҳсонӣ меҳтаронро чун зишти ҷурм ва ҷинояти кехтарон нест ”Ва-з-зидду ябризу ҳуснуху аз-зидду” (ҳусни ҳар чизе ба зидди он зоҳир шавад) (102) ва “чӣ гуна гумон тавон дошт, ки насихат сабаби ваҳшат ва хидмат мўҷиби адоват гардад. Дору сабаби дард шуд, ин ҷо чӣ умед аст, - Зоил шудани оризаву сихҳати бемор!” (103); таъкиди воқеияти “Яке аз сакароти малик он аст, ки ҳамеша хоинонро ба ҷамоли ризо ораста дорад ва носеҳонро ба вуболи саҳт маъхуз. Ва уламо гўянд, ки: “Дар мастӣ лаби мори думбурида макидан хатар аст ... [байти арабӣ]” – дар интиҳои ин натиҷагирӣ (103); такшифи сурати ҳоли мулозимони нодону фитнаҷў - “ва ҳасми амосил фирўмоёгону арозил бошанд ва ба ҳукми анбўҳе ғалаба кунанд, чӣ дуну сифла бештар ёфта шавад ва лаъимро аз дидори

кариму нодонро аз мучолисати доно ва аҳмакро аз мусохибати зирак маломат афзояд [байт] ва беҳунарон дар тақбеҳи ҳоли ҳунар чандон муболиғат намоянд, ки ҳаракоту саканоти ўро дар либоси диноъат берун оранд ва дар сурати чиноят ва қисвати хиёнат ба маҳдум намоянд ва ҳамон ҳунарро, ки ў доллати саъодат шуморад моддати шақоват гардонанд [байти арабӣ]” – дар идомаи боло (104); ташбеҳу таҷамеъи ”Дар гўши карри модарзод ғаму шодӣ гўяд ва бар рўйи оби равон муъаммо нависад ва бар сурати гармоба ба ҳаваси таносул ишқ бозад” – дар тақвияти қорҳои бебақо (106); насихати Шағол - “Ҳар кӣ маликро бар ғадр таҳриз намояд. ва нақзи аҳдро дар дили ў сабук гардонад, ёрону дўстонро дар манҷаниқи боло ниҳода бошад ва офатро ба каманд сўйи худ кашида” – дар ҳикояти “Тург, шағол ва уштур” (107); ташреҳи иқтибосӣ – “ман кутила дуна молиҳи фа ҳува шаҳидун ва ман кутила дуна нафсиҳи фа ҳува шаҳидун” (ҳар кӣ кушта шавад аз барои моли худ шаҳид аст ва ҳар кӣ кушта шавад аз баҳри тани худ шаҳид аст), ”чун ба ҷиҳод, ки барои мол карда шавад саъодати шаҳодат ва аззи мағфират метавон ёфт, ҷое, ки қорд ба устухон расад ва қор ба ҷон афтад, агар аз рўйи дину ҳамият кўшише пайваста ояд баракоту масуботи онро ниҳоят сурат набандад ва ҳам аз идроки ғояти он қосир бошад” ва панди “хирадманд дар ҷанг шитобу мусобикат ва пешдастиву мубодират раво надорад ва мубоширати хатарҳои бузург ба ихтиёр савоб набинад. Ва то мумкин гардад асҳоби рой ба мадорову мулотифат гирди ҳасм дароянд ва дафъи муноқишат ба мучомилат авлотар шиносад” – дар нутқи Димна пеш аз ҳикояти “Ду бат ва боҳа” ва ҳасрати батон аз ҳичрон (111); хулосаи ҳикояти номбурда (112); ҷумлаҳои: “аз бузургманишӣ ва раъноӣи Титавӣ [Вакили дарё] дар ҳашм шуд” ва “Ман медонистам, ки бо об бозӣ нест ва ту нодонӣ бачагон бод додӣ ва оташ бар ман биборидӣ, эй хоксор, боре тадбир андеш” – аз забони титавии мода (113); ташбеҳи “ва он аз дарё қатрае ва аз кўҳ заррае хоҳад буд” – дар андозаи ҷурмҳои Димна, ки Калила мечўяд ва байти арабӣ (115), ҳамчунин ҷумлаи “ва ту ин мизоч дорӣ ва сухани ту бар ҳунари ту роҷеҳ аст”, таъкиди “ва подшоҳ агар ҷӣ ба зоти хеш одилу камозор бошад, чун вазир – зоир ва бадқирдор бошад манофеъи адлу раъфати ў аз раъоё бурида гардонад” ва “ту меҳохӣ, ки касе дигарро дар хидмати шер маҷол наҷфтад ва қурбату эътимоди ў бар ту мақсур бошад” ва насихати “Ранҷ мабар дар муъолиҷати ҷизе, ки илоҷ напазирад, ки гуфтаанд: “Ва доъу аннуки лайса лаҳу давоъу” (Аблаҳӣ дардест бедаво) пеш аз қиссаи “Шабқароғ ва бўзинагон” ва тавсифи “Чун шоҳи сайёрагон ба уфуқи мағрибӣ хиромид ва ҷамоли ҷаҳоноройро ба ниқоби залом бипўшонид сипоҳи Занг ба ғайбати ў бар лашкари Рум ҷира гашт ва шабе чун қори осӣ рўзи Маҳшар даромад. Боди шамол инон кушода ва рикоб гарон карда бар бўзинагон шабехун овард. Бечорагон аз сармо ранҷур шуданд. Паноҳе мечустанд” – дар ибтидои ҳикояти фавқуззикр (116); зарбулмасали “Таракта Ар-райя бир-райӣ” (Ройро дар Рай во гузоштӣ) – аз забони Калила пеш аз ҳикояти “Ду шарик” ва ҷумлаи “Суди нокарда дар ҷаҳон бисёр аст, бад ин қаноъат бояд қард” – пас аз ёфтани бадраи зар (117); насихати Харчанг (Панҷпояк) бар Ғук “Бо душмани ғолиби тавоно ҷуз ба мақр даст натавон ёфт” ва андарзи “Хўкардагӣ батар аз ошиқист” ва посухи писар “Эй падар, кўтоҳ кун ва дарозкашӣ дар таваққуф дор, ки ин қори андак маъунати бисёрманфаъат аст” ва ташреҳи амали пир, ки –

“(то) Чониби дину мурувват муҳмал гузошт ва иртиқоби ин маҳзур ба хилофи шариъату тариқат ҷоиз шумурд” (119) ва тавсифи “ҳалқи анбӯҳ ба назора биистоданд” ва зарбулмасали “Ба доллати хиёнат манзалати каромат кам тавон ёфт” ва ташреҳи “Ростии ҳол қозиро маълум гардонид, чунон ки кўтоҳдастиву амонати муғаффал маълум гашт ва хиёнати писараш аз зимни он муқаррар гашт” ва ташбеҳи марғ “Ба Доруннаъим гурехт, бо дараҷати шаҳодату саъодати мағфират” ва тавсиъи “пас аз он ки адаби балеғ дида буд (писар) ва шароити таърику таъзир дар боби вай тақдим афтода” - дар ҳикояти “Ду шарик” (120); ташбеҳи “забон аз тақрири он қосир асту ақл дар тасвири он ҳайрон” – ҳангоми гуфти хўи Димна аз чониби Калила ва “ту чун гули Дурўйӣ, ки ҳар киро ҳиммати васлати ту бошад дастхош ба кор маҷрӯҳ гардад ва аз вафои ту таматтўе наёбад” (120), ташбеҳи “Рўи вафову озарм чун шаби тор гардонд” ва тафсиру таҷоҳули “сирати ӯ худ ҷуз мазмуми сурат набандад. Пас аз муҳолитати ӯ чӣ фоида ҳосил ояд? Ва аз ҷаҳолати ӯ залолат афзояд” – дар иқтибоси нутқи Калила (121); сифатҳои “дар зилли давлати ӯ даст дар камари мардон задиву пой бар фарқи осмон ниҳод [ӣ], ин муъомилат ҷоиз шумурдӣ ва ҳуқуқи инъоми ӯ туро дар он зочир наёмад: - Як қатра зи оби шарму як зарра вафо - Дар чашму дилат Худой донист, ки нест!” – ва ҷумлаи тақвиятдиҳандаи “Бозаргон нарм шуд ва дил аз оҳан бардошт” – дар ҳикояти “Бозаргон ва сад ман оҳан” (122); панди “Ҳеч чиз зоеътар аз дўстии касе нест, ки дар майдони қарам пиёда ва дар лофғаи вафо сарафганда бошад. Ва ҳамчунон некўӣ кардан ба ҷойи касе, ки дар мазҳаби худ ихмоли ҳаққу нисёни шукр шуморад. Ва панд додан онро, ки на дар гўш гузорад ва на дар дил ҷой диҳад. Ва сир гуфтан бо касе, ки ғаммозӣ саҳраи баёну пешаи бинони ӯ бошад” ва “аз зулмати бадкирдориву ғадри ту парҳез мебояд кард” (123); пардозӣ “Вақте, аз ин хуррамтар ва рўзе аз ин муборактар чӣ гуна тавонад буд? Малик дар мақоми пирўзиву нусрат хиромону душман дар хобгоҳи нокомӣ ва мазаллат ғалтон. Субҳи зафарат теғ бароварда, рўзи адуват ба шом расонида” – дар сухани Димна ва посухи Шер: “Алҳақ, пушти паноҳи сипоҳ ва рўи бозори атбоъи ман буд. Дар дидаи душманон хору бар рўи дўстон ҳол [байти арабӣ]” (124); гуфтори пурбаҳои Димна дар фарҷоми қисса, эзоҳи мутарҷим, ки “Аммо рўзгор инсофи Гов бисутуд ва Димнаро расову фазиҳат гардонид” ва “Чӣ ниҳоли кирдору тухми гуфтор, чунон ки парварда ва кошта шавад ба самарату райъ расад: “Ман язраъа аш-шавка ло яҳсуд биҳи ёноба” (Касе, ки хор бикорад ангур надравад) ва авоқибӣ макру ғадр ҳамеша номаҳмуд будаст ва ҳавотими бадсиголиву кайд номуборак. Ва ҳар чӣ дар он қадаме гузорад ва бад он дасте дароз кунад охир ранҷи он ба рўи ӯ расад ва пушти ӯ ба замин орад [байти арабӣ]” – дар фарҷоми боб ва ҷамъулҷамъ 45 байти арабӣ, 40 байти форсӣ, 9 мисраъи арабӣ, 2 мисраи форсӣ ва 2 байти муламмаъ зам кардааст.

Чуноне, ки аз ин иқтибосҳо маълум мегардад, аксари онҳо тавсифу ташбеҳ, кинояву истора ва сифатчинии ҳуқуқ хўи инсонӣ, табиъат ва ҳулосабарориҳову армони мусанниф буда, пардозе, ки ба табиати ҳар як эрониву эрониюласл, ки фарҳангу маданияташ дар ин поя асрҳо боз инкишоф меёфт меёбад, махсус гардонида шудааст. Чизи фориқе, ки ин ҷо бештар аз асари Ибни Муқаффаъ ба назар мерасад муносибату мақоми Абулмаъолӣ

нисбат ба дарбору дарбориён аст, ки тазйид дида, бисёр барчааставу фош тасаввур ёфтааст. Шояд маҳз ҳамин чузъҳои асар, ки ба шаҳодати муаррихон шўҳрайи хосу ом буд, боиси уқубатҳои бесобиқаи мутарчимаш гашта бошанд.

Дар идомаи ин тахвилҳо Абулмаъолӣ чанд дигаргунии дигар низ ба ин бахш ворид кардааст, ки ҳоло дида мебароем.

Пеш аз ҳама, мутарчим дар ин бахш низ чун собиқа аз исмҳои хос сарфи назар карда, илло Шанзаба ва Нандаба, аз онҳо ёде намекунад ва ба ин минвол маҳали рӯйдоди воқеъаро бо номи қаҳрамонон абстракт, яъне умумиятёфта, намудор месозад.

Ҳамчунин, ҳар чو, ки ҳодиса ва натиҷаи он чун меёр борҳо таҷриба шуда бошад мутарчим бар он ҷанбаи ҳукмӣ бахшидааст, ки мисли он ки дар тамсили обанбор" дида мешавад. Дар матни Ибни Мукаффаъ: "Чуноне бо он обанбор шуда буд..." – гуфта мешуд, ки конкрет ва ба шунаванда ошно, вале дар ин чо умумиятёфта ва чуноне гуфтем дар асоси муовинаҳо собит шудаву масале гардида: "Мисли обанборе, ки ...". Ва бояд тазакурр дод, ки чунин умумиятбахшӣ, яъне тамсилсозӣ, на танҳо дар ин боб ба ҷашм мерасад, балки то охири асар ҷой дорад ва як услуби хоси Абулмаъолӣ гаштааст.

Пасон, ҳар бор, ки дар раванди гуфтор муаллиф иштирокдорони суҷетро дар назар дошта, чидашавии пасиҳами номҳояшро пеш ронда бошад, мутарчим ба вақти бозгардон бо як ҷонишин ва ё ивазкунанда ва ё иборае мисли "онҳо", "ҳама", "ҳозирон", "вуҳушу туюр", "сибоъи бисёр" ва ғайра иваз карда, ҷумлаву банду тамсилҳоро, ки ба кулли хонандагон шинос нест, монанди хулқу ҳўйи фил, ғизохоҳии вай, тарзи пешниҳоди хуриш бар ў ва мақому манзалаташ байни вуҳушу инсонҳо, аспӣ тозиву сифатҳояш ҳазф намудааст. Ин чо, агар дар ҳоли аввал мутарчим ба таъби латифу мантиқи хонандагон таъя карда бошад, дар ҳоли сонӣ ҳуввияти миллии эронии асарро тақвият дода, як навъ дурӣ аз одоти аҷнабиرو авлотар доништааст. Ба чунин иқдом метавон ҳикояти "Титавӣ ва Вакили дарё"-ро низ ворид кард, ки тавассути образи Симурғ, бар ивази Анқои арабӣ, ҷамъбаст гардида, ҳақ ба ҳақдор мерасад. Аз ин ҷост, ки ҷумлаҳои тақвиятии мурғон бар ҳаққи пешвоёшон: "Ту маликаи мойиву оне, ки туро бар мо пешво кард аз Вакили дарё қавитар аст ва ту аз ў имдод талаб. Ва вай (яъне оне, ки аз Анқо болотар аст – А.А.) баҳри ҷанг бо Вакили дарё берун омад. Чун Вакили дарё ўро бидид аз ҳайбаташ битарсид ва ҷўҷаҳо боз дод", ки хоси бисёрхудоисту ғайри эронӣ, худ аз худ аз байн бардошта шудаанд.

Ҳамин чо бояд ёдрас шуд, ки Насруллоҳи Муншӣ ба вақти тарҷумаи ташбеҳу истиора ва ҳолатҳои нозуки табиъӣ низ маҳорату соҳибзавқияшро нишон дода, баъзан бар ивази ташбеҳҳои ба завқи аъроб гуворою бар таъби аҷамӣён то ҳадде дурушту дағал ва баъзан ночаспон, мисли **"бастанӣ думи саг"**, чун нишондиҳандаи амали бесамар, **"Ҳаҷҷом субҳ сутра биандохт"**, **"Боз фил бирабуд"** ва ғ. мисолҳои дидадарову ҷолибтари воқеъиро, монанди **"бастанӣ думи каждӯм"**, **"Ҳаҷҷом аз қаҳр дар торикии шаб сутра биандохт"**, **"боз кўдак бирабуд"** ва ғ. оварда, дар ҳолатҳои таҳқири рўйирост, бидъат, мисоли бетаъб, дуруштӣ ва раҳнаи одоби муъошират, ки аслан хоси ақвоми ҷангҷўву маҳдуд ба маданият аст, пурра парҳез намуда, панду андарзҳову масалҳои ин қабилро ҳазф кардааст. Ба ин зумра мебоист ҳикояти "Кайк ва

Шабуш", монандкуниҳои Шоҳ гоҳ ба зани ғарру гоҳ ба беақлу девона, ташбеҳи шуҷоати ходим, ки ба мақоми рӯдаи мурдор баробар карда мешавад, тарзи муоширату муносибат бо аҳли дарбор (қиссаи "Гург, шағол, зоғ ва савр"), масали "Беҳтарин зан – зани "балегӯй" ва ғайраро низ дохил кард.

Умуман, ин боби асар бо вучуди тазйидҳои бисёр, таҳрирҳои ҷо-ҷо ниҳоят ҷашмрас ва тағйири композитсионии 3 банд, таҳтуллафз баргардон шуда, маҳз ҷанбаи ахлоқи поку беғашу тарбиятгараши хеле барҷастатар ҳувайдо гардида аст. Тазйиди тавсифу сифат бошад, бо вожаҳои ҳамсангу ҳамсадо, бар он шукӯҳу таровати бештаре бахшидаанд.

Боби "Бозчусти кори Димна" бошад аз ҷиҳати тазйиду таҳрир аз боби аввал чанд тафовути ҷиддӣ дорад.

Пеш аз ҳама мутарҷим ба он персонажи навро чун ёри қарини Калила, ки пас аз даргузашти ӯ бо Димна ошноӣ мечӯяд ва пасон бо амри ӯ ба дарбори Шер наздик шуда, аз қору кирдор ва тарзи қабули рафти мурофиъа аз ҷониби аҳли дарбор ва хосса Шер маълумот ҷамъ менамояд, илова намуда, ба ӯ Рӯзбеҳ ном мениҳад. Мутаассифона, ин персонажи воридшуда хеле пассиф буда, ба суҷет ягон дигаргунӣ ворид намесозад, илло он ки ба хоҳири ӯ Димна аз ёри вафодору меҳрубонаш ёдҳо намуда, ҳасратҳо менамояд.

Тафовути дигар – зам гардидани як қисса бар исботи сухани гуфташуда аст. Дар ин ҷо Абулмаъолӣ бар тақвияти "гувоҳии бевоқуф ва натиҷаи он" аз забони Димна қиссаи "Марзбон, завҷаш Баҳорӯя, ду тӯтӣ ва ғуломо" меорад, ки дар он аз ташҳиси босабури ҳар қору кирдор, тааммул, шартӣ эҳтиёт ва покиву поккорӣ сухан меравад.

Ҳамчунин, дар фарҷоми боб Абулмаъолӣ пас аз итмоми воқеъаи назардошта ба даргоҳи Худованд дасти дуъо бардошта, ниёише менамояд, ки Эзид мар инсонҳоро аз қаромату марҳамати ҳеш аз лағзишу ғалатҳо боз дорад; дар сурати ҳозир гап дар бораи дуъо қардан ва ё нақардан, ки ҳоси ақсари гузаштагон буду дар интиҳои ҳар асар оварда мешуд, ба худ савобу раҳматҳои буд, нест. Зеро дар ҳоли ҳозир ва минбаъд мутарҷим бар зами некхоҳиву хайрот дараҷаи ғамхорӣро нисбат ба инсонҳо зоҳир намуда, мавқеи муваттинӣ худро дар пешомадҳои зиндагӣ таъкид месозад, ки як навъ таҳаввуле дар ин ҷода аст.

Ин ҷо чун тафовутҳои ҷиддӣ ҷудо қаржани се илова дар он нест, ки Абулмаъолӣ ҳарчанд дар боби собиқа низ иловаҳо қарда бошад ҳам, онҳо ақсару ағлаб тазйиди сифоти персонаж ва ё табиате буда, раванди ҳикоятро дигаргунӣ намебахшиданд ва асосан шохиди сухангустарии мутарҷим буданд. Вале дар ин сурат ҷанбаи ахлоқии асар тавсиъа ёфта, паҳлӯи нокушудаи занҷири ахлоқии инсон, ки аз диди муаллиф бинобар сабабе дур уфтода, бо сабабу натиҷааш инъикос мегардад. Баъдан, маҳз тавассути ин боб ва ба вижа ин аъмол минбаъд дар ҳар ҷое, ки мувофиқан ҷунин илова зарурат қунад, дастбӣи мутарҷим ҳукми анъанаро мегирад... Аз ин ҷост, ки ақари Абулмаъолӣ ҷӣ аз ҷиҳати ҳаҷму ҷӣ аз ҷиҳати тавсиъаи мавзӯ аз асли ҳеш бузургтар аст.

Дигар, дар тарҷумаи ин боб Абулмаъолӣ таъбу завқи хеш, талаботи замон ва урфу одоти давронро ба инобат гирифта, чун собика чанд дигаргунии дигар низ ворид сохтааст, ки ба ин зайланд:

- Ҳикояти "Барзгар ва занҳои урёни ӯ", ки тақвияти айби хеш надида, бар дигарон расидан; ва муҳовараи модари Шеру Шер, ки аз суду зиёни фош кардани сир ва сиргӯ ва чурмҳои Димна баҳс мекунад; ва таҳқири Димна "балеғӣ" нахустинро дар рафти мурофиа ҳазф намудааст.

Ин ҷо сабабҳои ҳазф то ҷое маълум бояд бошад. Зеро ҳикояти номбурда, бо вучуди ҷаззобияти худ, аз ҳақиқатбинии таҳаюлӣ ҳам хеле дур афтода, ба тасдиқи айббинӣ ва ислоҳи он коре надораду ба ҷашми нозукбиниону латофатпӯён дағал аст.

Дар ҳоли дувум бошад – бинобар дар рафти воқеа аён шудани ин ҳақиқат бо далелҳо ва то ҳадде такрор шудани таҳқириҳои беасоси Димна, ки асосан душманӣ ва нафрати зотиро шабоҳат мекард – ба ҷо оварда шудааст.

Ҳазфи таҳқир бошад бинобар таҳқири хусусияту хислатҳои зотӣ, ин ҷо типологии ҳайвон мебошад, ки ба ягон персонажи дигари асар қаблану баъдан муносиб дида нашудааст, ба вуқӯъ пайваста.

- Дар тавсифи ҳусну малоҳати зани бозаргон ва ҳунармандии рассом, хислатҳои махуфи муддаии худҳо ва сифоти волои табиби ҳозиқи солхӯрда ва албатта дар гуфтори Рой, мисле, ки пеш дида, гуфта будем, тавсиа баҳшида, дар ҳуди ҳамин ҳикоят тағйири исмҳои хос намуда аст – "Ҳабал" ба "Ҳумайр" ва "Синд" ба "Ироқ".

Ҳамчунин, дар рафти гуфтор бинобар салоҳиди воқеаи Абулмаъолӣ таҳририҳои ҷузъии дигар низ раво дидааст, ки ба қатори онҳо тағйири "сад" ба "ҳазор", "дорам" ба "созам", "ҷашми чап" ба "ҷашми рост" ва ғ-ро метавон ворид кард. Мутарҷим дар ду ҳолати дигар низ тағйирот ворид сохта. Яке ҳазфи ҷумлаи "Паланг баҳри **алобғирӣ** бар дари Калила ва Димна наздик шуд" – мебошад, ки сабабаш маълум. Ва дигарӣ - **тағйири нақл** оид ба гуфтугузори Модари шер бо Паланг дар хусуси фошсозии мунозираи Калилаву Димна **ба диалогӣ** ин ҳар ду ва ба ин минвол афзудани ҳассосияти воқеа.

Ва, албатта, Насруллоҳи Муншӣ ин бобро низ аз порчаҳои назмӣ ва оёту зарбулмасал оӣ нагузошта, мувофиқан 19 байти арабӣ, 14 байти форсӣ-тоҷикӣ, 6 зарбулмасали арабиву 4 форсӣ-тоҷикӣ, 5 мисраъи форсӣ, 2 иқтибос аз Қуръони маҷид дар ҳолатҳои заруриву муносиб зам намуда, хондану ёд доштанаширо гуворотар сохтааст.

Боби "Ҳамомаи Мутавакка, Ҷураз, Сулҳафот ва Забӣ" аз лиҳози гардониш қариб аз асл дур нарафта, танҳо чанд ташбеҳҳои иловагӣ ба хислату гуфтори иштирокдорон, як банд роҷеъ ба шукру сабурӣ дар гуфтори Боха бар Муш, таъйиди номи шаҳри Морут дар қиссаи шарҳиҳои Муш, таҳрири хурд дар сабаби тарки макон аз ҷониби Зоғу Муш ва иловаи ҳулосаву дуъо дар интиҳои бобро шомил аст. Дар замири иловаҳо метавон 34 байти арабӣ, 14 байти форсӣ-тоҷикӣ, 2 мисраъи форсӣ-тоҷикӣ, 6 зарбулмасали арабӣ, 2 ҳадису 2 ояти Қуръонро низ зикр намуд, ки мутарҷим дар асараш овардааст.

Боби "Бум ва Зоғ" яке аз қисматҳои бузургҳаҷми асар аст. Аз ин хотир иловаю таҳрирҳо низ бештар дорад, ки аксар идомати сухангустарии мутарҷим ва тақомули мавзӯ буда, концепсияи марказиро осебе намерасонад. Баръакс, чунин баназар мерасад, ки бе ин духул вучуди асли ҳалал пазируфта, аркони умдаи он ҳазф шуда бошад. Мисол иловаи "зарқу шаъвазаи ӯ (душман – А.А.)-ро дар замири нагзорад ва ҳар чӣ аз душмани доно ва муҳолифи дохӣ талаттуфу таваддуд беш бинад дар бадгумонӣ ва ҳештан нигоҳ доштан зиёдат кунад ва доман аз ӯ беҳтар дарчинад, чӣ агар ғафлате варзад ва захмгоҳе ҳолӣ гузорад, ҳар ойна камини душман гушода гардад ва пас аз ғавти фурсат ва таъаззури тадорук пушаймонӣ даст нагирад", ки бар замири ибораи "макқору машҳур" омада, ҷанбаҳои ин амалро фош ва ҳудуди таъсири аъмоли касифи муошират бо рақибро назаррасу ҳаматарафа инъикос месозад. Ва ё таъйини насихатҳои зоғон дар шарҳи оқибатҳои ҷанги нобаробар ва ҳазимат, самароти сулҳи дастёбанда, беоқибатии аҷзу саъодати ҳазм бар асар ва ҳоса гуфтори онон бурҳон афзуда, мақбулияташонро ҷоиз гардонидааст.

Тамаҳхуд дар мақому манзалати вазиру расул низ аз ин гомҳои сутуданиву бамаврид аст, ки ҳамоно хеле гуворою ҳадафгир суфта шуда: "Расул-забони малик ва унвони замиру тарҷумони дили ӯст. Ва агар аз вай хираде зоҳир гардад ва асари марзӣ (писандида) мушоҳидат афтад, бад-он бар ҳусни ихтиёр ва камоли мардшиносии вай далел гиранд. Ва агар сахвею ғафлате бинанд забони тобинон гушода гардад ва душманон маҷоли вақият ёбанд. Ва ҳукамо дар ин боб васият кардаанд: - Таҳайяр изо мо кунта фи-л-амри мурсилан--Ҷамаблағу ороби-р-риҷоли рисолуҳо (Некӯ бигузин он гоҳ, ки дар қоре расул фиристода бошӣ, ки далел бар мойву миқдори роймардон фиристодагони эшонанд; 203). "Ва аз одоби рисолат ва русуми сафорат он аст, ки суҳан дар ҳиддати шамшер ронда ояд ва аз сари иззати мулку нихвати подшоҳӣ гузорида шавад, аммо даридану дӯхтан дар миён бошад. Ва низ ҳар суҳанро, ки матлаъ аз тезӣ иттифоқ афтад мақтаъ ба нармиву лутф расонад. Ва агар мақтаъи фасле ба дуруштӣ хушунат расида бошад ташбиби дигаре аз истимолат ниҳода ояд, то қарор миёни унфу лутф ва тамарруду таваддуд даст диҳад ва ҳам номуси ҷаҳондорӣ ва шукӯҳи подшоҳӣ маръӣ монад ва ҳам ғараз аз муҳолияти душман ва идроки мурод ба ҳусул бипайвандад (203-204)" – то бад ин рӯз аз манзалату манфаъат оӣ намонда.

Дар ду ҳолати дигар – "Гурбаи рӯздор" ва "Мор ва малики ғукон" – Абулмаъолӣ Насруллоҳ роҷеъ ба гузарандагии айём ва ногузирии пириву охират хеле ба тафсил ва бо обуранги ҳос суҳан ронда, ба ҳикоеҳои номбурда он ҷавҳаре, ки аз назарҳо дур буду ба ин паҳлӯ аҳамияте намедод, мефизояд.

Дар замири иловаҳо боз ҳам бояд аз 33 байти арабиву 26-то форсӣ, 8 зарбулмасали арабӣ ва 7 мисраъи форсӣ, 1 ояти қуръониву 4 ҳадис ва як иқтибос аз гуфтори ҳазрати Алӣ ёдовар шуд, ки мисли тазйиди муродифот ва ташбеҳи ҳодисот дар ҳама саропои абвоб омада.

Ва ин ҷо ба ҷуз оне, ки зикр кардем, аз тавзеҳот роҷеъ ба мақоми ақл, манфаъати хилват, вачобати ҳиммат бар раъият, шартӣ машварат, нуқси хидмати мулк, фарҷому ҳулосаи ҳикояти "Гурбаи рӯздор", ташбеҳҳои занону лайлу наҳор, ташбеҳу тазоди дурӯғ ва эътимод бар он, рафтору кирдори

дурудгар ва чанд иборати ҷузъии дигар ёдрас шуд. Вале иловаи дигари ин боб фақат як ҷумла аст ва мо таъкидашро ин ҷо ҷоиз донистем ва он ҳам бошад ҷумлаи муайянкунандаи макони оташгирист, ки на дар матни арабӣ вучуд дошту на хоси вухушу туюр буд. Ин матлабро Абулмаъолӣ хеле соддаву бамаврид чунин иброз медорад: "Ва ба рахти шубонон, ки дар он ҳаволӣ (наздики макони бумон) гӯспанд мечаронанд, оташ бошад, ман фуруғе аз он биёрам" (227).

Таҳрирҳое, ки дар ин боб ба вукӯъ пайваستاанд иборатанд аз: "Ҳар кӣ бо зӯртар аз худ бичангад бар хеш хиёнат карда бошад" ба "Ҳар кӣ бо пил даровезад зер ояд"; "Сифрид" ба "Кабки анчир", "Буз" ба "Гӯспанд" ва тавзеҳи доруи ишқ – "висол" ба "фироқ" (ҳикояти "Зоҳид ва дуздон), пешу пас кардани гуфтори деу дузд ва ҳазфи як банд роҷеъ ба бахти Малик дар натиҷаи ин набард аст

Доир ба хулосаву дуъохое, ки дар ҳар боб оварда мешавад, ва боби мазкур истисно нест, қаблан фикрамонро гуфта будем ва аз ин пас низ такрорашро муовфиқи мақсад наметонем.

Бобҳои "Бӯзина ва Боха", "Зоҳид ва Ибни Арас", "Гурбаву Муш" ва "Тирандоз ва Модашер" аз ҷониби Абулмаъолӣ тағйироти ҷиддие надидаанд, илло он ки, чун анъана ӯ бар тақвияти гуфтору кирдори қахрамонони воқеъа байту ҳадису оят меорад, ки мувофиқан ба ин суратанд: дар аввалӣ – 15 байти арабӣ, 13 байти форсӣ, 2 зарбулмасали арабӣ, 1 мисраъи форсӣ ва 2 ҳадис; дар сонӣ – 5 байти арабиву 1 байти форсӣ, 3 ҳадис, 2 яоти куръонӣ ва 1 иқтибос аз гуфтори Муъовия ва посухи аппаненташ Ҳасан; дар сеюмӣ – 5 байти арабӣ, 6 байти тоҷикӣ, 3 зарбулмасали арабӣ, 1 мисраъи форсӣ, 2 ҳадис ва 1 ояти раббонӣ; дар охирӣ – 8 байти арабиву 9 тоҷикӣ, 2 зарбулмасали тозӣ, 4 оят ва 2 ҳадиси набавӣ.

Ҳамчунин, дар ин абвоб ташбеҳу итиорот ва тавсифҳое, ки дар асл вучуд надоштанд, низ дида мешавад. Аз ҳама беш ин даҳлат дар боби "Бӯзина ва Боха" рух дода. Дар он мутарҷим пеш аз ҳама сабабу натиҷаи нузули Бӯзинаро аз мулкдорӣ тавсиъа дода, даври давворро сарманшаъи ҳама табодул медонад ва дар ташреҳи он аз санъатҳои номбурда фаровон истифода мебарад. Пасон, чун макони воқеъаву ғарази муколамаҳо чунин имконият фароҳам меовард, мутарҷим дар истифодаи ин саноеъи лафзӣ дастдарозӣ намуда, завқи худу табъи хонандаи зебопарастро ҷошнӣҳо медиҳад, ки ҳамчун як амри воқеъӣ ва моёи пайдоиши тарҷума дар ибтидо зикр гардида буд. Чунин тазйидҳо дар таҷаллии иқболи давлат дар ҳаракоту саканоти бӯзинаи ҷойгир, мусоҳибаҳои Бохаву Бӯзина роҷеъ ба муфориқат, кудурати айш, гузориши ҳукуқи макоримат, дӯстӣ ва зани Бохаву ёраш, тавзеҳи мақоми зан ва дӯст баръало маълуманд.

Дар ин боб Абулмаъолӣ таҳрирҳо ҳам карда аст. Мутарҷим барои ҷаззобияти сюжет ағлаби фикрронӣҳои қахрамононро, ки ба иштирокчиҳои бевосита аён набуд, чун суҳанронӣ пеш оварда, диалогҳо месозад. Албатта дар ин иқдоми худ ӯ каломи қахрамононро бинобар назардошти хеш ба ҳам омехта аст, вале ғарази тамоми қисса аз ин хоҳише надида. Мисоли ин ҳодиса дар суҳанони Бӯзина пеш аз саворӣ ба Боха дида мешавад, ки дар асл қисман Бохаро мансуб аст.

Ва билохира, дар интиҳои ин қисса эътирофи бадсиголии хеш зи ҷониби Боха оварда шуда аст, ки дар тарҷумаи Ибни Муқаффаъ вучуд надорад.

Дар боби "Подшоҳ ва Фанзах" ду тафовути ҷиддӣ ба назар расид.

Аввал, ин ки мутарҷим сабаби пешкаши ҳикояти мазкурро тағйир дода, бар ивази "дуриву ҳароси адуввон аз якдигар", дурустӣ ва ё нодурустии афзалияти муқорибату инбисот ва пазироии каломи рақибонро пеш меронад. Пас аз забони Браҳман нодурустии ин амалро ба исбот расонида, чун бурҳон қиссаро меорад.

Сониян, дар дохили қиссаи таҳтазикр ҳикояти манзуми маҳастиро, ки матлаъаш:

Дошт золе ба рустое чаков,

Маҳситӣ ном духтареву ду гов...

ин аст, ҳамчун намунаи ширинии ҷони ҳар кас бар худ ва бузургдошти он ҳатто аз аҳли худ, илова менамояд. Ҳикояти мазкур мойӣ танзими Ҳаким Санойӣ буда, иқтибос аз "Ҳадиқа"-и ўст (боби ҳафт).

Мобақӣ, мутарҷим дар сабки худ устувор монда, 18 байти арабиву 24 байти тоҷикӣ, 4 зармулмасали арабӣ, 3 мисраъи тоҷикӣ, 5 оят ва 1 ҳадис бар матн баҳри тасдиқи гуфтаҳо афзудааст.

Такмили сюжет, таъйиди ҳислатҳову тағйири гуфтори иштирокдорон дар боби "Шер ва Шағоли парҳезкор" бисёр назаррасу гуворост. Мутарҷим бо ин ҳама таҳрирҳои хеш аз як қиссаи дар асл хеле хушку нақлӣ як новеллаи дилкаше, ки пур аз мочарост эҷод кардааст.

Пеш аз ҳама дар ибтидои ҳикоя мутарҷим як банд роҷеъ ба мақоми ақлу хирад дар таҳаккум зам намуда, зарурати ниғаҳдошти тазоди онро, ки иборат аз "лутфии беаъф ва унфии безулм"-аст, талқин менамояд. Ба ақидаи муаллиф ин амал боъиси ниғаҳ доштани таносубу қудрат, завқи мухлисон ва ғадри осӣён мегардад.

Пас аз ин мутарҷим фикри муаллифро доир ба истикшофи сабаби рӯ задани ҳар саҳву ғафлату ҷурмо такмил дода, дар айнӣ замон ниғаҳдошти инони марҳамату каромати шоҳиро вобаста ба дараҷаи он лағзиш илова менамояд. Ин андеша бо шаш байте, ки Мухтории Ғазнавӣ (1081/82-1118/19) дар бахшояндагии Баҳромшоҳ нисбат ба ў гуфтасту тафсири тамоми розҳои болост, ҷамъбаст мегардад.

Сипас мутарҷим мувоҳисаи Шағолро бо қавмаш роҷеъ ба гиромидошт ва истифодаи дурусти вақти ҳозир ва таҷоҳуди саъби ин соъат баҳри самари саҳли охиратро зам намуда, чунин хулоса мебарорад: "Лаззати дунё чун рӯшноӣ барқу торикии абр бе суботу давом аст. Дар ҷумла дил бар кулбаи ано вақф кардан ва тан дар сарои фано собил доштан аз улавви ҳиммат ва камоли ҳасофат дур афтод. Ва оқил аз наъими инчаҳонӣ ҷуз номи некӯ ва зикри боқӣ натлабад, зеро ки хушиву роҳат ва комрониву неъмат он рӯй ба заволу интиқол дорад (310)", ки бар болои андарзи гуворо будан, иштибок (интрига) мефизояд.

Ҳамин навъ тезу тундшавии сюжет ба воситаи ворид кардани мунозираҳои Шер бо модараш ва Шағол низ хеле барҷову асоснок даст додааст. Бояд гуфт, ки маҳз тавассути ин мунозираҳо бозчусти кори Шағол бо дарёфти

ҳақиқати ҳол ба амал омада, костагии нусхаи асл рафъ мегардад. Дар аснои ин мунозира мавқеъи машварат, гиromидошти хидматҳои собиқа, караму бахшоиш, амну амон, озмоиш, агрозу бозчусту авф ва мучоласату мучонабат, суду зиёни васвасаву таъчил ва ҳасад, тағйири рой, мизони укубат, эътиқоду боварӣ, шартҳои истизодат ва ғ. мавриди талқин қарор гирифта, боиси тавсияи мундариҷа гардидааст. Кулминатсияи қисса ба воситаи мунозираи шадиди Шеру Шағол, ки дар пайравии муховараи Булор ва Шоҳи боби “Подшоҳ ва бароҳима” нигошта шуда аст, ба вуқӯъ пайваста, ҳамзамон муносаҳати Шағолро, ба чуз оне ки зикрашон рафт, роҷеъ ба вочиботи ҳазари тақриб аз 8 тоифаи мардум, фарзи пазироии 8 гурӯҳ инсонҳо, сазовории мулуку ҳуққом бар ҳуҷҷату самоъи музлимат, 3 истизодати шартии кори чокар фаро мегирад. Аз ин ҷо ба баъд гиреҳкушоии масоъили тарафайн оҳиста-оҳиста ба фарҷом мерасад. Ин ҷо вочиб аст таъкид кард, ки ин бахши мунозира аз ҷиҳати ҳассосият ва гузориши масоъил ниҳоят шадид, рӯшод ва то ҷое дурушт намояд ҳам, аз лиҳози расму русуми муъошират лаҳзае берун намояд.

Умуман сюжети ин боб, чуноне қаблан зикр шуда буд, бинобар даҳолати беибои мутарҷим бар хулку хў ва гуфтору кирдори персонажҳо хеле ҷаззобу хотирнишин гардида, аҳамияташро дар боби тақшифи ҷамбаҳои носурудаи ҳаёту муъомилот фузуда аст.

Ба ғайр аз ин иловаву таҳрирҳо Абулмаъолӣ, чун собиқа, ҷо-ҷо манзарае ва ё хислату хўеро бо ташбеҳу истиораҳои дилнишин зеб дода, бо 27 байти арабӣ, 16 байти форсӣ, 7 зарбулмасали арабӣ, 4 мисраъи ҷудогонаи тоҷикӣ, 3 оят аз Қуръони маҷид, 5 ҳадиси ҳазрати Муҳаммад ва як гуфтори Маъмун тақвийат бахшида аст.

Ҳикояти “Зоҳид ва Зайф” ҳам мисли ҳикояти пешина бо саъю кўшиши Абулмаъолӣ Насруллоҳи Муншӣ тавассути баъзе иловаҳо ҷаззобу мақбултар гардида, силсилаи муайяни воқеаҳои ҳамдигарро пуркунандаро пеши назар оварда, истифодаи ҳикояти “Зоғи булҳавас”-ро асоснок менамояд. Ба ин иловаҳо пеш аз ҳама бояд таркибу тартиби муховараҳои байни Зоҳиду Меҳмонро дохил кард. Сониян - образи Меҳмон ҳамчун марди сўфипеша пешниҳод карда мешавад, ки дар роҳи дарёфти Ҳақ ба сайру саёҳат баромада. Абулмаъолӣ инро чунин ба қалам медиҳад: “Бар холи ошиқону содиқон ба самоъи зоҳир бе аёни ботин вукуф натвонӣ ёфт. Ва ҳар кӣ бедилвор қадам дар роҳи ишқ ниҳод ва мақсуди ӯ ризойи дўст бошад, лошак, саргардон дар бодияи фироқ мепӯяд ва муқовимати мутафовут паси пушт мекунад то назар бар қиблаи дил афганад. Ва чандон, ки ин саёдат ёфт ҷон аз барои қурбон дар миён ниҳад ва агар аз ҷон азизтар ҷононе дорад ҳам фидо кунад. Ё бунайя, иннӣ аро фи-л-маноми аннӣ азбахука (Эй писари ман, ба ростӣ, ки ман дар хоб дидам, ки туро гулӯ мебурридам. - Софот, ояти 102). Дар ҷумла қиссаи ман дароз асту сафари маро бидояту ниҳоят не” (341). Аз ин пас - Зоҳид ба таълими Меҳмон пардохта, масъалаи касби ҳунару донишандӯзиро мавриди муҳокима қарор медиҳад ва чун аз комёбиҳои шогирд дилхунук мегардад танҳо пас аз ин қиссаи Зоғро барои исбот меорад. Мутаассифона диалогу ҳадси ҳикоя масъалаи “аз ғуломзода малик наёяд”-ро дар асар боз монда, тасдиқ ҳам мекунад. Илова бар ин, Абулмаъолӣ баҳри тақвияти ин фикр фарҷоми ҳикоятро, ки аз забони

Брахман чамъбаст мешуд, тағйир дода, мулукро дар ин иқдом насихатҳо мекунад ва оқибатҳои мудҳиши пос надоштани чунин амалро тасвир менамояд.

Боби номбурда ҳам мисли абвоби дигар хулосаву дуъои мутарчим ва 11 байти арабӣ, 3 байти форсӣ, 2 зарбулмасали арабӣ, 1 ояти қуръонӣ ва 2 ҳадисро дорост, ки ҳамчунин аз иловаҳои Абулмаъолианд.

Боби “Малик ва бароҳима” ҳанӯз дар ибтидо мақсади оварда шуданро то чое тағйир медиҳад ва биноан ба таҳрирҳои дигари муносиби мувофиқи матлаб гирифтӣ шуда аст.

Чун мақсади Рой шунидани ҳислатҳои писандидаи сутудашавандаи мулук аст Браҳман низ аз волотарини онҳо -**ҳилм**- оғоз намуда, ба ташреҳи фазои он мепардозад. Ё меғӯяд: “Некӯтар сиратеву писандидатар тариқате мулукро, ки ҳам нафси эшон муҳибу мукаррам гардад ва ҳам лашкару раъият хушнуду шоқир бошанд ва ҳам мулку давлат собиту пойдор ҳилм аст” (347) зеро “ба ҳилм хурду бузургро ҳоҷат аст ва манофеъи он хосу ом(м) ва лашкару раъиятро шомил” (347). Пасон муфассал, бо бурҳонҳои зиёде аз аҳодису гуфтори бузургон, ба тавзеҳу ташреҳи суду зиёнҳои будан ва ё набудани он дар мулук ва умуман инсон гузошта, дурустии фикрашро ба тасбит мерасонад, ки дар асл ҷуз номгирӣ он чизи дигаре дида намешуд.

Аз ин пас, появу асли ҳилмро дар мушаварат “бо аҳли хираду ҳасофат ва таҷрибату муморасат” (348) дида, маликро ба гузидани вазири “роизани ҳакиму хирадманд, ки ба садоду ғанову наффошу маззо мазкур бошад ва ба таҷрибату муморисату некбандагӣ ва шафқат машҳур” - ҳидоят менамояд. Ба ақидаи ӯ ҳама бурдбориву зафар бар ҳар мушқиллот тавассути чунин шахс ба даст меояд ва чун исбот қиссаи номбурдаро пешкаш мекунад.

Ҳикоят нисбат ба асли худ тағйири зиёде дида аст. Пеш аз ҳама Абулмаъоли банди тавзеҳи қору кирдори азалии бароҳима, азизиву мақдаматӣ Эрондухт дар назди шох, ки вазир ба вақти муқоламааш бо ӯ гуфта буд, суҳанони Эрондухт ба Малик вақти ҳолпурсӣ рафтани қиссаи Бӯзина ва ҳалтаи наск, посухҳои Булор роҷеъ ба Худованду каломи худовандӣ, ду нафаре, ки ғам нахуранд (саховатпеша ва покдоман), ду нафаре, ки асло набинанд (нобинову ноқисулақл), ду нафаре, ки биноанд (басиру оқил), се чизе, ки бақо надоранд (дарёӣи беод, мулки бешох, зани бешавҳар), сабурии се кас (қўҳбаро, моҳидор, шахси ба қори мушқил дастзада), хандидан бар ҳоли се кас (лоғзани ҷангнадида, қонундони ба ном поки гарданғафсу фарбеҳ, зане, ки ба зани шавҳардор бихандад), ду каси бар худ азобу мусибат оваранда (қафоров ва воҳимагар), се тоифаи нопадид дар муҳаббатӣ маҳрамият (дӯсти қаробатгурез, дӯстрӯӣи бетавфиқӣ музҳик, камбағал), ҷоҳилии се кас (пинадӯзи болонишин, хайёти дарознах, сартароши беқарор), падидории чор тоифа дар одот (таббохи вақтшинос, бар як зан қаноаткунанда, шохӣ машваратпеша, ғолиби ғазабӣ хеш), чор тоифаи беназир (зани шавҳари бисёрдидаи бар як кас қаноаткунанда, дурӯғӯе, ки ба рост гуфтан иқдом гузорад, ҳавобаланде, ки бо рақибон бисохт, ҷурмпешае, ки тавба қард), ҳолатҳои эътирофи пешакӣ, ҳолати мамнӯъӣи хандаву истехзо, занҳое, ки дастгирӣ нашоянд, ашхосе, ки ҳуфта натавонанд, нафароне, ки доим ғазаб кунанд, шахсоне, ки худ ва дигарон бифиребанд ва ғанди дигарро ихтисор қарда аст, ки ба завқу талаби ӯ созгор набуданд.

Бар ивази ин ҳама ӯ мавзӯҳои оқибати ранҷи бисёр (истиклол), ҳампешаҳои одамон, мулкҳои ва идораи он, бозмонии бадгавҳарӣ (ислоҳнопазириаш), кинаварзии браҳманон, тасдиқи ин гуфтор дар муколамаи Малик бо Корэдун, пӯшидани сир аз ноаҳлону дурӣ чустан аз онҳо, подшоҳии оқилона (огаҳӣ аз интиҳои корҳо, пешбинии корҳо, камозориву некӯкорӣ, истимоии сухани носеҳон), мустақилии мулк, ду каси ноком (оқилу бадхӯ), 5 ботилкунандаи сутудаҳо (ҳашм ҳилмо, ғам-ақлу танро, корзор-нафсро ва гуруснагиву ташнагӣ чондоронро), сипоси Малик Булоррову посухи Булор дар боби фароизи аҳли дарбор (хидмат), ташбеҳҳои дилнишини хотирмон (Чайхун аз фаввораи дида рондан; Чун моҳӣ дар хушкӣ тапидан; Чун мори думбурида ва ё марди каждумгазида тапидан ва ғ.), 40 байти арабӣ, 41 байти тоҷикӣ, 9 зарбулмасали арабиву 3 мисраи форсӣ, 1 оят аз Қуръон, 7 ҳадис ва 1 иқтибос аз Муъовия зам карда аст. Илова бар ин, Абулмаъолӣ барои барҷастатар асоснок кардани ғаму андӯҳи Малик аз талафҳои пешомад тафсири хулқу хӯ ва дараҷаи маҳбубияти Булор, Эрондухт, писар, котиб, Корэдун ва сифоти ду фил, шамшер, фили сафед, аспӣ тозӣ ва уштурро хеле дилҳарошу самимӣ дохил намуда аст.

Ҳамчунин, дар ин боб чанд таҳрири ҷузъӣ низ, аз қабилӣ тағйири “ҳашт” ба “ҳафт” (теъдоди хоббиниҳо), “шаш рӯз” ба “соъате” (мӯҳлати такашшуфи бароҳима), “билоде” ба “билоди Ҳинд” (макони мочаройи мазкур), “ду камоне бо дурру ёкут музайян” ба “ду пил орад, бар он 400 ратл ёкут” (ҳадии подшоҳ Ҳумоюн), “16000 зан” ба “12000 зан” ва чанди дигарро, ки ба ягон ҷанбаи раванди ҳикоят ҳалал намеоранд, рух додаанд.

Боби “Заргар ва Сайёҳ” бинобар тавсиаи суъоли Рой дар бобати муқаррарии тоифаи қадршиносу шукргузор бо таъйиди чанд рукну тағйири чанд бандҳои мантиқӣ сурат гирифта. Дар он мутарҷим сараввал сифоти мулкро иборат аз каромату саховти беподоши лоиқон, имтиҳони хидматгорону мухлисон, боздошти умеди умедворон ва ниғаҳдошту ҳифозати муъоширати оқилон буд тафсиа бахшида, садад (адолатпешагиву накӯкорӣ), вараъ (парҳезгориву тақводорӣ), иффат, қаноъат, истиклоли таршеҳ (омодагии хидмат), фарзияти донишгани ҳоли хидматгори барин ҳислатҳоро афзуда, шарҳашонро ҷоиз медонад.

Ба фикри ӯ мойӣ хидмати мулк садад аст, ки ҷавҳараш худоятарсиву диёнат аст ва ғазилати ҳар инсон дар тақвияти он. Парҳезгориву тақводорӣ, иффат ва қаноъат бошад бар вай ҳашамату бузургӣ бахшида, баробари баракоти беш овардан, омодагии хидматашро бар ҳамагон мусалламу мусаддақ месозад.

Аз ин пас Абулмаъолӣ чанд нукта роҷеъ ба нуқси дурӯғ, беобрӯйиву шармандагӣ аз вай, оқибатҳои мудҳишовардаш, канораҷӯйии ҳар соҳибакл аз ин навъ рафтор, дурӣ аз дурӯғгӯро меорад ва дар ҳамин замина манзалати ақлу оқилу олимро васф менамояд. Худи ҳамин ҷо ӯ иқрор мешавад, ки, мутаассифона, бо вучуди ин қадар сутудан оқилон аксар дар кунҷи узлатанду ҷоҳилону арозил болонишин. Дар ин асос аҳли ҷоҳ ва ҳоса мулкро панд медиҳад, ки аз ҷунин воқеият даст кашида, ашҳоси ғозилу мардумшинос ва қадршиносу вафодорро пас аз таҳаққуқ қариб гардонанд, чун ғайри суд бори дигаре наоранд.

Ба ғайр аз ин, дар матни Ибни Муқаффаъ мисоле дар бобати табиби оқил оварда мешуд, ки ба мушоҳидаи зоҳирӣ қаноъат накарда, танҳо баъд аз ташҳиси бавлу набз даво мефармояд. Абулмаъолӣ ин мисолро низ таҳриру тағйир карда, протсеси муъовинаву муъолиҷаро пурра намуда, иловатан, чун акси ин амал, бесалоҳиятиву саҳлангории табиби зоҳирбинро бо фарҷоми кори ӯ илова намуда аст, ки аз ин мисол муассиртар гардида.

Ҳикояти ҳамноми боб танҳо пас аз ин насихату маслиҳатҳо оварда мешавад. Худи ҳикоя ҳам тағйирҳо дида. Дар он мутарҷим пеш аз ҳама барои исботи ҳуҷи бади Заргар ва бархӯрдории шарикмахбасонаш аз ин, муддати асораташонро тамдид дода, пешгирии начоти ӯро асосе мебахшад. Пас, ҳикоя образи дувумдараҷаи Ҷиния - ҳампешаи Мор ва нутқи ӯ бар Маликзода, войзаниҳои Сайёд партофта шуда, вохӯриву меҳмондрии Заргар, хизмати ӯ дар рикоби Шох, тамаъкориву разолати азалии ӯ ва билохира, подоши сазовор барои ҳар кору кирдорро дохил карда аст.

Иловатан дар ин боб 9 байти арабӣ, 3 байти форсӣ, 1 зарбулмасали арабӣ, 1 мисраъи тоҷикӣ, 1 оят ва 2 ҳадис мавриди истифода қарор гирифтаанд.

Даҳолати Абулмаъолӣ ба боби охирини асар “Маликзода ва асҳобаш” асосан танҳо дар тавзеҳу ташбеҳи сурату сирати қаҳрамонон дида мешавад. Ҳамчунин, мутарҷим барои хушхониву арзандагӣ фузудан муколамаи канизак ва Шарифзода, хулосаи аъёни шаҳр оид ба таваккали Маликзодаро ворид кардааст.

Таъкиди алоҳидаи ду иловаи дигари Абулмаъолиро, ки мавқеъи ӯро хеле хуб инъикос менамояд., инҷо зарур донистем.

Аввал - ташреҳи ақл ва мақому манзалати он. Ҳарчанд доир ба ақлу мақоми он борҳо сухан рафта бошад ҳам, такрори ин матлабро дар интиҳо низ раво мебинад.

Дувум - рою рафтори Маликзода дар интиҳои қисса бар ёронаш. Абулмаъолӣ онро чунин чамъбаст мекунад: “Ёрон бихонд ва соҳиби ақлро бо вузари шарик гардонид ва соҳиби ҷамолро силлате гарон фармуд ва мисол дод, ки: Аз ин диёр бибояд рафт, то занон ба ту мафтун нагарданд ва аз он ғасодӣ назояд” (416).

Дигар Абулмаъолӣ Насруллоҳи Муншӣ дар рафти тарҷумаи хеш барои тасдиқу хушой аз 12 байти арабиву 8 байти форсӣ, 2 зарбулмасали арабӣ, 1 мисраъи масалгаройи тоҷикӣ ва 3 иқтибоси қуръонӣ истифода карда аст.

Боби чамъбасти асар, ки “Хотимаи мутарҷим” ном дорад, монанди пешгуфтор, ҳарчанд ба андоза қасиртар аст, ниҳоят пуртакаллуф ба қалам омада, ба ҷуз ситоиши Баҳромшох, худситоии хоксорона, комгории мутарҷимро аз тарҷима, мақому мартабаи аслу ин нусхаро дар мавриди ҳозиру минбаъда фаро мегирад, ки чун анъана дар таърихи адаби форсӣ бисёрҳо дида мешавад.

Начобати ин “Хотима” дар он аст, ки бо вучуди зикри матолиби боло боз як бори дигар афзалияти ин китобро нисбат ба дигар кутуб хеле аҷибу дар айни замон дақиқ арз намуда аст: “... Хоҷа Булфазли Байҳақӣ, раҳимахуллоҳ, ... хидмате писандида кардааст ва ёдгоре нафис гузошта, ва фақеҳ Булқосими Нисобурӣ, раҳимаҳаллоҳ, таърихи навбати ҳумоюни шохоншоҳӣ ... пардохтааст

ва дар он бар андозаи вукуфи хеш ... қадаме гузорида ва дигар бандагон ба назму насри он чӣ мумкин шудааст, ба ҷой овардаанд ва дар он бар қазияти ихлоси худ муболиғатҳо намуда. Аммо он кутуб ҳавохоҳони мухлис ва бандагони якдил хонанд ва ин маҷмӯъа ба наздики дӯсту душман, мусулмону мушрик ва маъоҳиду зиммӣ мақбул бошад, чӣ дар асли вазъ кони ҳикмату ганҷи ҳисофат аст” (420).

Чуноне аз ин муовинаҳо бар меояд Абулмаъолӣ Насруллоҳи Муншӣ ба вақти тарҷумаи хеш аз матни асос чандон дур нарафта, аксаран матлаби гуфташударо наздик ба асл ва ҳатто дар мавориде, ки тазйид накарда, тахтуллафз ба ҷо оварда аст. Аз ин хотир онро ба пуррагӣ ба ин ё он намуди тарҷума муносиб доништан амри маҳол аст, зеро он ҷо-ҷо тахтуллафз ва ҷо-ҷо озоду мантикист.

Баъдан, чӣ навъе мушоҳида шуд, муҳаррики ағлаби ин иловаҳо бо анвоъи саноеъи лафзӣ бошад ҳолоту манзараҳои табиъат, гардиши даври давр, бадали лайлу наҳор, ҳаракоти абри навбаҳору фасли хазон, ҳусну малоҳати занону духтарон, рафтору кирдори иштирокдорон буданд.

Ҳамчунин, дидем, ки Абулмаъолӣ ҳисоли носутудаву ногуфтаи мусаннифиро кашф намуда, паҳлӯҳои ниҳони тинати инсон, маърифату дархӯрдории ӯро бо ҳама пастиву баландиҳо бар асар зам карда, ҳассосияту тароваташро дар хондану ҳифз кардан мефизояд. Дар ин пешаи худ ӯ аз зарбулмасалу мақол, абёти арабиву форсӣ, оёту аҳодис ва гуфтори бузургони даври пеш моҳиронаву фаровон истифода карда аст. Танҳо теъдоди абёти арабии мавриди истихдом беш аз 300 (312 байт) адад буда, форсӣ-тоҷикиаш қариб 250 (240)-тост, ки мустақимон метавонанд чун як китоби алоҳида хидмат бикунанд. Тасаллут бар амсолу (арабӣ) аҳодису Каломи рабонӣ ва адаби араб низ вофир аст. Агар ин набудӣ, чӣ гуна метавонист беш аз 70 зарбулмасалу қариб 70 ояту ҳадис истифода барад?!

Сабаби андарзҳои форсӣ-тоҷикиро ҷудо накардан бошад дар он аст, ки мутарҷим дар тасчили аъмолу афъол чунон аз умқи донишу забондонии хеш истифода бурдааст, ки фикри бикрашро аз амсол фарқ карда натавон. Ин аст, ки ӯ дар боби сабки гуфтори худ мегӯяд: “То забони порсӣ миёни мардумон мутадовил аст [ин тарҷума] маҳчур нагардад... Ва бад-ин либоси зебо, ки банда дар он пӯшонид, ҷамоле гирифт, ки оламиёнро ба худ мафтун гардонад ва дар муддате андак ақолими рӯйи замин бигирад”(420).

Ва билохира, “Калилаву Димна”-и Баҳромшоҳӣ-ро, бо вучуди ин ҳама дигаргуниҳо, ба ҳеҷ ваҷҳ наметавон чун асари мустақилу ҷудогона, чун офаридаи Абулмаъолӣ Насруллоҳи Муншӣ, чуноне сурудаи Барзӯя ва назираи арабии Ибни Муқаффаъанд, донист. Вале аз ин хулоса арзишу маҳбубияти он заррае кам нагардад.

БОБИ Ш. ГАРДИШИ ЧАҲОНИИ “КАЛИЛА ВА ДИМНА”.

Дар бобҳои собика дидем, ки “Калила ва Димна” баробари арзи вучуд кардан мақбули хосу ом гардида, баробари ҳадафгирии асосӣ - тарбияи мулк - ахлоқи дигаронро низ зери боли худ гирифта, меъёри одоби мушоирати ҷомеъаро танзим дод. Маҳз ҳамин ҳадаф, ба болои басо хушхониву равонӣ ва сюжети дилкаш, намояндагони халку миллатҳои гуногун, пайгирони фиркаву маслаку динҳои мухолифро ба худ кашида, дар ҳам гусаст. Ин буд, ки асар қариб филфавр ба забони аҷнабӣ тарҷума гардида, ба сайри олам оғоз карда ва аз шукӯху эҷози воло бори дигар шаҳодат дод.

Дар ин ҷо мо суҳанро мад нақшида, меҳостем асосан роҷеъ ба тарҷумаҳои муҳиму ба ин ҷониб дастрасшуда ва бознависҳои дигари форсӣ-тоҷикӣ, ки сурат гирифтаанд имрӯз аз онҳо баҳра бардоштан имконпазир аст ва ба маҷрои адабии ин марзу бум бетаъсир набудаанд, чанд нуктаеро зикр намоем, ки ғараз ҳамоно бепайдоканориашро бори дигар нишон додан асту бас.

Аввалин тарҷумас, ки аз рӯи нусхаи паҳлавӣ сурат гирифта, ҳамоно баргардониши суриёӣ, ки ҳанӯз солҳои 70 ҳамон аср аз тарафи “кашиши эронии ба ном Буд” ки дар таърихи 570 мелодӣ раёсати рӯҳонии Эрон ва Ҳиндро ӯҳдадор буда, мебошад. Аслан аз вучудияти ин нусха то соли 1873, касе чизе наметонист ва будани чунин тарҷума танҳо аз “Феҳристи китобҳои суриёӣ”-и битриқ Абдуясуъ (Абдуяшӯъ) ёдрас мешуд. Ин нусха аввалин дар дайри Мордайн маҳфуз буда, сипас ба китобхонаи битриқӣ (патриарх) Мосул интиқол ёфт ва аз он пас бо ташаббуси Гроффини фаронсавӣ (Graffin) ба Порис омад ва рӯнавиште аз он ба эҳтимоми шахсе ба ном Сосен (Socin) ба дасти Бейкл афтод ва ин мустаҳриқӣ маъруф тавонист матни суриёӣ ва тарҷумаи олмонию онро бо муқаддимае, ки Теодор Бенфӣ бар он нигошт, ба соли 1876 дар Лейпсиг ба ҷоп бирасонд” (144; 59). Соли 1911 ҳамин нусха бо тасҳеҳ ва интиқоди Ф. Шултс (F& Schultess) дар Берлин ба таъриқ расид.

Аҳамияти пайдо шудани нусхаи суриёӣ пеш аз ҳама дар он аст, ки тавассути он асолати бисёре аз номҳо, ки ҳангоми тарҷумаҳои минбаъда тасҳифу таҳриф шудаанд, барқарор гарданд. Дигар он, ки ин нусха яке аз аввалин тарҷумаҳо ҳисоб шуда, аз осеби талотумҳои асрҳо эмин монда, то ин айём расидааст.

Қобили зикр аст, ки “Калила ва Димна” боз ду маротибаи дигар ба суриёӣ тарҷума шудааст, вале ин ду тарҷумаи аввал, ки тақрибан дар асрҳои 10-11 мелодӣ ба вуқӯъ пайвастааст, дар Доиратулмаъорифи ислом чунин омада: “як кашиши суриёӣ аз рӯи матни арабии Ибни Муқаффаъ тарҷумаи суриёнии онро, ки дар он аҳд тақрибан забони мурда буд ва ҷуз дар калисо ривоче надошт, сомон дод ва кӯшид то ба он ранги исавӣ диҳад ва бад-ин тартиб бар асли санскрити китоб, ки дар тарҷумаи паҳлавӣ ба воситаи афзудани таълимоти ахлоқӣ басати фаровон ёфта буд, боз ҳам матолибе афзуд. Илова бар ин, миқдоре матолиби мухолифи матни китоб низ ба д-он мазид кард” (46а, 503). Тарҷумаи мазкур таҳти унвони “The book of Kalilah and Dimnah^ translation from sugias” (“Китоби “Калила ва Димна”, тарҷума аз суриёӣ”) бо кӯшиши В. Райт

(W& Wright) ва баргардони К. Фелконе (K& Falconer) ба забони англисӣ дар Лондон соли 1884 ба бадъ расидӯ Дар ин баргардониш асолати матн риёя карда нашуда, сохту сохтор бо фазилатфурӯшиҳои мутарчим раҳна гардида аст.

Тарҷумаи дигарӣ ҳамоне аст, ки доктор Муҳаммад Ҷаводи Машкур дар интиҳои “Панҷатантра” (чоппи Донишгоҳи Шумораи 710 Техрон, 1341х.) ёдрас шуда, мебошад. Он дар қарни нӯздаҳум аз ҷониби кашиши олии осурӣ Томас Аудо (Thomas Audo) аз матни арабии Ибни Мукаффаъ баргардон шуда, соли 1895 дар Мосул ба таъъ расида аст. Тарҷумаи мазкур аз 15 боб ташкил ёфтааст ва бино ба гуфти М. Маҳҷуб “забони ин нусха ва ин тарҷума бо забони нусхаҳои Қаблӣ қомилан мутафовут аст ва ин забон, ки онро суриёнии ҷадид меноманд, дар воқеъ, забони зиндаи осурӣ аст, ки аҳамияти қалдониёну ошуриёни Эрон бад он суҳан меғӯянд” (147; 79).

Бале ҷуноне маълум аст, пас аз нигориши Барзӯяӣ пизишк ва баргардониши кашиш Буд тарҷумаи Ибни Мукаффаъ сурат гирифта, боиси ифтихор ва тарвичу ташриқи ҳамаҷонибаи ин асар дар ҷаҳони мутамаддин гардид. Тамоми тарҷумаву тақлиду ҳаммонандҳое, ки дар тӯли ин 1250 сол сурат гирифтаанд аз рӯйи он ва ё баҳрабардор аз он будаанд Чун суҳан дар боби асари Ибни Мукаффаъ дар фасли пешин шуда гузашт, ин ҷо меҳостем, ало қадри ҳол, роҷеъ ба тарҷумаҳои ҳамноми дастрас, ки аз он бардошта шудаанд, чанд нуқтаҳо ёдрас шавем.

1) ТАРҶУМАҲОИ АРАБӢ. Баъд аз Ибни Мукаффаъ Абдуллоҳ ибни Ҳилоли Аҳвозӣ ном шахс “Қалила ва Димна”-ро дар соли 781 -782 ба номи Яҳё ибни Холиди Бармакӣ тарҷума кард. Вале ҷуноне М. Маҳҷуб меғӯянд: “чун тарҷумаи ӯ аз ҳайси фасоҳати услуб ба пояии тарҷумаи Ибни Мукаффаъ намерасид” (147; 111) барҷой намонд. Ба ин санади таърихӣ, ки аз аввалин тарҷумаҳои ҳамном аст, дар “Қашф-уз-зунун” ҷунин омада: “Баъд онро (яъне “Қалила ва Димна”-ро –А.А.) Абдуллоҳ ибни Ҳилолӣ Аҳвозӣ аз форсӣ (пахлавӣ) барои Яҳё ибни Холиди Бармакӣ, дар даврони хилофати Маҳдӣ, ба соли 165 х.қ. ба арабӣ нақл кард ва Саҳл ибни Навбаҳти Ҳаким низ онро барои Яҳё ибни Холиди мазкур, вазири Маҳдӣ ва Рашид, ба назм овард (ниг.: Ҳочӣ Халифа; 238)

Аз иқтибоси мазкур ҷунин бар меояд, ки “Қалила ва Димна”-и Абдуллоҳ ибни Ҳилоли Аҳвозӣ дар ҳуди ҳамон аҳд ба саъю кӯшиши Саҳл ибни Навбаҳт ба назм дароварда шудааст. Вале Ҳанно ал-Фаҳурӣ дар “Таърихи адабиёти араб”-и худ Саҳл ибни Навбаҳтро (вафӯ 830) муназзим тарҷумаи Ибни Мукаффаъ доништа, номашро баъди Обони Лоҳикӣ (750-815) ёд мекунад (76, 347). Ба ҳар ҳол, ин асар, ҷуноне дар “Ал-мунҷид” омада, “Саъла ва Аффа” ном дошта, ба қавли Масъудӣ “саршори назокату латофат аст” (106; 369) ва то имрӯз аз он хабаре, ба ҷуз он ҷӣ овардем, дар даст нест.

Аввалин нозими “Қалила ва Димна” -и Ибни Мукаффаъ, ба ақидаи ағлаби муҳаққиқин, Обони Лоҳикӣ доништа мешавад, ки асари номбурдари ба дастури Яҳё ибни Холид сомон дода, подоши зиёде гирифтааст. Он аз 14000 байт иборат буда, бо байтҳои зер оғоз меёбад:

Боиси таассуф аст, ки аз ин китоб “беш аз ҳафтоду шаш байт, ки баъзе марбут ба оғози китоб ва баъзе мутааллиқ ба боби “Ал-Асад ва - с- Савр” мебошад, боқӣ намонда ва монанди “Калила ва Димна” -и манзуми Рӯдакӣ аз миён рафта аст” (150; 251) ва он чанд байт дар “Ал-авроқ”-и Суълӣ ва “Заҳр-ул-одоб”-и Ҳасроӣ Қиравонӣ сабтанд.

Ҳамчунин, Алӣ ибни Довуд ва аз он пас Низомуддин Муҳаммад ибни Муҳаммади Ҳубборин (ваф. 1115-1116) тахти унвони “Натоиҷ-ул-фитна” ғи назми “Калила ва Димна” , ки соли 1900 дар Лубнон ба таъъ расидааст, Абдулмӯъмин ибни Ҳусайни Сағонӣ бо номи “Дурар-ул-Ҳикам ғи амсоли -л- Ҳинд ва -л- Аҷам” (таълифаш 640 ҳ.қ. – 1242 /1243м) ва Ҷалолуддин Ҳасан ибни Алии Нақшош зери унвони “Дуррат-ул-ҳикам ғи амсоли-л-хунуд ва -л- Аҷам” “Калила ва Димна” -ро ба шеърӣ арабӣ гардониданд. Ба ақидаи М.Маҳҷуб “Манзумаи Ҷалолуддин Ҳасан аз лиҳози ном бо манзумаи Абдулмӯъмин ҳаммонандии тамои дорад ва баъид нест, ки ҳар ду як нусха бошанд ва дар таъйини номи шоър иштибоҳе рух дода бошад” (147; 114). Дар айнӣ замон як нусха аз “Дурар-ул-ҳикам” дар китобхонаи марказии Вена ва як нусха аз “Дурар-ул-ҳикам” дар музейи миллии Британия маҳфуз буда, ба таҳқиқи ҳамаҷониба шомиланд (46^a , 504).

Ғайр аз ин ҳама, Ибни Надим дар “Феҳрист”-и худ аз Бушр ибни Мӯтамад (ваф. 820) ном шоъире ёд мекунад, ки гӯё “Калила ва Димна” ро ба назми араб гардонида бошад (82, 305). Дар ин боъис ягон сарчашмаи дигар ахборе навода аст ва мо ин ҷо роҷеъ ба он чизе гуфта наметавонемӯ

Умуман аз “Калила ва Димна” -и арабӣ нусхаи зиёду мухталиф фаровон боқӣ мондааст. Нахустин нашри варианти арабиаш бошад, тавассути заҳматҳои Х.А. Шултенс (Schultens) ҳанӯз соли 1786 дар Лейден, сурат гирифт (Paps versionis arabical libri Colailah wa Dimnah sive fabularum Bidpai philosophi Andi in usum auditorum edita)&

Вале ин таъъи комил набуда, танҳо қисмати аз он буд.

Нахустин таъъи комили “Калила ва Димна” -и арабӣ ба саъю эҳтимоми ховаршиноси маъруф барои А.Силёвестер де Сасӣ ба соли 1816 дар Париж сурат гирифт (“Calila et Dimna ou Fables de Bidpai en arabe; precedees d'une memoire sur t'origine de ce livre et sur les diverses traductions qui out ete faites dans t'orient”).

Асари мазкур аз муқаддимаи муфасссал ба забони фаронсавӣ, ки илова ба равшан кардани бисёр нуқоти таърихиву адабии “Калила ва Димна”, ёдоштҳои интиҳодии фаровон роҷеъ ба шаш дастнависи ҳамчун асос истифода кардаш, ва дар поёни китоб тарҷумаи ҳоли Лабид ибни Рабиъа бо муаллақаи шарҳаш

(ба забони арабӣ) ташкил ёфтааст. Доирату-лмаъорифи Ислом дар боби инкитоб чунин оварда: “Де Сасӣ барои табъи ин китоб нусхаҳои нисбатан бадеро асо қарор дод ва сипас китобро озодона ва бо ёрии нусхаҳои дигар тасҳех кард”(135;).

М.Махҷуб сабаби ин нуқсро дар фосилаи байни асли асар, яъне тарҷумаи Ибни Муқаффаъ ва нусхаи хатии дастраси Де Сосӣ мебинад, ки қариб шаш аср аст.

Барои муайян намудани асолати матни арабӣ таҳқиқӣ ЧӯГуидӣ (Guidi), ки дар асоси се нусхаи дар Итолиё буда, ба вуқӯъ пайваستاаст, хеле ҷолиб аст. , дар асоси омӯзиши ҳаматарафан ин се нусха ва матн нашр кардан Силвестр де Сасӣ матни интиқолии "Калила ва Димна" -ро соли 1873 дар Рим таҳти унвони “*Studi sui testo arabo del libro di Calila e Dimna*” ба табъ расонид.

Ҳамин тариқ матни Де Сасӣ хеле шўҳрат ёфта, дар манотиқи мухталифи олам аз қабилӣ Булоқ, Мосул, Бейрут, Қоҳира, Дехлӣ, Бамбей, Рим, петроград, Москва, Димишқ, ва ғ. ҳанўз то ибтидои қарни бистум ёш аз 30 маротиба нашр шудааст, ки дар китоби Виктор Чайвин (Chauvin) “Китобшиносии китобҳои арабӣ” (ҷилди 2, 1870), бино ақидаи М.Махҷуб, феҳристи мукаммали он пешкаш мегардад.

Вале то солҳои наздик беҳтарин матни интиқодии арабии "Калила ва Димна" ҳамоно табъи Луйи Шайхо (L& Cheikho & La version arabe de Kalilah et Dimnah d'apres le plus ancien Manuscrit arabe date^ 1905) донисти мешуд. Асоси матни интиқодии уро нусхаи хатии Қадимтарини таърихдор чуноне аз унвон пайдост, ки соли 739 ҳ.қ.-1339 м. китобат шуда, ташкил мекард. Ба ҷуз ин, мунашир дар муқаддима роҷеъ ба таърихи адабии "Калила ва Димна" ва характеристикаи дастхатҳои мавҷуда муфасссал нақл менамояд., ки басо муҳим аст.

Матне, ки солҳои охир дар мамолики араб гаштаю баргашта нашр мешавад ба киолими варзидаи араб Форук Саъд таъаллуқ дорад. Дар наشري ин олим, чуноне, худаш гуфта: “барои аёну осон шудан ҳар як боб муҷаддадан н ба фикрот ва ҳар як фикра ба қитъаҳо” тақсим шудааст” (16; 135). Матни мазкур дар асоси диди танқидии тамоми нашрҳои собиқа сурат гирифта, дар интиҳойи ҳар як қитъа мансубияти он ба ин ва ё он нашр ва ё ҳой надоштани мухтасар ахбор пеш меорад. Иловатан, пешгуфтори асар ба таърихи ҳикояёти тамсилӣ дар ҷомеаи башарӣ, рушду камоли он, мақому манзалати "Калила ва Димна" дар ин замина ва филмҳои тасвирии тамсилии садаи ҳозир бахшида шуда, фикру ақидаҳои ҷолиби Форук ба маърази муҳокима пешкаш мекунад.

Умуман шавқу завқи аъроб ва муҳаққиқин ба ин асари гаронмоя дар тўли асрҳо кам гашта, беш аз пеш шудааст. Ин буд, ки фақат дар асри ҳозир он беш аз 100 дафъа ба шакли комил ва беш аз 1000 маротиба ба таври ҳикояҳои ҷудогона дар Билоди Араб ва берун аз он таъу нашр шуда, ақлу ҳуши миллионҳо мухлисони завқи баландро мунаввар кардааст.

Аз рӯи наشري барои Силвестер де Сосӣ, илова ба тарҷумаҳои қадимӣ, ба забонҳои гуногуни Аврупо тарҷумаҳои нави зиёде пайдо шуданд, ки машҳуртарини онҳо гардонишҳои В. Ночбул (Knatchbull, Оксфорд, 1819) ба англисӣ, ки дуумбора соли 1915 аз ҷониби Ван Дюк (Van Dyck) ба табъ расида

аст, баргардониши Мў Морено (Mў Moreno, Санремо, 1910) ба забони италянӣ, Вулор (1837-1839, Штутгарт), В.Н. Браун (Brown) боби чоруми асар, 1922, маҷаллаи “Journal of American Oriental Society”^ VXLII^ ондон) ба англисӣ, И.Ю. Крачковский ва И.П. Кузмин (1934, Маскав-Петебург) ба забони русӣ ба шумор меравандӯ

Умуман "Калила ва Димна" дар дарозии таърих пас аз гардониши Ибни Муқаффаъ ба забонҳои тибетӣ, форсӣ, юнонӣ, ибронӣ, лотинӣ, туркӣ, испанӣ, англисӣ, русӣ, фаронсавӣ, ҳоландӣ, донмаркӣ, олмонӣ, молоёӣ, нубӣ, ҳабашӣ, харватӣ, арманӣ, италёвӣ, ўзбекӣ, муғулӣ ва ғайра ҳам дар назму ҳам дар наср тарҳума ва нашр шуда (ҷадвали тарҷумаҳо дар замима оварда мешавад), "фухули мутатаббӣ-ину мустаҳриқин дар хусуси ин китоб таҳқиқот ва тадқиқоти беандоза карда, сатр ба сатр онро таҷзияву таҳлил намудаанд ва бо кутуби қадимаи Ҳинд мутобиқат карда, бо достонҳои Қиссаҳои соири милал ва бо “Авасто”-ву “Шоҳнома” ва қиссаи қадимаи араб ва кутуби паҳлавӣ тадқиқот намуда натоиҷи муфасссалу мабсута истихроҷ кардаанд” (144,), ки зикри ҳамаи онҳо бо шарҳу тафсил дар ин ҷо аз имкон берун буда, тадқиқи ҷудогонаро тақозо мекунад. Аз ин хотир, мо мехостем дар ин ҷо роҷеъ ба тарҷумаҳои форсӣ, ба ҷуз баргардониши Абулмаъолӣ Насруллоҳ, ҷанд нуктаро зикр кунем.

2) ТАРҶУМАҲОИ ФОРСӢ-ТОҶИКӢ. Бино ба ақидаи муҳаққиқон ва аҳбори муаррихон қадимтарин тарҷумаи форсӣ-тоҷикии "Калила ва Димна" дар замони Абулфазли Балъамӣ арзи вуҷуд намуда, дар аҳли Наср ибни Аҳмади Сомонӣ () анҷом пазируфта аст. Фирдавсӣ аз он чунин ёд мекунад:

"Калила" ба тозӣ шуд аз паҳлавӣ,
Бар ин сон, ки акнун ҳаме бишнавай.
Ба тозӣ ҳамебуд то гоҳи Наср,
Ба д-он гаҳ, ки шуд бар ҷаҳон шоҳи аср.
Гаронмоя Буфазл, дастури ў,
Ки андар суҳан буд ганҷури ў.
Бифармуд то форсиву дарӣ,
Бегуфтанду кўтоҳ, шуд доварӣ.
Аз он пас бишнид, рой омадаш,
Бар ў бар хирад хирад раҳнамой омадаш.
Ҳамехостӣ ошкору ниҳон,
К-аз ёдгоре бувад дар ҷаҳон... (20; 465)

Вале роҷеъ ба будани ин тарҷума Силвестер де Сасӣ шак намуда, чунин мегӯяд: “Ба назар мерасад, ки ин кор ҳаргиз сурат нагирифта ё ин ки марғи вазири донишдӯст - Абулфазл-нотамом монда бошад, зеро, - идома медиҳад ў,- Насруллоҳ ибни Абдулҳамид аз он кўҷактарин номе дар “Муқаддима”-и хеш, ки дар он таърихи “Калила”-ро то рўзгори худ боз мегӯяд, набурда аст” (ммў, 125). Ҳусайн Воъизӣ Кошифӣ бошад будани чунин як тарҷумаро рад накарда ба кӣ мансуб буданашро эзоҳ намедиҳад, мефармояд: “... Ва дигарбора Абулҳасан Наср ибни Аҳмади Сомонӣ яке аз фузалои замонро амр кард то он нухаро

(яъне "Калила ва Димна"-и Ибни Муқаффаъро - А.А.) аз забони арабӣ ба луғати форсӣ нақл намуд... (23,). Ба ин маънӣ муаллифи “Кашфу-з-зунун” низ ибрози ақида намуда, доираи таҳқиқро мӯъҷазтар кардааст. Ҳочӣ Халифа мегӯяд: “Пас Абулмаъолӣ Ҳасан Наср ибни Аҳмади Сомонӣ онро ба яке аз уламои аср дод ва ӯ китобро ("Калила ва Димна"-ро - А.А.) ба форсӣ даровард ва шоъири вай Рӯдакӣ онро ба беҳтарин назми форсӣ манзум сохт” (К~з, 238). Вале Саъолибӣ, ки Абулмаъолӣ чуноне гуфтем, асосан ба ӯ истинод карда, гуфторахро сад андар сад бурҳони Қотеъ медонад ва Силвестер де Сасӣ онро дастак кардааст, дар “Гурару-л-ахбор” боз ҳам тарҷумаи Балъамиро аз рӯйхат мебарорадӯ , чунин оварда: “Ибни Муқаффаъ онро ба арабӣ нақл кард ва Рӯдакӣ юа амри амир Наср ибни Аҳмад ба шеъри форсӣ даровард” (92; 633). Роҷеъ ба тарҷумаи Балъамӣ ва ё шахси номвари дигар ва ё умуман вучуд надоштани тарҷумаи насрӣ баҳс идома дорад ва муҳаққиқон аз ду санади ба сол наздик - “Шоҳнома”-и Фирдавсӣ ва “Шоҳнома”-и Саъолибӣ (эст, 6, 590) истифода бурдаандӯ Мо мӯътақиди фикри Фирдавсием ва дар ин боис чанд нуктаро бояд ин ҷо тақвият биёваремӯ Аввал ин, ки Рӯдакӣ "Калила ва Димна"-ро чуноне Абулмаъолӣ дар “Муқаддима”-аш оварда: “то майли табъҳо ба сухани манзум беш бошад”, (19, 23) ба назми форсӣ даровардааст ва хушбахтона осори он, ҳарчанд нопурра ҳам бошад, то имрӯз боқист. Вале аз рӯи кадом матн ин кор сурат гирифтааст: паҳлавӣ, арабӣ ва ё форсӣ-тоҷикӣ?

Бинобар ахбори сарчашмаҳои таъризу адабӣ чунин бармеояд, ки пас аз тарҳума шудани "Калила ва Димна" ба арабӣ ва пурра ҷойгузин шудани дини мубини Ислом дар тамоми Осиёи Марказӣ нусхаи паҳлавӣ он ба ба истилоҳи Маҳҷуб “ба зудӣ аз миён рафт” (147; 128). Ин матлабро Фирдавсӣ низ таъйид мекунад:

"Калила" бо тозӣ шуд аз паҳлавӣ,
Бад ин сон, ки акнун ҳамебишнаӣ.

(20; 465)

Ва пайдост, ки аҳли завқ аз нусхаи арабӣ бархӯрдор будаанд. Дигар ин, ки Фирдавсӣ дар “Шоҳнома”-и безаволи худ, чуноне аз материалҳои “Ҳазораи “Шоҳнома” ва таҳқиқи муаррихон маълум шуда, дар боиси фактҳои таърихиву адабӣ ва мулуку мунодимону шуъарову удабо сахверо роҳ надода, танҳо дар асоси вучуди мадрак сухантiroзӣ кардааст ва пардозӣ бадеӣ дар онҳо қариб дида намешавад. Аз ин хотир низ, вақте ӯ роҷеъ ба “Гаронмоя Буфазл” - сухан мегӯяд, яқинан дар асоси нусхаи дошта ва ё дидааш маълумот медиҳад Ва аз ин пас боз мегӯяд:

Гузарандае пеш биншонданд,
Ҳаме нома бар Рӯдакӣ хонданд.
Бипайваст гӯё паркандаро,
Бисуфт ин чунин дурри огандаро.

(20; 465)

ки тасдиқи будани нусхаи насрии форсист, ки дар шакли “оганда” (носуфта) - насрӣ буду “суфта” шуд, яъне ба назм дароварда шуд. Баъдан

Фирдавсӣ ба тасреҳ мегӯяд, ки “гузорандае” оварданд ва ӯ “нома”-ро бар Рӯдакӣ хонд, ба тахмини Ғ. Алиев ба вақти нобиноии Рӯдакӣ ҳам бояд бошад (31; 119) ва Рӯдакӣ он суханони парокандаро ба назм даровардӯ “Ва ин мутарҷим (гузоранда) мебоистӣ” “Калила ва Димна”-ро ё аз паҳлавӣ барои Рӯдакӣ тарҷума кунад ва ё аз арабӣ” (147; 129) ва чуноне қаблан зикр кардем, санадҳои мухталиф аз тарҷума шудани он дар даврони Сомониён аз забони арабӣ ба форсӣ-тоҷикӣ шаҳодат медиҳанд ва ҳамчунин номи “Калила ва Димна”-и паҳлавӣ аз забонҳо афтода аст, яқинан он дар дарбори Наср ибни Аҳмади Сомонӣ аз арабӣ ба форсӣ-тоҷикӣ тарҷума шуда аст. Илова бар ҳамаи ин, дар “Шоҳномаи Абӯмансурӣ”, ки соли 957 (!) навишта шуда аст, вақте сухан аз боби пазироии “Калила ва Димна” меравад, чунин катибаро мебинем: “(Наср ибни Аҳмад) Дастури хешро - Ҳоча Балъамӣ - бар он дошт, то аз забони тозӣ ба забони порсӣ гардонид, то ин нома ба дасти мардумон андар афтод ва ҳар касе даст ба д-ӯ Андар заданд ва Рӯдакиро фармуд, то ба назм оғард ва “Калила ва Димна” андар забони худ ва бузург афтод ва номи ӯ ба д-ин зинда гашт (143, 33), ки бар будани матни комилу ба итмомрасидаи Абулфазли Балъамӣ шакке боқӣ намегузорадӯ Вале, мутаассифона, аз он имрӯз, мисли ҳазорҳо асарҳои дигар, ки танҳо номашон монда, хабаре надорем.

Дар асоси тарҷумаи Балъамӣ манзумаи “Калила ва Димна” -и Рӯдакӣ ба майдон омад, ки қариб ҳама муаррихону тазкиранигорон (Фирдавсӣ, Саъолабӣ, Ҳочи Халифа, Абулмаъолӣ, Давлатшоҳӣ Самарқандӣ, Ҳ.В.Кошифӣ ва ғ.) аз он ва шўҳрату балоғати он сухан рондаанд. Асари мазкур ба шаҳодати тазкиранигорон бо байти:

Ҳар ки н-омӯхт аз гузашти рӯзгор,
Низ н-омӯзад зи ҳеҷ омӯзгор ...

оғоз ёфта, дар баҳри рамали мусаддаси мақсур ё маҳзуф суруда шудааст. Бино ба шаҳодати манбаъҳо он 12000 байтро фаро гирифтӯ Аммо, мутаассифона аз ин асари бузург, то давраи мо танҳо на бештар аз 100 байт боқӣ мондааст, ки шодравон Саид Нафисӣ дар “Аҳвол ва ашъори Рӯдакӣ” бо маъхазу мадрак гирдоварӣ кардааст. Чун дараҷаи қаробати ин байтҳо ба нусхаи арабӣ дар мақолаи Ғазанфар Алиев “Дар бораи “Калила ва Димна” -и Рӯдакӣ (“Шарқи Сурх”, №10, Д., 1958) ба пуррагӣ муовина шудааст, аз ин кор дасткашида, фақат ҳаминро ёдрас мешаваем, ки Одамушшуаро дар баробарӣ хеле бориқбинона муроҷиат намудан ба тарҷумаи дастрасӣ худ ва нигоҳ доштани асолати он, аз замми маънову тобишҳои нав худорӣ низ накарда”, ба материали достони худ эҷодкорона наздик мешавад ва онҳоро барҷастатар ва аз ҷиҳати ғоявӣ таъсирбахштар карда нишон додааст (31; 126). Ба назм дароварда шуданӣ “Калила ва Димна” аз тарафи Рӯдакӣ “як ҳодисаи бузург ва қобили мулоҳиза буда аст ва метавон гуфт, ки то он таърих (тақрибан соли 935) ҳеҷ ҳодисае ба ин бузурги ва бо ин шиддати таъсир дар таърихи абадии Эрон најафтааст” (147; 134) ва шояд маҳз ба ҳамин хотир бошад, ки ҳама таърихнома ва мадраку маъхазӣ таърихиву адабӣ аз танзими Рӯдакӣ сухан рондааст. Ҳатто Фирдавсӣ дар “Шоҳнома” ба вақти шарҳи давронӣ салтанати Анушервон ва баён карданӣ

оварданӣ “Калила” аз Ҳинд ба он ишорае мекунад, ки аслан гирем масоили тарҳшаванда қаробате надошта, то дараҷае берун аз мавзӯи баҳсаш аст.

Пас аз танзими Рӯдакӣ он бо суръат гирди забонҳо гардида, мӯҷибӣ анҷом ёфтани корҳои бузурги дигар шуд. “Шоҳнома”-и мансур, ки яке аз заминаҳои асосии асари Фирдавсӣ, аз ин Қабил аст. Муаллифи муқаддимаи он тадвинашро маҳз натиҷаи шӯҳрати беандозае “Калила ва Димна” - и манзум доништа, чунин мегӯяд: “То ҷаҳон буд мардум гирди дониш гаштаанд ва суханро бузург дошта ва некӯтарин ёдгорӣ сухан доништаанд ... ва чун марудм бидонист, к-аз вай чизе намонанд пойдор ба д-он кӯшид то номи ӯ бимонад. Чун шоҳи ҳиндувон, ки “Калила ва Димна” ва “шоноқ” ва “Рому Ромин” берун овард. Ва Маъмун писари Ҳорунарашид ... як рӯз бо меҳтарон нишаста буд, гуфт: мардум бояд, ки то андар ин ҷаҳон бошанд ва тавоноӣ доранд бикӯшанд, то аз ӯ ёдгоре бувад, то пас аз марги ӯ номаш зинда бувад”. Абдуллоҳ Муқоффаъ, ки дабири ӯ буд, гуфташ, ки аз Кисрои Анушервон чизе мондааст, ки аз ҳеч подшоҳ намондааст: Маъмун гуфт: “- Чӣ монд?” - гуфт: “- Номе Ҳиндустон биевард. Он чӣ Барзуйи табиб аз ҳиндӯӣ ба паҳлавӣ гардонида буд, то номи ӯ зинда шуд миёни ҷаҳониён” ... Маъмун он нома бихост ва он нома бидид. Фармуд дабири хушро то аз забони паҳлавӣ ба забони тозӣ гардонид ӯ Наср ибни Аҳмад ин сухан бишнид хуш омадаш. Дастури хешро - Ҳоҷа Балғамӣ - бар он дошт то ба забони порсӣ гардонид, то ин нома ба дасти мардумон андар афтод ... ва Рӯдакиро фармуд то ба назм овард ... номи ӯ ба д-ин зинда гашт ва ин нома аз ӯ ёдгорӣ бимонд (143; 30-33). Аз ин пас илова менамояд., ки амир Абӯмансур Абдураззоқ, сипассолорӣ Хуросон чун “кори “Калила ва Димна” ва нишонӣ шоҳӣ Хуросон бишнид хуш омадаш. Аз рӯзгор орзу кард то ўро низ ёдгоре бувад андар ин ҷаҳон. Пас дастури хеш Абӯмансур Маъмариро бифармуд то худовандони кутубро ... аз шаҳрҳо биеваранд” (20 мӯқў34) ва дере нагузашта “Шоҳнома”-и Абӯмансурӣ ба майдон омад ва коми дил ба бор овард.

Бино ба шаҳодати Абулмаъолӣ тарҷумаҳои дигаре ҳам сурат гирифтаанд, вале аз онҳо осоре намондааст. Ин санатро ӯ чунин ба қалам медиҳад ... Ва ин китобро (“Калила ва Димна”) пас аз тарҷумаи ибни Муқоффаъ ва назми Рӯдакӣ тарҷумаҳо кардаанд ва ҳар кас дар майдонӣ баён бар андозаи маҷолӣ худ қадаме гузоридаанд. Лекин менамояд., ки муродӣ эшон тақрири самар ва таҳрири ҳикоят будааст, на тафҳими ҳикмату мавъизат (19;), биноан ӯ вазифадор аст онро, “ки зубдаи чанд ҳазорсола аст эҳё бахшад” (19).

Дар асоси тарҷумаи Абулмаъолӣ асари манзуми ҳамномӣ Қонеъии Тўсӣ (ваф. тақр. 1273) иншо шудааст. Дар бораи Қонеъӣ ва эҷодиёти ӯ Забехулло Сафо муфасссал маълумот медиҳад (117, 487-501). Манзумаи “Калила ва Димна” -и Қонеъӣ дар баҳрӣ мутақорибӣ мусаммани маҳзуф ва мақсур суруда шуда, бо байти зерин оғоз меёбад:

Худоё, туйи зиндаи ҷовидон,
Фарозандаи ин сипеҳрӣ равон ...

Асари номбурдаи Қонеъӣ тақрибан ҳовии 4500 байт буда, баъд аз ҳамду наът ба мадҳи мамдӯҳ пардохта, ҳилму рой, хираду вафо, ҳақшиносӣ, муҳтоҷпарварӣ, камозорӣ, парҳез, саховату карам, бахшиш, шарм, ҳаё, хусусан адолатро аз сифатҳои бехтарини шоҳон мешуморадӯ Ҳамчунин Қонеъӣ изҳор менамояд., ки тамоми матолиби "Калила ва Димна" -и аслии мансурро ба риштаи назм кашида, фақат баъзе суҳанони камро ихтисор кардааст:

Суҳан ҳар чӣ кам буд, андохтам,
Бад-он сон ки юиист, пардохтам.

Маснавии Қонеъӣ ба ин ду байт хотима мепазирад:

Замину замон бандаи шоҳ бод,
Ҳамеша ба коми нақӯхоҳ бодӯ
Бад-ӯ бод ободии буму бар,
Фурӯдасти ҳукмаш қазову қадар.

Гуфтори Қонеъӣ ағлаб миёна ва гоҳе суғ буда, шояд сабаби шӯҳрат наёфтани ӯ ҳамин бошад. Ба ин порча таваҷҷӯҳ фармод:

Чу биншаст Кисро ба ҷойи Кубод,
Кӯлоҳи бузургӣ ба сар бар ниҳод,
Ба даргоҳи он шоҳи шамшерзан,
Бузургони гетӣ шуданд анҷуман.
Бар-ӯ Зарру гавҳар барафшонданд
Варо шоҳи Нушарвон хонданд.
Бар-ӯ Зинда шуд расми Пирӯзшоҳ,
Фарозид бар чархи гардон кулоҳ.
Баровард ному бигустурӯд дод,
Дили зердастон бад-ӯ гашт шод.
Ба як бор дасти бадӣ баста шуд,
Замон тундхӯ буд, оҳиста шуд.
Шаҳон номи ӯ бар нигин доштанд,
Забонҳо пур аз офарин доштанд,
Дили кабку шоҳин ба ҳам ром шуд,
Дами аждаҳо ҷойи ором шуд.
Ҷаҳон буд монанди боғи ирам,
Надиданд як дили пурандӯху ғам.
Ҳама рӯз бо ҳушмандон будӣ,
Зи ҳар донише дostonҳо задӣ.
Зи нодон ҷудойӣ гузидӣ мудом,
Яке субҳи бебар набурдӣ ба шом.
Хирадмандро ӯ нақӯ доштӣ,
Ки дорад касеро чу ӯ доштӣ.
Ба таърихи шоҳон будӣ шодмон,

Бад-он боз гаштӣ замон то замон.
 Мар ўро ба чизе надиданд шод,
 Ба чуз ёд кардан зи шоҳони дод .

(117, 505)

Муаллиф ин манзумаи хешро ба Султон Иззиддин Кайковус (1243-1264) бахшида, ҳатто ба ахбори муаррихону тазкиранигорон, сазовори унвони баланди Маликушшуъро гардидааст. Манзума, ба чуз муқаддима, пурра мутобиқи тарҷумайи Абулмаъолӣ буда, тақрибан соли 1259 таълиф шудааст. Дар муқаддима масоъили мухталиф аз қабилӣ парҳезгориву қаноъатпешагӣ, бахшандагиву саховатмандӣ, хушруйиву ширинсухавӣ ва хушхатбудану панди бисёр гирифтано, “Салҷуқнома” - барин асар эҷод кардани соҳибқалам матраҳ гардида, аз он пас баёни ҳикоят оварда мешавад. Сабаби танзими худӣ Аҳмад ибни Маҳмудӣ Тўсӣ, мулаққаб ба Қонейӣ дар азамату шанъ, нуктаҳои борикбинона ва аз назари шоъирон дурмондаи доништа, баробарӣ итмомӣ “Салҷуқнома”, ба назми “Калила ва Димна” мепардозад:

Зи таълифи он рӯзгоре гузашт,
 Ба гирдӣ “Калила” ки ёриш гашт!
 Ман онро ба худ назм кардам чунин,
 Ки ҳар лафзи ӯ гашт дури самин ...

Гумон меравад, ки чунин як шоъиру сиёсатмадор, ки қариб тамоми Осиёи Марказиро бо Ҳинду Арабу аҷам паси сар карда, беш аз 40 сол умрро дар дарбор (Ҳамоно ҷиҳил сол бошад тамом, - Ки маддоҳи салҷуқӣ нам мудом ...) гузаронидааст аз манзумаи одамушшуаро Рӯдакӣ беҳабар бошад! Дар асл сухан бояд роҷеъ ба тарҷумаи Ибни Муққаффаъ тафовутҳо дорад ва таҳлили манзумаи мазкур ҳам инро ба исбот мерасонад, ва дар баъзе ҳолатҳо тарҷумаи озодтар ва қисман мустақил, як навъ назира ҳам гӯем мешавад, аст. Вале чизе дигар, ки Маликушшуаро Баҳор дар “Сабкшиносӣ” оварда аст, аз эҳтимол дур нест. , мегӯяд: “Назм кардани он мерасонад, ки дар қарни ҳахтум (13 мелодӣ) “Калила ва Димна” -и манзумаи Рӯдакӣ дигар вучуд надошта ё дар дастраси фузало набуда аст, ҷӣ дар сурати маъруф будани он китоб дигаре (ба вижа, ки аз мардуми Хуросон низ буда бошад) ба назми он мубодират намеварзида аст” (150; 252).

Аз “Калила ва Димна” -и Қонейӣ то замони мо ду нусха расида аст, ки яке дар Музейи Британия таҳти рақами Add 7766 (соли китобаташ 863 ҳиҷрӣ, ки баробари 1458-1459 мелодист) ва дигаре дар китобхонаи Миллии Малик маҳфуз мебошад.

Чанд сол пеш ховаршиносони Гурҷистон эълон карда буданд, ки “Калила ва Димна” -йи Қонейиро ба табъ хоҳанд расонд. Ба сабаби пош хӯрдани Иттифоқи Советӣ дигар мо аз натиҷаи он беҳабар ҳастем. Аз ин пас то асри 15 ба “Калила ва Димна” касе даст назада, таълифи Абулмаъолӣ Насруллоҳ ҳамчун меъёри булуғи фасоҳати калом доништа шуда, дар баробари “Гулистон”-и Саъдӣ аз маҳбубтарин кутуби насри форсӣ даст ба даст буд. “Вале ҳаракати илмию адабие, ки пас аз истилои муғул дар сари 15 дар Осиёи Миёна ва Хуросон ба

амал омад, ба инкишофи афкори маънавии халқҳои ин сарзамин таконе дод, ба сайри таърихии "Калила ва Димна" низ бетаъсир намонд" (35; 543).

Чун забони нигориши Абулмаъолӣ бо ҳадису ибораву калимаҳои арабӣ, ки дар тӯли қариб се сада то ҳадде норавшан шуда буданд, саршор буд, зарурати таҳрири нави он ба миён омад. Ин таҳзиб бо ишора ва дастгирии вазири Ҳусейни Бойқаро Низомуддавлат Аҳмади Суҳайлӣ аз ҷониби Ҳусайн Воъизи Кошифӣ ба сомон расонида шуда, бо чанд ҷиҳат аз тамоми тарҷумаҳои собиқа фарқ мекунад. Ҳусейн Воъизи Кошифӣ матни "Калила ва Димна" - ро, ки Абулмаъолӣ ораста буд, мувофиқи завқи муосирони худ тағйир дода, пеш аз ҳама номашро, ки дар зарфи қариб 1000 сол (таснифи Барзӯя) бо вучуди гардонишҳо ба забонҳои мухталиф дигар намешуд, иваз намуда, ба хоҳири ҳомиву ҳикоятгари ин кор "Анвори Суҳайлӣ" ном гузошт. Силвестр де Сасӣ ин табдилро чунин ба Қалам медиҳад: "Ҳеҷ як аз мутарҷимони форсӣ арабӣ пеш аз Ҳусейн Воъиз номи китобро тағйир надода буданд ва ин китоб аз рӯзи тарҷума шудан ба паҳлавӣ, ё дар ҳақиқат таълифи он ба д-ин забон, то рӯзгори Ҳусейн Воъиз ба "Калила ва Димна" мавсум будааст". Ба ҷуз ин табдил, ҳамчунин Кошифӣ тағйири ҷиддии дигарро низ ба худ раво дидааст, ки он иборат аз ҳазори муқаддимаҳои нусхаи арабиву форсӣ мавсум ба "Ибтидои "Калила ва Димна" - аз забони Бузургмехр ва "Боби Барзӯяи табиб" ва тазйиди боби муқаддимавии нав бо ҳикояти Ҳумоюнфол ва Хучистарой аст. Ин иқдоми хешро Ҳусейн Воъиз чунин шарҳ медиҳад" ... Ҳарчанд эроди барке аз макорими ахлохро маҷол буд, мо мехостем, ки тағйироти кулӣ ба авзои китоб роҳ ёбад. Лочарам мутаъарризи зиёдагии абвоб нашуда, бар ҳамон минвол, ки дар он зиёда ғоида мутасаввир набуд ва дар асли китоб мадҳал надошт, исқот кардаб ҷаҳордаҳ боби боқиро ба иборати равшану осон сабт сохтем ва ҳикоятро ба тариқ и саволу ҷавоб аз Рой ва Бараҳман, ки дар асл мазкур буда, ба қайди китобат даровардем ва қабл аз эроди абвоб ифтиҳо ба ҳикояте, ки маншаъи суханони ҳамон тавонед буд, аз лавозим донистем" (23; 7) ва он ҳикоят, чуноне гуфтем, ҳикоятес роҷеъ ба подшоҳи Чин Ҳумоюнфол ва вазираш Хучистарой, ки пурра бофтаи худ Кошифӣ буда, дар ягон манбаъи собиқа дида намешавад ва саршори тахайюлотӣ ғайривоқеъист. Ин ҷо мехостем ақидаи М.Маҳҷубро роҷеъ ба пайдо шудани он биёварем, чун бисёр аҷиб ва мувофиқ ба назар мерасад: "Иллати ин мавзӯ ду чиз аст: нахуст он ки қавми муҳожирони муғул чун тоифаи бадавӣ ва ваҳшӣ буданд, ба ҳурофоти муғаййибот ва аъмоли хорикульода эътиқоди том доштанд ва чун бар мардуми Эрон ғалаба карда буданд, хоҳу ноҳақ ақоиди саҳифи онон дар эрон низ ривоч ёфтӣ Дуввум он ки рӯз ҳамлаи муғулро ҷуз як балияӣ осмонӣ намедонистанд ва ҳамин матлаб эшонро ба корҳои хорикульода ва вақоеъ, ки эҷоди он аз ҳадди қудрати башар берун аст, мӯътақид месохт ва ба ин ду сабаб рафта - рафта афкори пучу ғайримантиқӣ ва ҳаёлбофӣҳои аҷибу ғариб ва дostonпардозӣҳои номарбут ва музҳак миёни онон ривоч ёфт... Мақсуд ин аст, ки вақоеъ, ки дар тайи ин муқаддима меғузарад тамои аз анвоъи ҳамон вақоеъ аст, ки дар даврони баъд аз ҳамлаи муғул аз он баҳс мешавад: хоб дидани Добшалим, ёфтани ганҷ, васосӣи Ҳушанг - подшоҳ ва пешгӯйии вай дар бораи таъаллуқ ёфтани ин ганҷ ба Добшалим ... ва ғ. Илова бар ин - идома медиҳад Маҳҷубқўҷактарин диққате

низ дар тавчеҳи таърихии матлаб нашуда аст: номи подшоҳи Чин - Ҳумоюнфол ва номи вазираш Ҳучастароҳ аст ва Ҳушанг-подшоҳи эронӣ - васоёӣи худро ба хат ва луғати суриёний навишта ва бо ганҷе шайгон дар Ҳиндустон ба амонат ниҳода аст, то подшоҳи Чин биёяд ва ганҷро нози шасти хеш бардорад ва аз мазоёӣи маънавийи пандҳои Ҳушанг баҳрааманд шавад ..." (147; 173).

Ба гуфтаҳои Маҳҷуб ҳаминро бояд зам кард, ки Ҳусайн Воъизӣ Кошифӣ (1420-1505), ки яке аз бузургтарин намояндаҳои илму адаби он давр буд ва 40 асар дар соҳаҳои тафсир, назарияи ва амалияӣи иншонависиву шеър, нучум, таърих, ахлоқ, навишта, "устоди комил дар ҳунари иншонависӣ, илмҳои шаръ, тафсиру ҳадис, адабиёт, таърих, ахлоқ, ҳисоб, нучум, кимиё ва ғ." (ЭАС, ҷ2; 68) доништа мешуд, ба ин "ҳаёлбофӣ", тахмин меравад, бо хоҳиши худ даст назада, дар ҳақиқат пойбанди абарҚудрате будааст, ва гар на ин байт дар муқаддима ҷой намендошт:

Ман, ки ин дурри маъонӣ суфтаам,
Он ҷӣ гуфтандам "Бигӯ(!)", он гуфтаам.
(23; 8)

Ҳусайн Воъизӣ Кошифӣ инчунин дар таҳзиби хеш баробари ворид кардани "ҳикояти подшоҳи Чин, Рой, Добшалим ва Бедпой, адади ҳикоеҳои пандомӯзи дохили бобҳоро аз 40 ба 100 расонида, сабки маснӯӣи Абулмаъолиро то андозае содда" (ЭАС, ҷ1; 154) ва оӣ аз амсолу ашъори арабӣ намуда, бар ивази онон аншъори шоъирони форсигӯ Ва андарду ҳикояҳои форсӣ - тоҷикӣ ҷойгузин намуда, ҳикоеҳои парокандаи китоби ўро (Абулмаъолиро - А.А.) мураттаб сохтааст (ЭАС, ҷ1; 154). Ва дигаргунии охириини ин таҳзиб тағйири номи бобҳои асар аст. Муаллиф ба ҳар як боб мувофиқи мазмуни он сарлавҳа гузошта, услуби ниғориши пешиниёро дар ин ҷода низ таҳвил кардааст: Боби якум: Дар худдорӣ намудан ва гӯш накардан ба сухани бадгӯён ва суханчинон; Боби дуввум - Дар сазо ёфтани бадкорон; ... Боби панҷум - Дар зарари ғофил шудан ва ғ.

"Анвори Сухайлӣ"-и Кошифӣ низ шўҳрати зиёде ёфта, ба чандин забонҳои Шарқу Ғарб тарҷума шуда, бори аввал ҳанўз соли 1836 дар Лондон ба таври пурра ва аз он пас Қариб 40 маротиба дар Аврупову Осиё нашр шудааст. Дар Тоҷикистон он бо саъю кўшиши Р.Ҳодизода бори нахуст дар соли 1966 пешкаши хонандагон гардидан касон чанд бори дигар нашр шуд. Дар охир ҳаминро бояд гуфт, ки "Анвори Сухайлӣ", аниқтараш "Калила ва Димна", бо вучуди ин қадар заҳматҳои Ҳусайн Воъизӣ Кошифӣ аз "сабки пуртакаллуфи насри асри 15" (ЭАС, ҷ1; 154) он Қадар дур нарафт ва ин буд, ки он ҳанўз дар даври Акбаршоҳ (ҳукмӯ 1556-1605) аз тарафи Абулфазл ибни Муборак таҳрири навро аз сар гузарондӯ Вале дар ҳама ҳолати баъдӣ "Калила ва Димна" ба вақти баргардониш тағйири ном карда, дигар қариб, ки бо номи аслиаш пешкаш ҳаводорон нагардидӯ Ин буд, ки Абулфазл ҳам номи онро "Иёри дониш" ниҳод.

"Иёри дониш" соли 1588 ба поён расида, ба шаҳодати муаллифаш бо амри Акбаршоҳ сураат гирифта, асосан таҳрири "Анвори Сухайлӣ" мебошад. Абулфазл сабаби таълифи "Иёри дониш"-ро чунин ба Қалам медиҳад "...Чун назари кимиёасари ... Чалолуддин Акбаршоҳ ... бар ин китоб ("Анвори

Сухайлӣ” - А.А.) баланд афтод ва устухондонии сухан ва афсонасозии пандҳои куҳан ба саъодат қабул ва таҳсин гиromӣ шуд, дар ҳамон ҳангом бандаи даргоҳ Абулфазл ибни Муборак ... маъмур шуд, ки агарчи “Анвори Сухайлӣ” ба нисбати “Калила ва Димна” машҳур ба забони аҳли рӯзгор аст, аммо ханӯз аз ибороти араб ва истифорооти аҷам ҳолӣ нест. Бояд, ки баъзе луғоти андохтаи давр аз нақшаҳои сухани пардохта ба иборате возеҳ, ба ҳамон тартиб нигошта ояд, то ғоидаи он ом шавад ва мақсуд тамои гардад (ИД, 7-8)⁵ “муаллиф супоришу тавсияҳои Акбаршоҳро ба эътибор гирифта”, “устухонбандӣ, мавзӯ, мазмуни ҳикоеҳои асар ва тартиби бобҳои нигоҳ дошта, диққаташро бештар ба тоза намудани китоб аз ояту ҳадисҳо, ибороту таъбирҳои сершумори арабӣ, истиораҳои печидаю мубҳам, рамзҳо, ишораҳои душворфаҳм, ташбаҳҳои пӯшида, луғатҳои мушкिल्фаҳм, кӯтоҳу кам кардани суханпардозҳои ба тафсил, порчаҳои зиёди шеърӣ ва ба забони оммафаҳму фасеҳ баён намудани мазмуни асар равона месозад” (35; 495). Вале мусанниф илова ба ин тозакориҳо, баргашта ду боби ҳазор кардаи Ҳусайн Воъизро барқарор намуда, ба “Иёри дониш” ворид месозад. Дар ин таҳзиби ӯ фақат қисматҳои марбут ба тавсифи Мансури Аббосӣ ва шаҳри Бағдод ҳазф шудаанд. Ҳамчунин дар “Иёри дониш” барои зуд дарк кардан ва ба хотир овардани воқеаҳои ҳодисаҳо дар охири ҳар асл мазмуни мухтасар ва ё хулосаи тамои боб оварда шуда, матлаби нақл шудани ҳикоеҳои зикр меёбад.

“Иёри дониш” бинобар соддатар будан дар байни авоми Ҳиндустон шўҳрати зиёд пайдо кард ва чун ҷузъе ба китобҳои дарсӣ дохил гарид, чандин карат рўйнавис шудааст. Матни мукаммали он аввалин бор соли 1879 дар Конпур ба таъ расида аст.

Солҳои 1752-1753 дар Ҳиндустон дар асоси “Иёри дониш” “Нигори дониш” ба майдон омад. Ин асар асосан барои тадрис дар мактабҳои ибтидоӣ тартиб дода шуда, бо вучуди 16 бобу як муқаддима доштан, ниҳоят мўъҷаз аст. Маҳҷуб ғарази таснифи ин асарро дар “тақрири самар ва таҳрири ҳикоят” (147; 211) мебинад. Он аз тарафи Мавлавӣ Ҳафизуддин ба забони урду таҳти унвони “Ҳирадафрӯз” тарҷума шуда, борҳо дар Ҳиндустон ба таъ расида аст.

Талхиси таҳзиба дигар, ки тахминан дар даҳаи аввали қарни ҳозир сурат гирифта аст, ба қалами Муҳаммад Алӣ ибни Муҳаммадхусейни Техронӣ муталлиқ буда, “Ахлоқи асосӣ” ном дорад Ҷабаби ҷунин номмониро ӯ ин тавр тавзеҳ медиҳад “Чун дар ҳақиқат натоиҷи ин китоб асоси илми ахлоқ аст, ин мухтасарро ба исми “Ахлоқи асосӣ” ном ниҳодам”. Он дар асоси “Калила ва Димна” -и Абулмаъолӣ сурат гирифта, аз 15 боб ва як хотима таркиб ёфтааст. Ҳамчунин дар поёни китоб хулосаи яке аз бобҳои “Калила ва Димна” -боби “Ҳамома ва саълат ва Молики ҳазин”, ки дар тарҷумаи Абулмаъолӣ нест, оварда шудааст.

“Ахлоқи асосӣ” соли 1913 ба таъ расид.

Аз ин пас “Калила ва Димна” то солҳои наздик асосан ба шакли шеър пешкаши хонангону ҳаводорон гардида аст ва аввалин манзумаи ин сада таҳти унвони “Гулшаноро” ба Мирзо Абулвоҳиди Эронпур мутахаллис ба

⁵ ИД? – “Иёри Дониш”: Душанбе: 1988?

Гулшан мансуб аст. Ин манзума аз 17700 байт ташкил ёфта, “Анвори Суҳайлӣ”-ро дар бар мегирад ва дар тӯли 2 сол (1907-1929) дар баҳри хасрифи - солими маҳбуни мақтӯъ суруда шуда аст. “Нусхаи хатти китоб ба хати шикастаи настълиқ ... дар китобхонаи Маҷлиси шӯрои миллӣ ба шумораи 1168 мазбут аст.”(147, 211).

Манзумаи дигар “Шакарстон” ё “Манзумаи “Анвори Суҳайлӣ”” ном дошта, соли 1941 ба итмом расидааст. Муаллифаш Хусрави Доройӣ онро дар зарфи севуним сол, дар баҳри ҳарачи мусаддаси мақсур суруда, соли 1947 дар Техрон, дар матбааи Фирдавсӣ ба таъъ расонидааст.

Манзумаи охирин ба Ҷаҳонбахши Ҷамеъӣ мансуб буда, “Рой ва Бараҳман” ё “Калила ва Димна” -и манзум ном дорад. Он дар баҳри ҳазачи мусаддаси мақсур суруда шуда, 8000 байтро дар бар мегирад. “Рой ва Бараҳман”-и Ҷаҳонбахш дар асоси матни Абулмаъолӣ сурат гирифта, фақат бо он фарқ мекунад, ки бар ивази дебочаи аслӣ дебочае иборат аз муноҷоту наът ва васфи пешвоӣ мазҳабӣ ворид сохта, “хараҷи динӣ қабул карда аст” (57,) ки қаблан дида намешуд.

Асари мазкур соли 1945 дар Техрон ҷопу интишор ёфтааст.

Ҷамҷунин, дар соли 1332 ш/1953 м. Алӣ Увайсӣ “Калила ва димна”-и ҷадидро ба таъъ расонд. Ин китоб аз омезиши “Анвори Суҳайлӣ” ва “Калила ва Димна”-и Баҳромшоҳӣ иборат буда, ҳикоятҳои ҳар ду ро бо унвонҳои наф ва забони ба гуӣиши муосир наздик пешкаш кард, ки аз ҷониби муҳаққиқин пазирайӣ наёфт.

Охирин таҳрири форсии “Калила ва Димна”

Ва инак бо кӯшишу заҳмати Аҳмади Оҷудонӣ ва дастгириву мадади Анҷумани посдорӣ аз забони порсӣ ва фарҳанги эронӣ соли 1992 дар Лос-Анҷелеси ИМА таҳрири нави он таҳти унвони “Калила ва Димна”-и порсӣ бо таъдоди 1500 нусха пешкаши аҳли завқ гардид.

Аз пешгуфтори нафши мазкур маълум мегардад, ки муҳаррир қаблан ҳам ба тарҷумаву таҳрир мароқ зоҳир намуда, асарҳои Морис Дрюон “Ёдбудҳои Зевс” ва Франс Кумонт “Роҳҳо ва оғии дини Меҳр”-ро ба форсӣ тарҷумаву нафр намуда, бо шеваи нигориши худ писанди хонандагон гашта аст.

Таҳрири ҷадид дар асоси тарҷумаи Абулмаъолӣ Насруллоҳи Мунш сурат гирифта, бо тамоми ҷузъиёт аз он бархурдор гаштааст, илло истиснову ҳазори бобҳои “Дебочаи мутарҷим”, “Муфтатаҳи китоб бар тартиби Ибни Муқаффаъ” ва “Тамҳиди Бузургмеҳри Баҳтакон”.

Муаллиф муроди хешро аз ин “тарҷумаи “Калила ва Димна” дар он мебинад, ки “навишторҳову сурудаҳои худро ба дарёфти мардумони кӯчаву бозор наздик” кунад; зеро “Насруллоҳи Муншӣ аз кор бурдани вожаҳои саҳту ноошноӣ тозӣ дарёғ надошта ва баҳрагирӣ аз ин китобро вижаӣ касоне кардааст, ки баҳши бузурге аз зиндагиро ба омӯхтани забони тозӣ ва дастурҳои печидайн он гузаронидаанд” (24, 5). Ба ин хотир А. Оҷудонӣ кӯшиши зиёде кардааст, ки “пиرويшаш” қабули ом гардид ва аз саҳифаи аввали китоб кас ба калимаҳои “пиростор” - ороишгар ва муҳаррир, “веростор” - мураттиб, “вожанигор” - ҳуруфин, “анегза” - сабаб бар меҳӯрад, ки ба ҳар ҳол, на ба ҳар марди кӯчаву бозор” мафҳум аст. Муаллиф дар ин роҳ гомҳои дигаре

низ зада, вожаҳойи: “авг” маънии - авҷ, “арманд” - мутмаъин, эмин, “армандӣ” - эътимод, “апохтар” - шамол, “афшон” - наср, ғайри шеър, “ашв” ё “ашӯ” - муқадас, “бадраҳа” - бадрақа, роҳбалад, ҳамсафар, “базон” - насим, “банд” - сад, “басад” - марҷон, “беҳмазағӣ” - лаззат, “бевағ” - арӯс, “бевагон” - арӯсон, “боддаст” - исрофкор, “боёнӣ” - таклиф, вазифа, “бозгаштгоҳ” - марҷаъ, “бодчап” - бодшимол, “бинишинӣ” - ирфонӣ, “бурхӣ” - қурбонӣ, садқа, “вора” - навбат, “газан” - корди чармбуррӣ, “гармшикамӣ” - шикампарасти, “говчашм” - савсан-гули нилуфар, “гузир” - чора, қасд, тасмим, “гумоштағӣ” - маъмурият, “гузора” - ҷумла, ибора, “гусоридан” - масраф кардан, “дод” - қонун, “дастур” - асо, “довхоҳ” - довталаб, “дов додан” - ду баробар кардан дар нард, “дониш”, “дошан” - садақа, “дорбӯ” - уд, “дайҳим” - тоҷ, “дунбол” - зумрад, “дутойӣ” - байзайи мард, “ёканд” - ёкут, “забонгир” - ҷосус, “замина” - мавзӯ, “кахрабо” - барқ, “коноӣ” - чаҳолат, ҳамоқат, “кавда” ё “кӯда” - маҷмӯъа, “куланг” - турна, “кӯфҷон” - қафас, “машкавӣ” - ҳарам, “мангиё” - кимор, “мурдарег” - мерос, “моғ” - мурғобӣ, “навола” - луқма, “найсонӣ” - тафовут, ихтилоф, “намор”, “нумор” - ишора, “нӯшина” - шарбат, “нопайвастағӣ” - истиқлол, “обхаст” - ҷазира (шояд обҷаст бошад), “овар” - яқин, “омеғ” - ҳақиқат, “ованд” - зарф, “оҷу” - шаҳват, “ораш” - маъно, “ок” - айб, “оростағӣ” - тартиб, “охӯ” - айб, “парҳум” - доира, “пардағиён” - аҳли ҳарам, “подофараҳ” - муқофот кайфар, “поиш” - эҳтиёт, “пилгӯш” - бобуна, “пироя” - зевар, гавҳар, “пурса” - масъала, “рағзан” - хунгир, “резак” - зарра, “рузиён” - ҷайра, “саркӯфта” - сарнагун, “сахта” - устувор, “сансур” - хартум, “созворӣ” - мувофиқат, “тарфанд” - тазвир, ҳила, “тундар” - раъд, “тундоб” - сер, “устувонӣ” - эътимод, итмион, “фарнуд” - далел, бурҳон, “фаротанӣ” - ғурур, “фарҷуд” - мӯъҷиза, “фаргоҳ” - қибла, “фирӯз” - сиришт, сифат, “ҳез” - мавҷ, “хобгузорӣ” - таъбири хоб, “халобӣ” - гилу лой, “хурсандӣ” - қаноъат, “шед” нур, “шоҳбӯ” - абир, “шаён” - қасос, “шаванд” - иллат, “шоддод” - сила, бахшоиш, “ғаливож” - заған, “ҳамбоз” - шарик, “ҳиноиш” - асар, таъсир, “ҳиноянда” - муассир, “чам” - мафҳум, муаммо, “чарб” - дурроҷ ва ғ. Фаровон истифода карда аст, ки ағлаб дар муъошират ҳам истеъмол намешавад. Ҳамчунин Аҳмади Оҷудонӣ номгузории баъзе ҳикоётро, низ тағйир дода, ана дар ҳамин роҳ ба як навъ муваффақият - мӯъҷазу нишонрасбаёнӣ - муяссар гашта аст. Мисли: - “Дузд ва ёронаш” ба ҷойи “Марде, ки бо ёрии худ ба дуздӣ рафт”, “Бозаргон ва ҷавҳари бисёр” ба ҷойи “Бозоргоне, ки ҷавоҳири бисёр дошт”, “Бӯзина ва дурудгарӣ” ба ҷои “Бӯзание, ки дурудгарӣ пеш гирифт”, “Порсо ва ҷомаи гаронбаҳо” бар ивази “Зоҳиде, ки подшоҳе ўро қисвате дод”, “рдак ва ситора” ба ҷойи “Бате, ки дар об равшани ситора медид”, “Порсо, дузд ва дев” бар ивази “Зоҳиде, ки аз муриде гове дӯшо ситуд” ва ғ.

Кори дигаре, ки ба назар мерасад ин пурра ҳазф намудани зарбулмасалу абёти арабӣ ва ҳадису оятҳои қуръонист. А. Оҷудонӣ то ҷое расидааст, ки ҳатто аз абёти форсӣ-тоҷикии мавриди истифодаи Абулмаълоӣ баъзе калимаҳои арбии ба назараш душворро низ партофта, бар ивазашон вожаҳои дигар мегузорад, ки ба назари мо таҳрифи асл ва амали нобахшиданист, ки дар баъзе маоврид маъниро ҳам коштааст. Нигаред ба ин чанд байт:

А.Н.: Гар хусни ту бар фалак занад хиргоҳе,
 Аз ҳар бурче чудо битобад моҳе.
 Вар лутфи ту дар замин биёбад роҳе,
 Сад Юсуф сар барорад аз ҳар чоҳе.

А.О.: Гар рӯйи ту бар чарх занад хиргоҳе,
 Аз ҳар сӯе чудо битобад моҳе.
 Вар меҳри ту дар замин биёбад роҳе,
 Сад Юсуф сар барорад аз чоҳе.

А.Н.: Гар дастайи гул наёяд аз мо,
 Ҳам ҳезуми дегро бишоем.

А.О.: Гар дастайи гул наёяд аз мо,
 Ҳам ҳемайи дегро бишоем.

А.Н.: Ман ҳамчу хору хокам, ту офтобу абр,
 Гулҳову лолаҳо диҳам ар тарбият кунӣ.

А.О.: Ман ҳамчу хори хокам, ту офтобу абр,
 Гулҳову лолаҳо диҳам ар парвариш диҳӣ.

А.Н.: Чунон аз сухан дар дилат дор роз,
 Ки гар дил бичӯяд наёбад-ш боз.

А.О.: Чунон аз сухан дар дилат дор роз,
 Ки агар дил бичӯяд, наёби-ш боз.

А.Н.: Вуболи ман омад ҳама дониши ман,
 Чу рӯбохро мӯю товусро пар.

А.О.: Зиёни ман омад ҳама дониши ман,
 Чу рӯбохро мӯю товусро пар.

Чун сухан ин чо аз боъиси абёти асар рафт ҳаминро ҳам бояд ёдрас
 шавем, ки “перостор” дар аксари маворид аз порчаҳои шеърӣ шевоӣ форсӣ,
 ки мувофиқи мақсад ва барҷо баҳри тақвият меомад, ҳазар намуда,

Гар мазҳаби мардумони оқил дорӣ
 Як дӯст басанда кун, ки як дил дорӣ.
 Бо ҳиммати боз бошу бо ройи паланг,
 Зебо ба гаҳи шикор, пирӯз ба ҷанг.
 Наққоши чирадаст аст он охудойтарс,
 Анқо надида сурати анқо кунад ҳаме.
 Чашме, ки туро дида бувад, эй дилбар,

Пас ин нигарад ба рӯйи маъшуки дигар?

- ва ғ. ва ҳоказо, аз рӯйи завқи худ, кучое писандаш бошад, байте зам кардааст. Дар матни Насруллоҳи Муншӣ аз боби Барзуя сар карда, то интиҳои асар 285 байти арабӣ, 202 байти форсӣ-тоҷикӣ ва беш аз 450 зарбулмасали сирф арабӣ қой доштӯ Аҳмади Оҷудонӣ бошад дар ҳуди ҳамин саҳифаҳо 122 байти форсӣ-тоҷикии қисман таҳрифшуда ва 11 мисраъи ҷудогонаро мавриди ниёз доништасту бас, ки ҳочат ба шарҳ надорад.

Албатта, нигоранда дар содданависӣ басте маҳорат нишон дода, дарки маъниро хеле осон кардааст:

А.Н.: “Малик гуфт: Чӣ чиз тавонад буд дар он кас, ки аз саҳвҳои дӯстон эътироз натавонад намуд ва аз сари ҳукму озор чандон бар натавонад хост, ки дар муддати умр бад-он мурочиъат напайвандад. Ба ҳеч вақт ва дар ҳеч ҳол бар саҳифаи дили ӯ аз он андаку бисёр нишоне ёфта нашавад ва эътизори истифори асҳобро ба эҳтизоз ва истибшор талаққӣ нанамояд.”

А.О.: “Подшоҳ гуфт: Аз он кас, ки наметавонад аз лағзишҳои дӯстон рӯй бартобад ва дар саросари зиндагӣ андешаи кинаҷӯйиву озорро натавонад аз сар берун кунад ва дар ҳеч замону рӯзгоре нишони он кина - кам ё беш - аз дили ӯ зудуда нашавад, чӣ некӯйиҳое метавон чашм дошт?”

А.Н.: “Димна гуфт: Маротиб миёни асҳоби муруввату арбоби ҳиммат муштарак ва мутанозаъ аст. Ҳар ки нафси шариф дорад ҳештанро аз маҳалли возеъ ба манзалати рафеъ мерасонад ва ҳар киро рӯйи заъфу ақли саҳиф аст аз дараҷати олий ба рутбати ҳомил гирояд. Ва бар рафтан бар дараҷоти шараф бисёр муъунатест ва фуруӯ омадан аз маротиби азз андак авориз, чӣ санги гаронро ба таҳаммули машаққати фаровон аз замин бар катиф тавон ниҳод ва бе таҷашшуми зиёдат ба замин андохтӯ Ва ҳар кӣ дар касби бузургӣ марди баландҳимматро мувофиқат нанамояд. маъзур аст, ки “Изоъазума-л-матлубу қалла-л-мусоъиду (

). Ва мо сазоворем бад-он чӣ манзалати олий чӯем ва бад-ин ҳамулу ниҳитот розӣ набошем”

А.О.: “Димна гуфт: Ҷавонмардону воломанишон мегӯянд: “Ҳар кас, ки гавҳаре арҷманду сириште бузургвор дорад, ҳештанро аз пойгоҳе паст ба қойгоҳе баланд мерасонад ва ҳар он кас, ки рӯйе сусту дарёфте натавон дорад, аз баландӣ ба пастӣ мегарояд. Фаро рафтан ба пояҳои баланди мардумӣ басте душвор аст ва фуруд омадан аз қойгоҳи воло осону беранҷ. Зеро санги гаронро ба саҳтӣ метавон аз замин бардошт ва бар дӯш кашид ва бе андак арнҷе бар замин афканд, ки гуфтаанд: “Чун хости бузург шуд, ёридиҳанда кам хоҳад буд”. Ва мо сазоворем, к пояи воло бичӯем ва дар гумномӣ хурсанд нанамоем”.

Вале бо вучуди ин қадар заҳмат дар роҳи соддасозии асар ва ба комёбӣ соҳиб шудан, ба назари мо, муаллиф асосан дигаронро ба тарғиби фикру зикри мақбули завқи худ саргарм карда, аз он то дараҷае сӯйистеъмол кардааст. Ба ҳар ҳол, асар аз ҷавҳари худ - таълиму тарбия берун нарафта, боз ҳазорҳо мухлиси мероси гузаштаро дар қитъаи Амрико бархӯрдор кард, ки худ комёбии дигар аст.

Зарур медонем ин чо аз ду тарҷумаи русӣ - тарҷумаи И.Ю. Крачковский ва И.П. Кузёмин ва Б.Я. Шедфар ёдрас шавем, чун хонандаи имрӯзаи тоҷик аз офаридаи Ибни Муқаффаъ маҳз тавассути ин тарҷумаҳо аз наздик шинос шуда, баҳраҳо бардоштааст.

Тарҷумаи И.Ю. Крачковский ва И.П. Кузёмин солҳои 1934 ва 1957 нашр гардида, асосан дар асоси матни комили тайёрнамудаи Л. Шейхо (1925), бо иловаи бобҳои “Кабӯтар, рӯбоҳ ва лаклак”, “Мири мушон ва вазирораш” ва пешгуфтори Ваҳнуд сурат гирифта, ҷамъулҷамъ 20 боб ва як “Хотимаи “Калила ва Димна”-ро фаро мегирад. Услуби интиҳобкардаи мутарҷимон ба шеваи русии классикӣ наздик буда, таҳтуллафзист.

Гардониши Б.Я. Шедфар бошад нисбаттан дертар, соли 1986, табъу нашр шуда, тамоми бобҳои тарҷумаи И.Ю. Крачковский и И.П. Кузёминро ба ҷуз боби “Хотимаи “Калила ва Димна”, такрор менамояд. Ҷафат фарқ дар он аст, ки Б.Ш. Шедфар онро ба тариқ и озод ва ба шеваи гуфтори русони муосир тарҷума намуда, хеле равонтару соддатар карда аст.

Умуман, “Калила ва Димна” дар таърихи адабиёти ҷаҳонӣ ва махсусан форсӣ-тоҷикӣ мақоми ғавҷулодда калон дошта, аз беҳтарин осори адабиёти ҷаҳонӣ ба шумор меравад. Роли он дар инкишофи жанри тамсили тарбиявию ахлоқӣ низ калон аст. Ин буд, ки он қариб ба 60 забони дунё тарҷума шуда, назираву ҳаммонандҳои зиёдеро чӣ дар Ғарб ва чӣ дар Шарқ ба майдон овард, сад сураткашону меъморонро аз мавзӯёти худ бархӯрдор кард. Мақому манзалати “Калила ва Димна”-ро дар таърихи тамаддун А. Афсаҳзод хеле хуб ифода кардааст, ки инак мо дар хотимаи ин бахш меоварем: “Калила ва Димна” чун асари ахлоқӣ ғояҳои баланди умумиинсонӣ – дӯстӣ, рафоқат, зебӣ, некӣ, осоишу сулҳу сафо, одоби писандида, рафтори шоиста ва гуфтори ҳамидаро тарғиб намуда, ҷаҳлу нодонӣ, бухлу ҳасад, мумсикӣ, ғадру хиёнат, Қабохату ҷиноят ва дигар хислатҳои разилаи инсониро маҳкум мекунад. Тарҷумаву таҳрирҳои он дар тӯли асрҳо ҳикмати Ҳинди бостон, хиради эрониҷаҳонӣ қадим ва заковати арабҳои асримиёнаро ба ҳам пайваста, чун падидаи дурахшони синтези арзишҳои ахлоқӣ, бадеӣ ва адабии умумиинсонии халқову замони гуногун арзи вуҷуд кардааст” (235, 543).

ХУЛОСА

Ба ин тариқ, ҳама пажӯҳишу баргардониҳои дастёфтаи "Калила ва Димна"-ро дар як ҷо гирд оварда, вобаста ба ҷиғунагии онҳо мо сарехан муқокимаҳои худро иброз доштем, ҳар чанд дар ин бобат таҳқиқу нуктаи назарҳои зиёде мавҷуданд. Вале ҷавҳари асосии ин кор ҳамоно муъайян намудани мабдаъу маод, асолати китоби "Калила ва Димна"-и Барзуя, Ибни Муқаффаъ ва Абулмаъолӣ Насруллоҳ аст.

Аслан дар рафти мадқиқ ҳар як қазия фикри худро дар бобҳои рисола баён карда будем, дар фарҷоми кор меҳоҳем нуктаҳои асосии хулосашударо зикр намоем.

1. "Калила ва Димна" бо вучуди ном ва таъсири расму русуми ҳиндӣ доштаниш, дар асоси талаби маърифатии ахлоқӣ ва арзишҳои инсонӣ зодаву парвардаи муҳити фарҳангии эронӣ ва шахсияти Барзуя мебошад.
2. Маълум гардид, ки "Калила ва Димна"-и Барзуя дар услуби ниғориш - шеваи "қисса надар қисса", хулосабаррориву дархостҳо, ки дар ибтидову интиҳои ҳар боб оварда мешавад ва муттасилии умумии концепсияи асосии асар бо иштироки Добшалим ва Байдаба на ба "Панчатантра", балки ба "Маҳабҳарата" таъя менамояд.
3. Дар фарҳанги исломӣ арзи ҳастӣ намудани нусхаи арабии "Калила ва Димна" ва садҳо асари дигари паҳлавӣ саҳми боризеро ҷунбиши миллӣ-озодихоҳонаву фарҳангии Шуъубия бозида аст, ки бинобар ғояҳои абадзиндаи меҳанпарастона ҳама қиршҳои ҷомеа ва алахусус зиёиёнро ба худ кашида, аз маслаки хеш бархӯрдор намуд ва ба ин минвол баробари эҳёи миллӣ оҳиста-оҳиста саъядати арабро дар ҳаёти сиёсӣ ва илмиву фарҳангӣ аз байн бурд.
4. "Калила ва Димна" баъди дар муҳити фарҳангӣ ва маънавии Эрон ва Араб сайқали завқӣ ва фикриву зеҳнӣ ёфтаи ҳамчун асари илмиву ахлоқӣ дар ҷаҳонӣ мутамаддин ба зудӣ интишори беандозае ёфт ва шӯҳрати ҷаҳонӣ касб кард.
5. "Калила ва Димна"-и Ибни Муқаффаъ бо ҳама тазйину таҳрирҳои хеш маҳз он нуктаи пайвандест, ки бар худ баробари мустақилият ғояи асари Барзуя ва тарҷумаи Буд (Бавт)-ро инъикос карда, миноаъд сарманшаи гардонишу шӯҳрати ҷаҳонӣ шудааст.
6. "Калила ва Димна"-и Баҳромшоҳӣ маҳз он тарҷумаи таҳтуллафзие аст, ки бо баъзе тағйиротҳои ҷузъии зиннатдиҳанда, маслаку мароми муттарасилонро таҷассум намуда, моёи пайравиву тааллуми пасовандон гардида.
7. Новобаста ба ҳама тамаллуқкориҳо фарҳанги ҷаҳонӣ маҳз туфайли хизмати эронинажодон ҷунин як асареро соҳиб гардида, дар тарғиби он ба забонҳои дигар мисли суриёӣ, арабӣ, туркӣ ва ғайра комгор шудааст.
8. Заминаи пайдоиш асарҳое, ки ин ҷо бар онҳо истинод шуду асолаташон мавриди таҳқиқ қарор гирифт мухталиф буда, таҷассумкунандаи ҳамон ғарезанд, ки дар он замон ғулуви мекард. Аз ин хотир боистӣ – асари Барзуя моёву дастаки наҷот, донишу таҷрибаи бой; - сурудаи Ибни Муқаффаъ муболлиғи мафкураву ҷаҳонбинӣ ва ҳунару истеъдод; - тарҷумаи Абулмаъолӣ Настурллоҳ ифшоғари истеъдод ва малакаву

махорат, тачассуми услуби нигорандагии давр – доништа шаванд ва ҳар пажӯҳишу баррасие, ки аз ин пас сурат мегирад маҳз ба ин тарафи масъала диққати махсус бидиҳад.

9. Дар асоси ин таҳқиқ метавон мустақилияти "Калила ва Димна"-ҳои Барзуя ва Ибни Муқаффаъро комилан ба тасбитрасида ва "Калила ва Димна"-и Баҳромшоҳӣ"-и Абулмаъолӣ Насруллоҳро тарҷумаи оригиналӣ пиндошт.
10. Дар асоси ин се тадвин дар ҷаҳони мутамаддин тарҷумаву таҳриру тазйинҳо пайдо шуда, дар фарҳангу маданияти аксари миллатҳои Машриқзамин ва аврупо жанри махсус – тамсил – арзи ҳастӣ намуд.
11. Аз бамиёноии "Калила ва Димна" то ин вақт садае нест, ки он ба ин ва ё он забон бо баргардон нашуда бошаду ҷавҳари аслии хешрӯб ки ахлоқу одоби ҳамида ва таълим бо услуби "Қисса андар Қисса" аст устувор нигоҳ дошта, аз даст дода бошад.
12. Қиссаву ҳикоятҳои "Калила ва Димна" тавассути асарҳои дигари адабӣ ва таълимиву тадрисӣ бо соданависии ҷадид низ пешкаши ҳаводорон гардида, имрӯз ҳам ҳамоно хонданибобтарин асар ба шумор меравад.

ФЕҲРИСТИ АДАБИЁТ:

1. Бхагвадгита. Философские тексты "Махбхараты". Перевод с санскрита, предисловие, примечания и толковый словарь Б.Л. Смирнова. Выпуск 1. Книга 1. Ашхабад, Ылым, 1978. – 334 стр.
2. Ибн алё-Мукаффаъ Калила и Димнаъ Перевод с арабского, предисловие и комментарии БўЯў Шидфаръ Москва, Художественная литература, 1986. – 302 стр.
3. Калила ва Димнаъ Сў Ғаниева таржимасиё Тошкент, Бадиий адабиёт нашриҳти, 1966ў – 212 сафў
4. Калила и Димнаъ Перевод с арабского ИўЮў Крачковского и ИўПў Кузёминаъ Москва, ИВЛ, 1957ў – 282 стрў
5. Махабхаратаъ Книга о карне карнапарваъ Перевод с санскрита, предисловие и комментарии ЯўВў Василёкова и СўЛў Невелевойъ Москва, Наука, 1990ў – 324 стрў
6. Мифй народов мираъ Из двух книгў РедакҶионная коллегияъ Москва; Советская энҶиклопедия, 1987-1988ў – 1490 стрў
7. Низомии Ғанҷавйъ Хусрав ва ширинъ Куллихт, ҷ1ў Ба чоп ҳозиркунанда ва муаллифи сарсухан Зў Аҳрорйъ Душанбе, Ирфон, 1983ў – 462 сахў
8. Панчатантраъ Перевод с санскрита, предисловие и примечания Аў Сйркинаъ Москва, Художественная литература, 1962 – 470 стрў
9. Панчатантра или пятё книг житейской мудростиъ Перевод с санскрита, предисловие и примечания Иў Серебряковаъ Москва, Художественная литература, 1989ў – 480 стрў
10. Повести, сказки, притчи древней Индииъ Составление, предисловие и примечания АўЯў Сйркинаъ Москва, Наука, 1964 – 300 стрў
11. Фанни шеърў Аристоталис, Форобй, Ибни Сино ва Насируддини Тўсий Ба тасҳеҳ ва тавзеҳи Шў Хусейнзода ва Хў Шарифовў Душанбе, Ирфон, 1985ў – 256 сахў
12. Философский словарёъ РедакҶионная коллегияъ Моксва, Политическая литература, 1963 – 544 стрў
- 13ў Хофизии ,бахйў Тўҳфат-ул-аҳбобў Бо мукаддима, тавзеҳот, илова ва феҳристи Хў Рауфзодаъ Душанбе: Ирфон, 1992 – 288 сахў
- 14ў Хусайн Воизи Кошифйў Калила ва Димнаъ Танзим ва таҳрири Рў Ҳодизодаъ Душанбе: Адиб, 1989ў – 300 сахў
- 15ў Хусайн Визи Кошифйў Футуватномаи султонйў Ахлоки мўҳсинйў Рисолаи хотамияъ Таҳиякунанда ва муаллифи пешгуфтор, шарҳдихандаи луғат Кў Восеъй Душанбе: Адиб, 1991 – 320 сахў
- 16.
- 17.
- 18.
- 18^a
- 19.

- 20.
- 21.
- 22.
- 23.
- 24.
- 25.
- 26.
- 27.
- 27^аў
- 27^бў
28. Абуллоев Аў Адабиёти форсу тоҷик дар нимаи аввали асри XIў Душанбе: Дониш, 1972ў – 262 сахў
29. Абдуллоев Аў, Саъдиев Сў Адабиёти нимаи дуюми асри XI ва аввали асри XIIў Душанбе: Дониш, 1986ў – 262 сахў
30. Адабиёти фосу тоҷик дар асрҳои XII-XIVў Қисмҳои 1 ва 2ў Дар зери таҳрири РўҲодизода, Душанбе: Дониш, 1982ў – 228 сахў
31. Алиев Ғ. Дар бораи "Калила ва Димна"- Рўдакӣў Маҷаллаи "Шарқи Сурх", 1958, № 10, 170 сахў
- 31^аў Алимардонов Аў "Боби Барзуяи табиб"-и "Калила ва Димна" ва муносибати муаллифони ривоятҳои гуногуни асар нисбат ба онў Дар маҷмўаи "Актуалёние проблемй иранской филологии (Материалй VIII всесоюзной научной конференций, Душанбе, май, 1982), Душанбе, "Дониш" – 1985 – стрў199-206ў
- 31^бў Алимардонов Аў Оид ба маъхази "Калила ва Димна"-и устод Абўабдуллои Рўдакӣ ва сарчашмаҳои баъзе порчаҳои боҚимондаи ашъори он: Маҷаллаи "Ахбороти АФ РСС Тоҷикистон", 1982, № 2 – сахў 70-87ў
32. Афсаҳзод Аў Анвори сухайлӣў Дар китоби Энциклопедияи адабиёт ва санъати тоҷикў Ҷилди 1ў – Душанбе, 1988ў – 544 сахў
33. Афсаҳзод Аў Адабиёти тоҷик дар нимаи дуюми асри XVў Душанбе, Дониш, 1985ў – 264 сахў
34. Афсаҳзод Аў Дар сафи бузургонў Душанбе: , 1986ў
35. Афсаҳзод Аў Калила ва Димнаў Дар китоби Энциклопедияи адабиёт ва санъати тоҷикў Ҷилди 1ў – Душанбе, 1988ў – 544 сахў
36. Атоулло маҳмуди Ҳусайнӣў Бадоеъ-ус-саноеъў Бо сарсухан, тавзеҳот ва таҳрири Рў МусулмонҚуловў Душанбе: Ирфон, 1974 - 218 сахў
37. Аҳмадов Мў Насри ахлоқӣ – бадеии Ҳусайн Воизи Кошифӣў Дар се Қисмў Душанбе: ДДО, 1984 – 278 сахў
38. Багоутдинов АўМў Очерки по истории таджикской философииў Сталинабад, Ирфон, 1961 – 322 стрў
39. Бартолёд ВўВў К истории персидского эпосаў Сборў сочў, том VII, Мў, Наука, 1971 – 657 стрў
- 39^аў Berfey Theodoreў L'inde antique et la livilisation indienneў Дар китоби Мў Махҷубў – "Дар бораи "Калила ва Димна"ў

40. Беляев ЕўАў Арабӣ, ислам и арабский халифат в ранне средневековьеў Москва, Наука, 1966ў –
41. Бертелёс ЕўЭў история персидско-таджикской литературӣў Москва, ИВЛ, 1960ў – 556 стрў
42. Бехроз Мў Литературнӣй средневековӣй канон и его проявление в эпистолярном жанреў В книге "Литература народов Востока"ў Москва, Наука, 1970 – 41-52 стрў
43. Брагинский ИўСў Литература БВ и САў В книге "История всемирной литературӣ", том 2ў Москва, Наука, 1984ў - стрў
44. Брагинский ИўСў 12 миниатюр, От Рудаки до Джамиў Москва, издў Художественной литературӣ, 1966ў – 284 стрў
45. Брагинский ИўСў Из истории таджикско-персидской литературӣў Москва, Наука, 1972ў – 320 стрў
46. Брагинский ИўСў Иранское литературное наследиеў Москва, Наука, 1984 – 292ў стрў
- 46^aў Brill Еў, Kalila and Dimnaў in The encuclopacdia of islam, New edition, Volume IV; Leiden, 1978ў – 700 рў
- 46^бў Gabrieli Fў L'Opera d'ibn al-Muqaffaў Rivista degli Studiў Orientali, Volume XIII, Rome, 1932ў – 197-247рў
47. Гафуров БўГў Таджикиў Москва, Наука, 1972ў – 1036 стрў
- 47^aў Герхардт Мў Искусство повествованияў Москва, Наука, 1984ў – 454 стрў
48. Гоибов Гў Ранние походӣ арабов в Среднюю Азиюў Душанбе, Дониш, 1989ў – 144 стрў
49. Фон Грюнебаум ГўЭў Классический Исламў Москва, ГРВЛ, 1986ў – 216 стрў
50. Дёякова МўМў Очерк истории древнего Иранаў Москва, ИВЛ, 1961ў – 444 стрў
51. Зарринкӣб Абулҳасанў Чустучў Дар тасаввуфи Эронў – Душанбе: Ирфон, 1992ў – 336 сахў
- 51^aў Зоҳидов Нў Арабоязӣннӣй период персидско-таджикской литературӣ VIII-IX вў Душанбе, 1993ў – 186 стрў
- 51^бў Исламў Редакўколў Москва, Наука, 1991ў – 312 стрў
52. Колесников АўИў Завоевание Ирана арабамиў Москва, Наука, 1982ў – 268 стрў
53. Крачковский ИўЮў Избранные произведения в четӣрех томах, том II, Мў – Лў АН СССР, 1956ў – 442 стрў
54. Крӣмский Аў История Персии, ее литературӣ и дервишаской теософииў –
55. Магдиев Сў Истоки и развитие малӣх жанров прозӣ персидско-таджикской литературӣ X-XIV вў Душанбе, Ирфон, 1977ў – 278 стрў
56. Мирзоев Аў Абў Абдулло Рўдакӣў Дў, 1958ў
57. Мирзоев Аў Сездеҳ маҚолаў Душанбе: Ирфон, 1977ў – 278 сахў
- 57^aў Мирзозода Хў Таърихи адабиёти тоҷик, китоби 1, Қисми 1ў Душанбе: Маориф, 1987ў – 326 сахў

58. Мирзозода Хў Луғати мухтасари истилоҳоти адабиётшиносӣ, Дў: Маориф, 1992ў – 238 сахў
59. МусулмонҚулов Рў Асрори суханў Душанбе: Ирфон, 1980 – 152 сахў
60. МусулмонҚулов Рў Назарияи адабиётў – Душанбе: Маориф, 1990 – 334 сахў
61. Мэри Бойсў ЗороастрийҚйў Верования и обйчаиў – Москва, Наука, 1987ў – 302 стрў
62. Насриддинов Аў Тамоюлоту халқй дар назми асрҳои XI-XIIў Душанбе: Маориф, 1970ў – 222 сахў
63. Низомии Арўзии СамарҚандйў Чахор маҚолаў Мураттибон Хў Шарифов ва Уў Тоировў – Душанбе: Ирфон, 1986ў – 120 сахў
64. Ориёнур Аў Рўзгори Борбади ромишгарў – Душанбе: Ирфон, 1989ў – 86 сахў
65. Османов Мў – НўОў Стилё персидко-таджикской поэзии IX-X ввў Москва, Наука, 1979ў – 270 стрў
66. Пригарина НўИў Индийский стилё и его место в персидской литературеў Автореферат на соискание ученой степени доктора филологических наукў – Москва, РАН ИВ, 1995ў – 36 стрў
67. Раджабов Мў Фирдоуси и современностёў – Душанбе, Ирфон, 1976ў – 136 стрў
68. Ринка Янў История персидской и таджикской литературйў Москва, Наука, 1970ў – 390 стрў
69. Сайфиев Нў Достонсароии форс-точик дар асри XVI& Дар ду Қисмў Душанбе: 1983ў – 236 сахў
70. Салихов МўОў Сравнительёное изучение "Калилй и Димнй" Абул-маоли насраллаха и "Анвару Сухайли" Хусайн Ваиза Кашифиў Автореферат на соискў Ученой степени кандидата филологических наукў Душанбе, ТГУ, 1987ў – 20 стрў
71. Серебряков ИўДў Очерки древнеиндийской литературйў Москва, Наука, 1971ў – 390 стрў
- 71^аў Sordel Дў La biographie d'ibn al-Muqaffaў Мў "Arabica", 1954ў – 400 рў
72. Суфизм в контексте мусулёманской кулётурйў Редў Коллегияў Москва, Наука, 1989ў – 340 стрў
73. Фрай Рў Наследие Иранаў – Москва, наука, 1972ў – 500 стрў
74. Филёштинский ИўМў Арабская литератураў В книге "История всемирной литературй", том 2ў – Москва, наук, 1984ў –
75. Филёштинский ИўМў История арабской литературйў Москва, ГРВЛ, 1985ў – 524 стрў
76. Ханна алё-Фахуриў История арабской литературй, том 1ў, Москва, издў Иностранной литературй, 1959ў – 368 стрў
77. Хасанова Зў Эпистолярнйе традиҚии в таджикской литературеў "Известия АН Таджў ССРў отдў обғ. наукў", 1971, № 2ў - 74 стрў
- 77^аў Hashemi-nasab Sў Children and Classical Persi and Literature, Tehran, 1992ў – 352 рў
78. Шарифов Хў Каломи бадеъў – Душанбе, Маориф, 1991ў – 160 сахў

79. Шарифов Хў Услуб ва камолоти суҳанў – Душанбе, - 1985ў
80. Ҳодизода Рў, Каримов Уў, Саъдиев Сў Адабиёти тоҷик, Асрҳои XVI-XIX
ва ибтидои асри XXў – Душанбе: Маориф, 1988 – 254 саҳў
- 81.

81^{аў}

82.

83.

84.

85.

86.

87.

88.

89.

90.

91.

92.

93.

94.

95.

96.

97.

98.

99.

100.

101.

102.

103.

104.

105.

106.

107.

108.

108^a

109.

110.

110^a

110⁶

111.

112.

113.

114.

115.

115^a

116.

117.

118.

119.

120.

121.

122.

123.

124.

125.

126.

127.

128.

129ř

130ř

131ř

132ř

133ř

134ř

135ŷ
 136ŷ
 137ŷ
 137^a
 138ŷ
 139ŷ
 140ŷ
 141ŷ
 142ŷ

142^aŷ
 143ŷ
 143^aŷ
 144ŷ
 144^aŷ
 145ŷ

146ŷ
 147ŷ
 148ŷ
 149ŷ
 149^a_ŷ
 150ŷ
 151ŷ
 152ŷ

МУНДАРИЧА

МУҚАДДИМА

БОБИ 1ŷ АБДУЛЛОҲ ИБНИ МУҚАФФАЪ ВА “КАЛИЛА ВА ДИМНА”-И ,
 1ŷ ШАРОИТИ ТАЪРИХИИ БА МИЁН ОМАДАНИ “КАЛИЛА ВА ДИМНА”-И ИБНИ
 МУҚАФФАЪŷ
 2ŷ АБ,МУҲАММАД АБДУЛЛОҲ ИБНИ МУҚАФФАЪ ВА ШАХСИЯТИ ,;

- 1) ШАХСИЯТИ ИБНИ МУҚАФФАЪ
- 2) ОСОРИ ИБНИ МУҚАФФАЪ

3ў БАҲС РОҶЕЪ БА ИНТИҚОЛИ “КАЛИЛА ВА ДИМНА”ў

4ў М,ҲТАВИЁТИ “КАЛИЛА ВА ДИМНА”-И ИБНИ МУҚАФФАЪ:

М,ҲТАВИЁТ ВА КИШРИ ҲИНДИВУ ФОРСИИ "КАЛИЛА ВА ДИМНА" – И ИБНИ МУҚАФФАЪў

БОБИ Пў “КАЛИЛА ВА ДИМНА”-И БАҲРОМШОҲЎ

1ў ШАРҲИ ҲОЛ ВА МЕРОСИ АДАБИИ АБУЛМАЪОЛЎ НАСРУЛЛОҲў

2ў “КАЛИЛА ВА ДИМНА”-И БАҲРОМШОҲЎ, ШЕВАИ ТАРҶУМА ВА ПАДИДАҲОИ ҲИНДЎ, ФОРСЎ ВА АРАБИИ ОНў

БОБИ Шў ГАРДИШИ ҶАҲОНИИ “КАЛИЛА ВА ДИМНА”

1) ТАРҶУМАҲОИ АРАБЎ

2) ТАРҶУМАҲОИ ФОРСЎ-ТОҶИКЎ

ХУЛОСА

ЗАМИМА